

॥ श्रीः ॥

॥ श्रीमद्वाल्मीकिरामायणम् ॥

॥ अथ सुन्दरकाण्डः ॥

प्रथमः सर्गः

सागरलङ्घनम्

ततो रावणनीतायाः सीतायाः शत्रुकर्शनः । इयेप पदमन्वेष्टुं चारणाचरिते पथि ॥	१
दुष्करं निष्प्रतिद्वन्द्वं चिकीर्षन् कर्म वानरः । समुद्रप्रशिरोग्नीवो गवां पतिरिवाबभौ ॥	२
अथ वैदूर्यवर्णेषु शाद्वलेषु महाबलः । धीरः सलिलकल्पेषु विचचार यथासुखम् ॥	३
द्विजान् वित्रासयन् धीमानुरसा पादपान् हरन् । मृगांश्च सुबहूभिन्नान् प्रवृद्ध इव केसरी ॥	४
नीललोहितमाङ्गिष्ठपत्रवर्णैः सितासितैः । स्वभावविहितैश्चित्रैर्धातुभिः समलंकृतम् ॥	५
कामरूपिभिराविष्टमभीक्ष्णं सपरिच्छदैः । यक्षकिंनरगन्धर्वैर्देवकल्पैश्च पन्नगैः ॥	६
स तस्य गिरिवर्यस्य तले नागवरायुते । तिष्ठन् कपिवरस्तत्र हृदे नाग इवाबभौ ॥	७
स सूर्याय महेन्द्राय पवनाय स्वयंभुवे । भूतेभ्यश्चाञ्जलिं कृत्वा चकार गमने मतिम् ॥	८
अञ्जलिं प्राङ्मुखः कुर्वन् पवनायात्मयोनये । ततो हि ववृधे ^१ गन्तुं दक्षिणो दक्षिणां दिशम् ॥ ९	
प्लवङ्गप्रवरैर्दृष्टः प्लवने कृतनिश्चयः । ववृधे रामवृद्धथर्थं समुद्र इव पर्वसु ॥	१०
निष्प्रमाणशरीरः सलिलङ्घयिपुरर्णवम् ^२ । बाहुभ्यां पीडयामास चरणाभ्यां च पर्वतम् ॥	११
स चचालाचलश्चापि मुहूर्तं कपिपीडितः । तरूणां पुष्पिताग्राणां सर्वं पुष्पमशातयत् ॥	१२
तेन पादपमुक्तेन पुष्पौघेण सुगन्धिना । सर्वतः संवृतः शैलो बभौ पुष्पमयो यथा ॥	१३
तेन चोत्तमवीर्येण पीड्यमानः स पर्वतः ^३ । सलिलं संप्रसुस्त्राव मदं मत्त इव द्विपः ^४ ॥	१४
पीड्यमानस्तु बलिना महेन्द्रस्तेन पर्वतः । रीतीर्निर्वर्तयामास काञ्चनाञ्जनराजतीः ॥	१५
मुमोच च शिलाः शैलो विशालाः सुमनःशिलाः । मध्यमेनार्चिषा जुष्टो धूमराजीरिवानलः ॥	१६
गिरिणा ^५ पीड्यमानेन पीड्यमानानि सर्वतः । गुहाविष्टानि भूतानि विनेदुर्विकृतैः स्वरैः ॥	१७
स ^६ महासत्त्वसंनादः शैलपीडानिमित्तजः । पृथिवीं पूरयामास दिशश्चोपवनानि च ॥	१८

१. ततोऽभिववृधे छ.

२. अस्यानन्तरम्—प्रगृह्य बलवान् बाहु

लङ्कामभिमुखः स्थितः—इति ग.

३. इदमर्थं १५ श्लोकानन्तरं ग. दृश्यते ।

४. इदमर्थं ग. नास्ति ।

५. धूमराजिः ति.

६. हरिणा प्र.

७. स महान् व. छ.

शिरोभिः पृथुभिः सर्पा व्यक्तस्वस्तिकलक्षणैः । वमन्तः पावकं घोरं ददंशुर्दशनैः शिलाः ॥	१९
तास्तदा सविषैर्दष्टाः कृपितैस्तेर्महाशिलाः । जज्वलुः पावकोदीप्ता बिभितुश्च सहस्रधा ॥	२०
यानि चौषधजालानि तस्मिञ्जातानि पर्वते । विषघ्नान्यपि नागानां न शेकुः शमितुं विषम् ^१ ॥	२१
भिद्यतेऽयं गिरिर्भूतैरिति मत्वा तपस्विनः । त्रस्ता विद्याधरास्तस्मादुत्पेतुः स्त्रीगणैः सह ॥	२२
पानभूमिगतं हित्वा हैममासवभाजनम् ^२ । पात्राणि च महार्हाणि करकांश्च हिरण्मयान् ॥	२३
लेह्यानुच्चावचान् भक्ष्यान् मांसानि विविधानि च । आर्षभाणि च चर्माणि खड्गान्श्च कनकत्सरून् ॥	
कृतकण्ठगुणाः क्षीबा रक्तमाल्यानुलेपनाः । रक्ताक्षाः पुष्कराक्षाश्च गगनं प्रतिपेदिरे ॥	२५
हारनूपुरकेयूरपारिहार्यधराः क्षियः । विस्मिताः सस्मितास्तस्थुराकाशे रमणैः सह ॥	२६
दर्शयन्तो महाविद्यां विद्याधरमहर्षयः । सप्रियास्तस्थुराकाशे वीक्षांचक्रुश्च पर्वतम् ॥	२७
शुश्रुवुश्च तदा शब्दमृषीणां भावितात्मनाम् । चारणानां च सिद्धानां स्थितानां विमलेऽम्बरे ॥	२८
पथ पर्वतसंकाशो हनुमान् मारुतात्मजः । तितीर्षति महावेगः सागरं मकरालयम् ॥	२९
रामार्थं वानरार्थं च चिकीर्षन् कर्म दुष्करम् । समुद्रस्य परं पारं दुष्प्रापं प्राप्तुमिच्छति ॥	३०
इति विद्याधराः श्रुत्वा वचस्तेषां तपस्विनाम् । तमप्रमेयं ददृशुः पर्वते वानरर्षभम् ॥	३१
दुधुवे च स रोमाणि चकम्पे चाचलोपमः ^३ । ननाद सुमहानादं स महानिव तोयदः ॥	३२
आनुपूर्व्येण वृत्तं च लाङ्गूलं रोमभिश्चितम् । उत्पतिप्यन् विचिक्षेप पक्षिराज इवोरगम् ॥	३३
तस्य लाङ्गूलमाविद्धमात्तवेगस्य पृष्ठतः । ददृशे गरुडनेव द्वियमाणो महोरगः ॥	३४
बाहू संस्तम्भयामास महापरिघसंनिभौ । ससाद् च कपिः कट्यां चरणौ संचुकोच च ॥	३५
संहृत्य च भुजौ श्रीमांस्तथैव च शिरोधराम् । तेजः सत्त्वं तथा वीर्यमाविवेश स वीर्यवान् ॥	३६
मार्गमालोकयन् दूरादूर्ध्वं प्रणिहितेक्षणः । रुरोध हृदये प्राणानाकाशमवलोकयन् ॥	३७
पद्भ्यां दृढमवस्थानं कृत्वा स कपिकुञ्जरः । निकुञ्च्य कर्णौ हनुमानुत्पतिप्यन् महाबलः ॥	३८
वानरान् वानरश्रेष्ठ इहं वचनमब्रवीत् । यथा 'राघवनिर्मुक्तः शरः श्वसनविक्रमः ॥	३९

१. यथेति । राघवनिर्मुक्तः शरो यथा संकल्पित लक्ष्यस्य प्रदेशम् आदौ गच्छेत्, लक्ष्यस्य तत्र असंनिधाने च त्रिदिवमपि गच्छेत्, एवं क्रमेण यावच्छक्ष्यभूतः स राघवमनुगच्छति तावत्तमनुद्रवत्येव तथाहमपि करिष्यामीत्यर्थः । अतश्चास्य उपमान-वाक्यस्य 'गमिष्यामि सुरालयम्' 'आनयिष्यामि रावणम्' इत्युत्तरत्रापि सवन्धः ॥

१. अस्यानन्तरम्—अपरे तु महाकाया वमन्तोऽस्मि स्वतेजसा । कन्दोरेभ्यो विनिष्पेतुः कपिपाद-निपीडिताः ॥ गिरैराक्रम्यमाणस्य तरवस्तरुणादङ्कुराः ।

मुमुचुः पुष्पवर्षाणि रक्तोत्पलसुगंधिनः ॥ गैरिकाजन-संजुष्टा हरितालसमावृताः । व्यशीर्यन्त गिरेस्तस्य शिलास्ताः समनःशिलाः । सचन्दनसस्ताम्रचित्र-काञ्चनधातुभिः । क्षिप्तैः शिखरनिभेदैर्दीप्तैर्गैरिकाधातुभिः ॥—इति ष. छ.

२. आसनभाजनम् ख.

३. संहिताः ख. च.

विरिमताः छ.

४. अनलोपमः पुना.

अचकोत्तमः क. ष.

गच्छेत्तद्द्रुमिष्यामि लङ्कां रावणपालिताम् । न हि द्रक्ष्यामि यदि तां लङ्कायां जनकात्मजाम् ॥ ४०	
अनेनैव हि वेगेन गमिष्यामि सुरालयम् । यदि वा त्रिदिवे सीतां न द्रक्ष्यामि कृतश्रमः ॥ ४१	
बद्ध्वा राक्षसराजानमानयिष्यामि रावणम् । सर्वथा कृतकार्योऽहमेष्यामि सह सीतया ॥ ४२	
आनयिष्यामि वा लङ्कां समुत्पात्र्य सरावणाम् । एवमुक्त्वा तु हनुमान् वानरान् वानरोत्तमः ॥ ४३	
उत्पताताथ वेगेन वेगवानविचारयन् । सुपर्णमिव चात्मानं मेने स कपिकुञ्जरः ॥ ४४	
समुत्पतति तस्मिन्स्तु वेगान्ते नगरोहिणः । संहृत्य विटपान् सर्वान् समुत्पेतुः समन्ततः ॥ ४५	
स मत्तक्रोयष्टिभक्तान् पादपान् पुष्पशालिनः । उद्वहन्नूरुवेगेन जगाम विमलेऽम्बरे ॥ ४६	
ऊरुवेगोद्धता वृक्षा मुहूर्तं कपिमन्वयुः । प्रस्थितं दीर्घमध्वानं स्वबन्धुमिव बान्धवाः ॥ ४७	
तदूरुवेगोन्मथिताः मालाश्चान्ये नगोत्तमाः । अनुजग्मुर्हनूमन्तं सैन्या इव महीपतिम् ॥ ४८	
सुपुष्पिताग्रैर्बहुभिः पादपैरन्वितः कपिः । हनूमान् पर्वताकारो बभूवादभुतदर्शनः ॥ ४९	
मारवन्तोऽथ ये वृक्षा न्यमज्जलवणाम्भसि । भयादिव महेन्द्रस्य पर्वता वरुणालये ॥ ५०	
स नानाकुमुदैः कीर्णः कपिः माङ्कुरकोरकैः । शुशुभे मेघसंकाशः खद्योतैरिव पर्वतः ॥ ५१	
विमुक्तास्तस्य वेगेन मुक्त्वा पुष्पाणि ते द्रुमाः । अवशीर्यन्त सलिले निवृत्ताः सुहृदो यथा ॥ ५२	
लघुत्वेनोपपन्नं तद्विचित्रं सागरेऽपतन् । द्रुमाणां विविधं पुष्पं कपिवायुसमीरितम् ^१ ॥ ५३	
पुष्पौघेनानुविद्धेन नानावर्णं वानरः । बभौ मेघ इवोद्यन् वै ^२ विद्युद्गणविभूषितः ॥ ५४	
तस्य वेगममाधूतैः पुष्पैस्तोयमद्दृश्यतैः । ताराभिरभिरामाभिरुदिताभिरिवाम्बरम् ॥ ५५	
तस्याम्बरगतौ बाहू दृष्टाते प्रसारितौ । पर्वताप्राद्विनिष्क्रान्तौ पञ्चास्याविव पन्नगौ ॥ ५६	
पिबन्निव बभौ श्रीमान् सोर्मिमालं महार्णवम् । पिपासुरिव चाकाशं दृष्टो स महाकपिः ॥ ५७	
तस्य विद्युत्प्रभाकारे वायुमार्गानुमारिणः । नयने संप्रकाशेते पर्वतस्थाविवानलौ ॥ ५८	
पिङ्गे पिङ्गाक्षमुख्यस्य बृहती परिमण्डले ^३ । चक्षुषी संप्रकाशेते चन्द्रसूर्याविवोदितौ ^४ ॥ ५९	
मुग्धं नात्मिकया तस्य ताम्रया ताम्रमाबभौ । सन्ध्यया समभिसृष्टं यथा सूर्यस्य मण्डलम् ॥ ६०	
लाङ्गूलं च समाविद्धं ह्रवमानस्य शोभते । अम्बरे वायुपुत्रस्य शक्रध्वज इवोच्छ्रितः ॥ ६१	
लाङ्गूलचक्रेण महाञ्जुक्लदंष्ट्रोऽनिलात्मजः । व्यरोचत महाप्राङ्गः परिवेषीव भास्करः ॥ ६२	
स्फिग्देशेनाभिताम्रेण रराज स महाकपिः । महता दारितेनेव गिरिगैरिकधातुना ॥ ६३	
तस्य वानरसिंहस्य प्लवमानस्य सागरम् । कक्षान्तरगतो वायुर्जीमूत इव गर्जति ॥ ६४	
खे यथा निपतन्त्युल्का ह्युत्तरान्ताद्विनिःसृता । दृश्यते सानुबन्धा च तथा स कपिकुञ्जरः ॥ ६५	

1. बृहती च परिमण्डले अणुनी चेति विरोधः
अपिशब्दप्रयोगाद्भ्रमः वर्तुलाकारे इति परिहारः ।
२. अस्यानन्तरम्—ताराचितमिवाकाशं प्रबभौ
स महार्णवः—इति ग. च. छ.
३. इवाकाशे छ.
४. पुष्पौघेनेत्यादि अदृश्यतेत्यन्तं घ. नास्ति ।
५. अम्बरे छ. ग. छ.

पतत्पतङ्गसंकाशो व्यायतः शुशुभे कपिः । प्रवृद्ध इव मातङ्गः कक्ष्यया बध्यमानया ॥	६६
उपरिष्ठाच्छरीरेण च्छायया चावगाढया । सागरे मारुताविष्टा नौरिवासीत्तदा कपिः ॥	६७
यं यं देशं समुद्रस्य जगाम स महाकपिः । स स तस्योरुवेगेन सोन्माद इव लक्ष्यते ॥	६८
सागरस्योर्मिमालानामुरसा शैलवर्ष्मणा । अभिघ्नस्तु महावेगः पुप्लुवे स महाकपिः ॥	६९
कपिवातश्च बलवान् मेघवातश्च निःमृतः । सागरं भीमनिर्घोषं कम्पयामासतुर्भृशम् ॥	७०
विकर्षन्नुर्मिजालानि बृहन्ति लवणाम्भसः । पुप्लुवे कपिशार्दूलो विकिरन्निव रोदसी ॥	७१
मेरुमन्दरसंकाशानुद्गतान् स महार्णवे । अत्यक्रामन्महावेगस्तरङ्गान् गणयन्निव ॥	७२
तस्य वेगसमुद्भूतं जलं सजलदं तदा । अम्बरस्थं विबभ्राज शारदाभ्रमिवाततम् ॥	७३
तिमिनक्रङ्गपाः कूर्मा दृश्यन्ते विवृतास्तदा । वस्त्रापकर्षणेनेव शरीराणि शरीरिणाम् ॥	७४
प्लवमानं समीक्ष्याथ भुजङ्गाः सागरालयाः । व्योम्नि तं कपिशार्दूलं सुपर्णं इति मेनिरे ॥	७५
दृश्योजनविस्तीर्णां त्रिंशद्योजनमायता । छाया वानरसिंहस्य जले चारुतराभवन् ॥	७६
श्वेताभ्रघनराजीव वायुपुत्रानुगामिनी । तस्य सा शुशुभे छाया वितता लवणाम्भसि ॥	७७
शुशुभे स महातेजा महाकायो महाकपिः । वायुमार्गं निरालम्बे पक्षवानिव पर्वतः ॥	७८
येनासौ याति बलवान् वेगेन कपिकुञ्जरः । तेन मार्गेण सहमा द्रोणीकृत इवार्णवः ॥	७९
आपाते पक्षिसङ्घानां पक्षिराज इवाबभौ । हनूमान् मेघजालानि प्रकर्षन मारुतो यथा ॥	८०
प्रविशन्नभ्रजालानि निष्पतंश्च पुनः पुनः । प्रच्छन्नश्च प्रकाशश्च चन्द्रमा इव लक्ष्यते ॥	८१
पाण्डरारुणवर्णानि नीलमालिप्रकानि च । कपिना कृष्यमाणानि महाभ्राणि चकाशिरे ॥	८२
प्लवमानं तु तं दृष्ट्वा प्लवगं त्वरितं तदा । ववृपुः पुष्पवर्षाणि देवगन्धर्वचारणाः ^१ ॥	८३
तताप न हि तं सूर्यः प्लवन्तं वानरेश्वरम् । सिपेवे च तदा वायू रामकार्यार्थसिद्धये ॥	८४
ऋषयस्तुष्टुवृश्चैर्न प्लवमानं विहायसा । जगुश्च देवगन्धर्वाः प्रशंसन्तो महौजसम् ॥	८५
नागाश्च तुष्टुवुर्यक्षा रक्षांसि विबुधाः खगाः । प्रेक्ष्याकाशे कपिवरं सहसा विहतक्लमम् ॥	८६
तस्मिन् प्लवगशार्दूले प्लवमाने हनूमति । इक्ष्वाकुकुलमानार्थी चिन्तयामास सागरः ॥	८७
साहाय्यं वानरन्द्रस्य यदि नाहं हनूमतः । करिष्यामि भविष्यामि 'सर्वत्राच्यो विवक्षताम् ॥	८८
अहमिक्ष्वाकुनाथेन मगरेण विवर्धितः । इक्ष्वाकुसचिवश्चायं नावसीदितुमर्हति ॥	८९
तथा मया विधातव्यं विश्रमेत यथा कपिः । शेषं च मयि विश्रान्तः सुग्वेनातिपतिष्यति ॥	९०
इति कृत्वा मतिं साध्वीं समुद्रश्छन्नमम्भसि । हिरण्यनाभं मैनाकमुवाच गिरिसत्तमम् ॥	९१
त्वमिहासुरसङ्घानां पातालतलवासिनाम् । देवराज्ञा गिरिश्रेष्ठ परिधः संनिवेशितः ॥	९२
त्वमेषां जातवीर्याणां ^२ पुनरेधोत्पतिष्यताम् । पातालस्याप्रमेयस्य द्वारमावृत्य तिष्ठसि ॥	९३

१. सर्वत्राच्यः अत्यन्तनिष्ठः

२. जातवीर्याणाम् छ.

३. देवगन्धर्वदानवाः न.

तिर्यगूर्ध्वमधश्चैव शक्तिस्ते शैल वर्धितुम् । तस्मात् संचोदयामि त्वामुत्तिष्ठ नगसत्तम ॥	९४
स एष कपिशार्दूलस्त्वामुपैष्यति वीर्यवान् । हनूमान् रामकार्यार्थं भीमकर्मा खमाप्लुतः ^१ ॥	९५
अस्य साह्यं मया कार्यमिदं क्लृप्तवर्तिनः ^२ । मम हीदंवाकवः पूज्याः परं पूज्यतमास्तव ॥	९६
कुरु साचिव्यमस्माकं न नः कार्यमतिक्रमेत् । कर्तव्यमकृतं कार्यं सतां मन्युमुदीरयेत् ^३ ॥	९७
सलिलादूर्ध्वमुत्तिष्ठ तिष्ठत्वेष कपिस्त्वयि । अस्माकमतिथिश्चैव पूज्यश्च प्लवतां वरः ^४ ॥	९८
चामीकरमहानाभ देवगन्धर्वसेवित । हनूमांस्त्वयि विश्रान्तस्ततः शेषं गमिष्यति ॥	९९
काकुत्स्थस्यानृशंस्यं च मैथिल्याश्च विवासनम् ^५ । श्रमं च प्लवगेन्द्रस्य समीक्ष्योत्थातुर्महसि ॥ १००	
हिरण्यनाभो मैनाको निशम्य लवणाम्भसः । उत्पपात जलात्तूर्णं महाद्रुमलतायुतः ॥	१०१
स सागरजलं भित्त्वा बभूवाभ्युत्थितस्तदा । यथा जलधरं भित्त्वा दीप्तरश्मिर्दिवाकरः ॥	१०२
स महात्मा मुहूर्तं पर्वतः सलिलावृतः । दर्शयामास शृङ्गाणि सागरेण नियोजितः ॥	१०३
शातकुम्भमयैः शृङ्गैः सकिंनरमहोरगैः । अदित्योदयसंकाशैरालिखद्भिरिवाम्बरम् ॥	१०४
तप्तजाम्बूनदैः शृङ्गैः पर्वतस्य समुत्थितैः । आकाशं शन्नसंकाशमभवत् काञ्चनप्रभम् ॥	१०५
जातरूपमयैः शृङ्गैर्भ्राजमानैः स्वयंप्रभैः । आदित्यशतसंकाशः सोऽभवद्गिरिसत्तमः ^६ ॥	१०६
तमुत्थितममङ्गेन हनुमानग्रतः स्थितम् । मध्ये लक्षणतोयस्य विज्ञोऽर्यामिति निश्चितः ^७ ॥	१०७
स तमुच्छ्रितमत्यर्थं महावेगो महाकपिः । उरसा पातयामाम जीमूतमिव मारुतः ॥	१०८
स तथा पातितस्तेन कपिना पर्वतोत्तमः । बुद्ध्वा तस्य कपेर्वेगं जहर्प च ननाद् च ॥	१०९
तमाकाशगतं वीरमाकाशे समुपस्थितः । प्रीतो हृष्टमना वाक्यमब्रवीत् पर्वतः कपिम् ॥	११०
मानुषं धारयन् रूपमात्मनः शिखरे स्थितः । दुष्करं कृतवान् कर्म त्वमिदं वानरोत्तम ॥	१११
निपत्य मम शृङ्गेषु विश्रमस्व यथासुखम् । राघवस्य कुले जातेरुदधिः परिवर्धितः ॥	११२
स त्वां रामहिते युक्तं प्रत्यर्चयति सागरः । कृते च प्रतिकर्तव्यमेप धर्मः सनातनः ॥	११३
सोऽयं तत्प्रतिकारार्थी त्वन्तः संमानमर्हति । त्वन्निमित्तमनेनाहं बहुमानात्प्रचोदितः ॥	११४
योजनानां शतं चापि कपिरेष खमाप्लुतः । तव सानुषु विश्रान्तः शेषं प्रक्रमतामिति ॥	११५
तिष्ठ त्वं हरिशार्दूल मयि विश्रम्य गम्यताम् । तदिदं गन्धवत् स्वादु कन्दमूलफलं बहु ॥	११६
तदास्वाद्य हरिश्रेष्ठ विश्रम्य श्रो ^८ गमिष्यसि । अस्माकमपि संबन्धः कपिमुख्य त्वयास्ति वै ॥ ११७	

१. मन्युः चित्तत्रेकृतम् । अतः अवश्यकर्तव्य-
मकृवंन् पश्चात् मन्युं गमिष्यसिति भावः ।
२. शस्त्रसंकाशं नीलाभम् ।
३. समास्वाषेति चेत् दृश्यते स पाठः क्रुष्टः ।
४. ममाप्लुतः ७.
५. -कुलवर्तिनः च.
६. कुर्वित्यादि उदीरयेदित्यन्तं ष, नास्ति ।

४. वर पुना ।
५. इ.मर्धम् ख. नास्ति । अस्य साह्यं
मित्यादि विवामनामित्यन्तस्य क्वचिन्नारित ।
६. वनः क.
७. इदं पद्य ख. नास्ति ।
८. इदं पद्यं ख. नास्ति ।
९. विश्रान्तोऽनुगमिष्यसि च.

प्रख्यातस्त्रिषु लोकेषु महागुणपरिग्रहः । वेगवन्तः प्लवन्तो ये प्लवगा मारुतात्मज ॥	११८
तेषां मुख्यतमं मन्ये त्वामहं कपिकुञ्जर । अतिथिः किल पूजार्हः प्राकृतोऽपि विजानता ॥	११९
धर्मं जिज्ञासमानेन किं पुनर्यादृशो भवान् ^१ । त्वं हि देववरिष्ठस्य मारुतस्य महात्मनः ॥	१२०
पुत्रस्तस्यैव वेगेन सदृशः कपिकुञ्जर । पूजिते त्वयि धर्मज्ञ पूजां प्राप्नोति मारुतः ॥	१२१
तस्मात्त्वं पूजनीयो मे शृणु चाप्यत्र कारणम् । पूर्वं कृतयुगे तात पर्वताः पक्षिणोऽभवन् ॥	१२२
तेऽभिजग्मुर्दिशः सर्वा गरुडानिलवेगिनः । ततस्तेषु प्रयातेषु देवसङ्घाः सहर्षिभिः ॥	१२३
भूतानि च भयं जग्मुस्तेषां पतनशङ्कया । ततः क्रुद्धः सहस्राक्षः पर्वतानां शतक्रतुः ॥	१२४
पक्षांश्चिच्छेद वज्रेण तत्र तत्र सहस्रशः । स मामुपगतः क्रुद्धो वज्रमुद्यम्य देवराट् ॥	१२५
ततोऽहं सहसा क्षिप्तः श्वसनेन महात्मना । अस्मिँल्लवणतोये च प्रक्षिप्तः प्लवगोत्तम ॥	१२६
गुप्तपक्षसमग्रश्चै तव पित्राभिरक्षितः । ततोऽहं मानयामि त्वां मान्यो हि मम मारुतः ॥	१२७
त्वया मे ह्येष संबन्धः कपिमुख्य महागुणः । अस्मिन्नेवं गते कार्ये सागरस्य ममैव च ॥	१२८
प्रीतिं प्रीतमनाः कर्तुं त्वमर्हसि महाकपे । श्रमं मोक्षयै पूजां च गृहाण कपिसत्तम ॥	१२९
प्रीतिं च बहु मन्यस्व प्रीतोऽस्मि तव दर्शनान् । एवमुक्तः कपिश्रेष्ठस्तं नगोत्तममब्रवीत् ॥	१३०
प्रीतोऽस्मि कृतमातिशयं मन्युरेपोऽपनीयताम् । त्वरते कार्यकाले मे ह्यहश्च व्यतिवर्तते ॥	१३१
प्रतिज्ञा च मया दत्ता न स्थातव्यमिहान्तरा । इत्युक्त्वा पाणिना शैलमालभ्य हरिपुंगवः ॥	१३२
जगामाकाशमाविश्य वीर्यवान् प्रहसन्निव । स पर्वतसमुद्राभ्यां बहुमानादवेक्षितः ॥	१३३
पूजितश्चोपपन्नाभिराशीर्भिरनिलात्मजः । अथोर्ध्वं दूरमुत्पत्य हित्वा शैलमहार्णवौ ^२ ॥	१३४
पितुः पन्थानमास्थाय जगाम विमलेऽम्बरे । ततश्चोर्ध्वगतिं प्राप्य गिरिं तमवलोकयन् ॥	१३५
वायुसूनुर्निरालम्बे जगाम विमलेऽम्बरे ^३ । तद्वितीयं हनुमतो दृष्ट्वा कर्म मुदुष्करम् ॥	१३६
प्रशशंसुः सुराः सर्वे सिद्धाश्च परमर्षयः । देवताश्चाभवन हृष्टास्तत्रस्थास्तस्य कर्मणा ॥	१३७
काञ्चनस्य सुनाभस्य सहस्राक्षश्च वासवः । उवाच वचनं श्रीमान् परिनीषात् मगद्वदम् ॥	१३८
सुनाभं पर्वतश्रेष्ठं स्वयमेव शचीपतिः । हिरण्यनाभ शैलेन्द्र परितुष्टोऽस्मि ते भृशम् ॥	१३९
अभयं ते प्रयच्छामि तिष्ठ सौम्य यथासुखम् । साह्यं कृतं त्वया सौम्य विक्रान्तस्य हनूमतः ॥१४०	
क्रमतो योजनशतं निर्भयस्य भये सति । रामस्यैष हितायैव ^४ याति दाशरथेर्हरिः ॥	१४१
सत्क्रियां कुर्वता तस्य तोषितोऽस्मि भृशं त्वया । ततः प्रहर्षमगमद्विपुलं पर्वतोत्तमः ॥	१४२
देवतानां पतिं दृष्ट्वा परितुष्टं शतक्रतुम् । स वै दत्तवरः शैलो बभूवावस्थितस्तदा ॥	१४३

१. त्वादृशो महान् च
२. गुप्तपक्षः छ.
३. मोक्षय छ.
४. शैलं महाकपिः क.

५. निरालम्बो जगाम कपिकुञ्जरः पुना.
इदं पद्यम् घ. नास्ति ।
६. हि दौत्येन छ.

हनूमांश्च मुहूर्तेन व्यतिचक्राम सागरम् । ततो देवाः सगन्धर्वाः सिद्धाश्च परमर्षयः ॥	१४४
अद्भुवन् सूर्यसंकाशां सुरसां नागमातरम् । अयं वातात्मजः श्रीमान् प्लवते सागरोपरि ॥	१४५
हनूमान्नाम तस्य त्वं मुहूर्तं विघ्नमाचर । राक्षसं रूपमास्थाय सुघोरं पर्वतोपमम् ॥	१४६
दंष्ट्राकरालं पिङ्गाक्षं वक्त्रं कृत्वा नभःस्पृशम् ^१ । बलमिच्छामहे ज्ञातुं भूयश्चास्य पराक्रमम् ॥	१४७
त्वां विजेष्यत्युपायेन पिषादं वा गमिष्यति । एवमुक्त्वा तु सा देवी दैवतैरभिसत्कृता ॥	१४८
समुद्रमध्ये सुरसा विभ्रती राक्षसं वपुः । विकृतं च विरूपं च सर्वस्य च भयावहम् ॥	१४९
प्लवमानं हनूमन्तमावृत्येदमुवाच ह । मम भक्षः प्रदिष्टस्त्वमीश्वरैर्वानरर्षभ ॥	१५०
अहं त्वां भक्षयिष्यामि प्रविशेदं ममाननम् । एवमुक्तः सुरसया प्राञ्जलिर्वानरर्षभः ॥	१५१
प्रहृष्टवदनः श्रीमान् सुरसां वाक्यमब्रवीत् । रामो दाशरथिः श्रीमान् प्रविष्टो दण्डकावनम् ॥	१५२
लक्ष्मणेन सह भ्रात्रा वैदेह्या चापि भार्यया । अन्यकार्यविपक्तस्य बद्धवैरस्य राक्षसैः ॥	१५३
तस्य सीता हता भार्या रावणेन यशस्विनी । तस्याः सकाशं दूतोऽहं गमिष्ये रामशासनात् ॥	१५४
कर्तुमर्हसि रामस्य माहं विषयवासिनी । अथवा मैथिलीं दृष्ट्वा रामं चाक्लिष्टकारिणम् ॥	१५५
आगमिष्यामि ते वक्त्रं सत्यं प्रतिशृणोमि ते । एवमुक्त्वा हनुमता सुरसा कामरूपिणी ॥	१५६
अब्रवीन्नातिवर्तेन्मां कश्चिद्देव वरो मम ^२ । तं प्रयान्तं समुद्रीक्ष्य सुरसा वाक्यमब्रवीत् ॥	१५७
बलं जिज्ञासमाना वै नागमाता हनूमतः । प्रविश्य वदनं मेऽद्य गन्तव्यं वानरोत्तम ॥	१५८
वर ण्य पुरा दत्तो मम धात्रेति सत्वर । व्यादाय वक्त्रं विपुलं स्थिता सा मारुतेः पुरः ॥	१५९
एवमुक्तः सुरसया क्रुद्धो वानरपुंगवः । अब्रवीत् कुरु वै वक्त्रं येन मां विषहिष्यसे ॥	१६०
इत्युक्त्वा सुरसां क्रुद्धो दशयोजनमायताम् ^३ । दशयोजनविस्तारो बभूव हनुमांस्तदा ॥	१६१
तं दृष्ट्वा मेघसंकाशं दशयोजनमायतम् । चकार सुरसाप्यास्यं विंशत्योजनमायतम् ^४ ॥	१६२
तद्दृष्ट्वा व्यादितं चाम्यं वायुपुत्रः सुबुद्धिमान् । दीर्घजिह्वं सुरसया सुघोरं नरकोपमम् ॥	१६३
स संक्षिप्यात्मनः कायं जीमूत इव मारुतिः ^५ । तस्मिन् मुहूर्ते हनुमान् बभूवाङ्गुष्ठमात्रकः ॥	१६४
सोऽभिपत्याशु तद्वक्त्रं निष्पत्य च महाजवः । अन्तरिक्षे स्थितः श्रीमानिदं ^६ वचनमब्रवीत् ॥	१६५
प्रविष्टोऽस्मि हि ते वक्त्रं दाक्षायणि नमोऽस्तु ते । गमिष्ये यत्र वैदेही सत्यश्चासीद्वरस्तव ॥	१६६

१. राक्षामित्वादि नभःस्पृशमित्यन्तं क. घ. नास्ति ।

२. इदमर्थं ग. नास्ति ।

३. इत्युक्त्वा सुरसा क्रुद्धा दशयोजनमायती ग. छ.

४. अस्यानन्तरम्—तां दृष्ट्वा विस्तृतास्यां तु वायुपुत्रः सुबुद्धिमान् । अतः परं हनूमास्तु विंशत्योजनमायतः ॥ चकार सुरसा वक्त्रं चत्वारिंशत्तयायतम् । बभूव

हनुमान् वीरः पञ्चाशत्योजनोच्छ्रितः ॥ चकार सुरसा वक्त्रं षष्टियोजनमायतम् । तथैव हनुमान् वीरः सप्ततीत्योजनोच्छ्रितः ॥ चकार सुरसा वक्त्रमशीतीयोजनायतम् । हनूमान् बलप्रख्यो नवतीयोजनोच्छ्रितः ॥ चकार सुरसा वक्त्रं शतयोजनायतम् ।—इति ग. च.

५. बभूवाङ्गुष्ठमात्रकः ग. च.

६. प्रहसन्निदम् ग. छ.

तं दृष्ट्वा वदनान्मुक्तं चन्द्रं राहुमुखादिव । अत्रवीत् सुरसा देवी स्वेन रूपेण वानरम् ॥	१६७
अर्थसिद्धयै हरिश्रेष्ठ गच्छ सौम्य यथासुखम् । समानयस्व वैदेहीं राघवेण महात्मना ॥	१६८
तत्तृतीयं हनुमतो दृष्ट्वा कर्म सुदुष्करम् । साधु साध्विति भूतानि प्रशंसंस्तदा हरिम् ^१ ॥	१६९
जगामाकाशमाविश्य वेगेन गरुडोपमः । सेविते वारिधाराभिः पतगैश्च ^२ निषेविते ॥	१७०
चरिते कैशिकाचार्यै रैरावतनिषेविते । सिंहकुञ्जरशार्दूलपतगोरगवाहनैः ॥	१७१
विमानैः संपतद्भिश्च विमलैः ममलंकृते । वज्राशनिसमाघातैः पावकैरुपशोभिते ॥	१७२
कृतपुण्यैर्महाभागैः स्वर्गजिद्भिरलंकृते । वहता हव्यमत्यर्थं सेविते चित्रभानुना ॥	१७३
प्रहनक्षत्रचन्द्रार्कतारागणविभूषिते । महर्षिगणगन्धर्वनागयक्षसमाकुले ॥	१७४
विविक्ते विमले विश्वे विश्रावमुनिषेविते । देवराजगजाक्रान्ते चन्द्रमूर्यपथे शिवे ॥	१७५
विताने जीवलोकस्य वितते ब्रह्मनिर्मिते । बहुशः सेविते वीरैर्विद्याधरगणैर्वरैः ॥	१७६
जगाम वायुमार्गे च गरुत्मानिव मारुतिः । हनुमान् मेघजालानि प्रकर्षन् मारुतो यथा ॥	१७७
कालागरुसवर्णानि रक्तपीतसितानि च । कपिना कृष्यमणानि महाभ्राणि चकाशिरे ॥	१७८
प्रविशन्नभ्रजालानि निष्पतंश्च पुनः पुनः । प्रावृषीन्दुरिवाभाति निष्पतन् प्रविशंस्तदा ॥	१७९
प्रदृश्यमानः सर्वत्र हनुमान् मारुतात्मजः । भेजेऽम्बरं निरालम्बं लम्बपक्ष ^३ इवाद्रिराट् ॥	१८०
प्रवमानं तु तं दृष्ट्वा सिंहिका नाम राक्षसी । मनसा चिन्तयामास प्रवृद्धा कामरूपिणी ॥	१८१
अद्य दीर्घस्य कालस्य भविष्याम्यहमाशिता । इदं हि मे महत् सत्त्वं चिरस्य वशमागतम् ॥	१८२
इति संचिन्त्य मनसा छायामस्य समाक्षिपत् । छायायां गृह्यमाणायां चिन्तयामास वानरः ॥	१८३
समाक्षिमोऽस्मि सहसा पङ्कगूकृतपराक्रमः । प्रतिलोमेन वातेन महानौरिव सागरे ॥	१८४
तिर्यग्ूर्ध्वमधश्चैव वीक्षमाणस्ततः कपिः । ददर्श स मेहत् सत्त्वमुत्थितं लवणाम्भसः ॥	१८५
तद्दृष्ट्वा चिन्तयामास मारुतिर्विकृताननम् । कपिराजेन कथितं सत्त्वमद्भुतदर्शनम् ॥	१८६
छायाग्राहि महावीर्यं तदिदं नात्र संशयः । स तां बुद्ध्वार्थतत्त्वेन सिंहिकां मतिमान् कपिः ॥	१८७
व्यवर्धत महाकायः प्रायुषीव बलाहकः । तस्य सा कायमुद्वीक्ष्य वर्धमानं महाकपेः ॥	१८८
वक्त्रं प्रसारयामास पातालान्तरसंनिभम् । घनराजीव गर्जन्ती वानरं समभिद्रवत् ॥	१८९
स ददर्श ततस्तस्या विवृतं सुमहन्सुखम् । कायमात्रं च मेघाबी मर्माणि च महाकपिः ॥	१९०
स तस्या विवृते वक्त्रे वज्रसंहननः कपिः । संक्षिप्य मुहुरात्मानं निपपात महाबलः ॥	१९१

१. अस्वान-नरम्—स मागरप्रनाधृष्यमभ्येत्य
 वरुणालयम्—इति क. ग. च. छ.
 २. पन्नगैश्च छ.

३. पक्षयुक्तः पुना.
 ४. महासस्वम् छ.
 ५. कपिराडा यदाख्यातम्

आस्ये तस्या निमज्जन्तं ददृशुः सिद्धचारणाः । अस्यमानं यथा चन्द्रं पूर्णं पर्वणि राहुणा ॥	१९२
ततस्तस्या नखैस्तीक्ष्णैर्मर्माण्युत्कृत्य वानरः । उत्पपाताथ वेगेन मनःसंपातविक्रमः ॥	१९३
तां तु दृष्ट्या च धृत्या च दाक्षिण्येन निपात्य हि । स कपिप्रवरो वेगाद्भवुषे पुनरात्मवान् ॥	१९४
हृतहृत् सा हनुमता पपात विधुराम्भसि । स्वयंभुवेव हनुमान् सृष्टस्तस्या विनाशने ^१ ॥	१९५
तां हतां वानरेणाशु पतितान् वीक्ष्य सिंहिकाम् । भूतान्याकाशचारीणि तमूचुः प्लवगोत्तमम् ॥	१९६
भीममद्य कृतं कर्म महत् सत्त्वं त्वया हतम् । साधयार्थमभिप्रेतमरिष्टं प्लवतां वर ॥	१९७
यस्य त्वेतानि चत्वारि वानरेन्द्र यथा तव । स्मृतिर्धृतिर्मतिर्दाक्ष्यं ^२ स कर्मसु न सीदति ॥	१९८
स तैः संभावितः पूज्यैः प्रतिपन्नप्रयोजनः । जगामाकाशमाविश्य पन्नगाशनवत् कपिः ॥	१९९
प्राप्तभूयिष्ठपास्तु सर्वतः प्रतिलोकयन् । योजनानां शतस्यान्ते वनराजिं ददर्श सः ॥	२००
ददर्श च पतन्नेव विविधद्रुमभूषितम् । द्वीपं शाखाभृगश्रेष्ठो मलयोपवनानि च ॥	२०१
सागरं सागगानूपं सागरानृपजान् द्रुमान् । सागरस्य च पत्नीनां मुखान्यपि विलोकयन् ॥	२०२
स महामेघसंकाशं समीक्ष्यात्मानमात्मवान् । निरुन्धन्तमिवाकाशं चकार मतिमान् मतिम् ॥	२०३
कायवृद्धिं प्रेवेगं च मम दृष्ट्वैव राक्षसाः । मयि कौतूहलं कुर्युरिति मेने महाकपिः ॥	२०४
ततः शरीरं संक्षिप्य तन्महीधरसंनिभम् । पुनः प्रकृतिमापेदे वीतमोह इवात्मवान् ॥	२०५
तद्रूपमनिसंक्षिप्य हन्रमान प्रकृतौ स्थितः । त्रीन् क्रमानिव विक्रम्य बलिवीर्यहरो हरिः ॥	२०६

स चारुनानाविधरूपधारी परं ममासाद्य समुद्रतीरम् ।	
परैरशक्यं ^३ 'प्रतिपन्नरूपः समीक्षितात्मा' ^४ समवेक्षितार्थः ॥	२०७
ततः स लम्बस्य गिरेः समृद्धे विचित्रकूटे निपपात कूटे ।	
सकेतकोदालकनारिकेले महाद्रिकूटप्रतिमो महात्मा ॥	२०८
नतस्तु संप्राप्य समुद्रतीरं समीक्ष्य लङ्कां गिरिराजमूर्ध्नि ।	
कर्पस्तु तस्मिन्निपपात पर्वते विधूय रूपं व्यथयन् मृगद्विजान् ॥	२०९
स सागरं दानवपन्नगायुतं बलेन विक्रम्य महोर्मिमालिनम् ।	
निपत्य तीरे च महोदधेस्तदा ददर्श लङ्काममरावतीमिव ॥	२१०

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया संहितायाम्

मुन्दरकाण्डे सागरलङ्घनं नाम प्रथमः सर्गः

१ परैः तरितुमशक्यं नीरमामाद्ये लम्बवयः ।	२ इदमर्थम् च. छ. नारित.
'परैरशक्यप्रतिपन्नरूपः' इति चेत् दृश्यते तदा	३ श्रुतिर्दृष्टिर्मतिर्दाक्ष्यं च. छ.
तस्मिन् पाठे तरितुमित्याद्यभ्याहरं विनैव योजना	४ अशक्यः च. छ.
ममवनि ।	५ ममैक्षितामो छ.

इदंतांयः सर्गः

निशागमप्रतीक्षा

स सागरमनाधृष्यमतिक्रम्य महाबलः । त्रिकूटशिखरे लङ्कां स्थितां स्वस्थो ददर्श ह ॥	१
ततः पादपमुक्तेन पुष्पवर्षेण वीर्यवान् । अभिवृष्टः स्थितस्तत्र बभौ पुष्पमयो यथा ॥	२
योजनानां शतं श्रीमांस्तीर्त्वाप्युत्तमविक्रमः ^१ । अनिःश्वसन् कपिस्तत्र न ग्लानिमधिगच्छति ॥	३
शतान्यहं योजनानां क्रमेयं सुबहून्यपि । किं पुनः सागरस्यान्तं संख्यातं शतयोजनम् ॥	४
स तु वीर्यवतां श्रेष्ठः प्लवतामपि चोत्तमः । जगाम वेगवाल्लङ्कां लङ्घयित्वा महोदधिम् ॥	५
शाद्वलानि च नीलानि गन्धवन्ति वनानि च । गण्डवन्ति च मध्येन जगाम नगवन्ति च ॥	६
शैलांश्च तरुभिश्छन्नान् वनराजीश्च पुष्पिताः । अभिचक्राम तेजस्वी हनुमान् प्लवगर्षभः ॥	७
स तस्मिन्नचले तिष्ठन् वनान्युपवनानि च । स नगाग्रे स्थितां लङ्कां ददर्श पवनात्मजः ॥	८
सरलान् कर्णिकारांश्च खर्जूरांश्च सुपुष्पितान् । प्रियालान् मुचुलिन्दांश्च कुटजान् केतकानपि ॥	९
प्रियङ्गून् गन्धपूर्णांश्च नीपान् सप्तच्छदांस्तथा । असनान् कोविदारांश्च करवोगंश्च पुष्पितान् ^२ ॥१०	
पुष्पभारनिबद्धांश्च तथा मुकुलितानपि । पादपान् विहगाकीर्णान् पवनाधूतमस्तकान् ॥	११
हंसकारण्डवाकीर्णा वापीः पद्मोत्पलायुताः । आक्रीडान् विविधान् रम्यान् विविधांश्च जलाशयान् ॥	
संततान् विविधैर्वृक्षैः सर्वैर्तुफलपुष्पितैः । उद्यानानि च रम्याणि ददर्श कपिकुञ्जरः ॥	१३
समासाद्य च लक्ष्मीवाल्लङ्कां रावणपालिताम् । परिखाभिः सपद्माभिः सोत्पलाभिरलंकृताम् ॥	१४
सीतापहरणात्तेन रावणेन सुरक्षिताम् । समन्ताद्विचरद्भिश्च राक्षसैः कामरूपिभिः ^३ ॥	१५
काञ्चनेनावृतां रम्यां प्राकारेण महापुरीम् । गृहैश्च ग्रहसंकाशैः ^४ शारदाम्बुदसंनिभैः ॥	१६
पाण्डुराभिः प्रतोलीभिरुच्चाभिरभिसंवृताम् । अट्टालकशताकीर्णां पताकाध्वजमालिनीम् ॥	१७
तोरणैः काञ्चनैर्दीप्तां लतापङ्क्तिविचित्रितैः । ददर्श हनुमाल्लङ्कां दिवि देवपुरीमिव ॥	१८
गिरिमूर्ध्नि स्थितां लङ्कां पाण्डुरैर्भवनैः शुभैः । स ददर्श कपिः श्रीमान् पुरमाकाशगं यथा ॥	१९
पालितां राक्षसेन्द्रेण निर्मितां विश्वकर्मणा । प्लवमानामिवाकाशे ददर्श हनुमान् पुरीम् ॥	२०
वप्रप्राकारजघनां विपुलाम्बुवनाम्बराम् ^५ । शतघ्नीशूलकेशान्तामट्टालकवतंसकाम् ॥	२१
मनसेव कृतां लङ्कां निर्मितां विश्वकर्मणा । द्वारमुत्तरमासाद्य चिन्तयामास वानरः ॥	२२
कैलासनिलयप्रख्यमालिखन्तमिवाम्बरम् ^६ । डीयमानमिवाकाशमुच्छ्रितैर्भवनोत्तमैः ॥	२३

१. अमितविक्रमः छ.

२. पुष्पवन्ति छ.

३. गण्डवन्तीत्यादि पुष्पितानिखन्तम् ख. नास्ति ।

४. उग्रपन्चिमिः च.

५. गिरिसंकाशैः ख. ग. छ.

६. नवाम्बरां च. छ.

संपूर्णा राक्षसैर्घोरैर्नैर्गौर्भोगवतीमिव । अचिन्त्यां सुकृतां स्पष्टां कुबेराभ्युषितां पुरा ॥	२४
दंष्ट्रिभिर्बहुभिः शूरैः शूलपट्टिशपाणिभिः । रक्षितां राक्षसैर्घोरैर्गुहामाशीविषैरिव ॥	२५
तस्याश्च महतीं गुप्तिं सागरं च समीक्ष्य सः । रावणं च रिपुं घोरं चिन्तयामास वानरः ॥	२६
आगत्यापीह हरयो भविष्यन्ति निरर्थकाः । न हि युद्धेन वै लङ्का शक्या जेतुं सुरैरपि ॥	२७
इमां तु विषमां दुर्गां लङ्कां रावणपालिताम् । प्राप्यापि स महाबाहुः किं करिष्यति राघवः ॥	२८
अवकाशो न सान्त्वस्य राक्षसेष्वभिगम्यते । न दानस्य न भेदस्य नैव युद्धस्य दृश्यते ॥	२९
चतुर्णामेव हि गतिर्वानराणां महात्मनाम् । वालिपुत्रस्य नीलस्य मम राज्ञश्च धीमतः ॥	३०
यावज्जानामि वैदेहीं यदि जीवति वा न वा । तत्रैव चिन्तयिष्यामि दृष्ट्वा तां जनकात्मजाम् ॥३१	३१
ततः स चिन्तयामास मुहूर्तं कपिकुञ्जरः । गिरिशृङ्गे स्थितस्तस्मिन् रामस्याभ्युदये रतः ॥	३२
अनेन रूपेण मया न शक्या रक्षसां पुरी । प्रवेष्टुं राक्षसैर्गुप्ता क्रूरैर्बलसमन्वितैः ॥	३३
उग्रौजसो महावीर्या बलवन्तश्च राक्षसाः । वञ्चनीया मया सर्वे जानकीं परिमार्गता ॥	३४
लक्ष्यालक्ष्येण रूपेण रात्रौ लङ्कापुरी ^१ मया । प्रवेष्टुं प्राप्तकालो मे कृत्यं साधयितुं महत् ॥	३५
तां पुरीं तादृशीं दृष्ट्वा दुराधर्षा सुरासुरैः । हनुमांश्चिन्तयामास विनिःश्वस्य मुहुर्मुहुः ॥	३६
केनोपायेन पश्येयं मैथिलीं जनकात्मजाम् । अदृष्टो राक्षसेन्द्रेण रावणेन दुरात्मना ॥	३७
न विनश्येत् कथं कार्यं रामस्य विदितात्मनः । एकामेकश्च पश्येयं रहिते जनकात्मजाम् ॥	३८
भूताश्चार्था विपद्यन्ते देशकालविरोधिताः । विह्वलं दूतमासाद्य तमः सूर्योदये यथा ॥	३९
अर्थानर्थान्तरे बुद्धिर्निश्चितापि न शोभते । घातयन्ति हि कार्याणि दूताः पण्डितमानिनः ॥	४०
न विनश्येत् कथं कार्यं वैकुण्ठं न कथं भवेत् । लङ्कनं च समुद्रस्य कथं नु न भवेद्वृथा ॥	४१
मयि दृष्टे तु रक्षोभी रामस्य विदितात्मनः । भवेद्व्यर्थमिदं कार्यं रावणानर्थमिच्छतः ॥	४२
न हि शक्यं क्वचिन् स्थातुमविज्ञातेन राक्षसैः । अपि राक्षसरूपेण किमुतान्येन केनचित् ॥	४३
वायुरप्यत्र नाज्ञातश्चरेदिति मतिर्मम । न ह्यस्त्यविदितं किञ्चिद्राक्षसानां बलीयसाम् ॥	४४
इहाहं यदि तिष्ठामि स्वेन रूपेण संवृतः । विनाशमुपयास्यामि भर्तुरर्थश्च हीयते ॥	४५
तदहं स्वेन रूपेण रजन्यां ह्रस्वतां गतः । लङ्कामभिगमिष्यामि राघवस्यार्थसिद्धये ॥	४६
रावणस्य पुरीं रात्रौ प्रविश्य सुदुरासदाम् । विचिन्वन् भवनं सर्वं द्रक्ष्यामि जनकात्मजाम् ॥	४७
इति संचिन्त्य हनुमान् सूर्यस्यास्तमयं कपिः । आचकाङ्क्षे तदा वीरो वैदेह्या दर्शनोत्सुकः ॥	४८
सूर्ये चास्तं गते रात्रौ देहं संक्षिप्य मारुतिः । पृषदंशकमात्रः सन् बभूवादभुतदर्शनः ॥	४९
प्रदोषकाले हनुमांस्तूर्णमुत्प्लुत्य वीर्यवान् । प्रविवेश पुरीं रम्यां सुविभक्तमहापथाम् ॥	५०

१. नागैरित्यादि घोरैरित्यन्तम् ति. नास्ति ।

२. लङ्कापुरी. क. ख. ग. घ. च. छ.

प्रासादमालाविततां स्तम्भैः काञ्चनराजतैः । शातकुम्भमयैर्जालैर्गन्धर्वनगरोपमाम् ॥	५१
सप्तभौमाष्टभौमैश्च स ददर्श महापुरीम् । तलैः स्फटिकसंकीर्णैः कार्तस्वरविभूषितैः ॥	५२
वैदूर्यमणिचित्रैश्च मुक्ताजालविराजितैः । तलैः शुशुभिरे तानि भवनान्यत्र रक्षसाम् ॥	५३
काञ्चनानि विचित्राणि तोरणानि च रक्षसाम् । लङ्कामुद्घोतयामासुः सर्वतः समलंकृताम् ॥	५४
अचिन्त्यामद्भुताकारां दृष्ट्वा लङ्कां महाकपिः । आसीद्विषण्णो हृष्टश्च वैदेह्या दर्शनोत्सुकः ॥	५५
स पाण्डरोद्विद्धविमानमालिनीं महार्हजाम्बूनदजालतोरणाम् ।	
यशस्विनीं रावणबाहुपालितां क्षपाचरैर्भीमबलैः समावृताम् ॥	५६
चन्द्रोऽपि साचिव्यमिवास्य कुर्वस्तारागणैर्मध्यगतो विराजन् ।	
ज्योत्स्नावितानेन वितत्य लोकमुत्तिष्ठते नैकसहस्ररश्मिः ॥	५७
शङ्खप्रभं क्षीरमृणालवर्णमुद्गच्छमानं व्यवभासमानम् ।	
ददर्श चन्द्रं स कपिप्रवीरः पोप्ल्यमानं सरसीव हंसम् ॥	५८

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

सुन्दरकाण्डे निशागमप्रतीक्षा नाम द्वितीयः सर्गः

तृतीयः सर्गः

लङ्काधिदेवताविजयः

स लम्बशिखरे लम्बं लम्बतोयदसंनिभे । सत्त्वमास्थाय मेधावी हनुमान् मारुतात्मजः ॥	१
निशि लङ्कां महासत्त्वो विवेश कपिकुञ्जरः । रम्यकाननतोयाढ्यां पुरीं रावणपालिताम् ॥	२
शारदाम्बुधरप्रख्यैर्भवनैरुपशोभिताम् । सागरोपमनिर्घोषां सागरानिलसेविताम् ॥	३
सुपुष्टबलसंगुप्तां यथैव विटपावतीम् । चरुतोरणनिर्धूहां पाण्डरद्वारतोरणाम् ॥	४
भुजगाचरितां गुप्तां शुभां भोगवतीमिव । तां सविशुद्धनाकीर्णां ज्योतिर्गणनिषेविताम् ॥	५
मन्दमारुतसंचारां ^१ यथा चाप्यमरावतीम् ^१ । शातकुम्भेन महता प्राकारेणाभिसंवृताम् ॥	६
किङ्किणीजालघोषाभिः पताकाभिरलंकृताम् । आसाद्य सहसा हृष्टः प्राकारमभिपेदिवान् ॥	७
विस्मयाविष्टहृदयः पुरीमालोक्य सर्वतः । जाम्बूनदमयैर्द्वारैर्वैदूर्यकृतवेदिकैः ॥	८
वज्रस्फटिकमुक्ताभिर्मणिकुट्टिमभूषितैः । तप्तहाटकनिर्युहै राजतामलपाण्डरैः ॥	९

1. विषुदित्वादिविशेषणत्रयबलात् लङ्काया विशेषणमिति कोप्यम् ।

विषदौपम्यं व्यङ्ग्यम् । शातकुम्भेनेत्याद्यमरावती- १. चण्डमारुतनिर्घोषां यथेन्द्रस्थामरावती प्र.

वैदूर्यतलसोपानैः स्फाटिकान्तरपांसुभिः । चारुसंजवनोपेतैः खमिवोत्पतितैः शुभैः ॥	१०
क्रौञ्चबर्हिणसंघुष्टै राजहंसनिषेवितैः । तूर्याभरणनिर्घो बैः सर्वतः प्रतिनादिताम् ॥	११
वस्वोकसाराप्रतिमां समीक्ष्य नगरीं ततः । खमिवोत्पतितां लङ्कां जहर्ष हनुमान् कपिः ॥	१२
तां समीक्ष्य पुरीं लङ्कां राक्षसाधिपतेः शुभाम् । अनुत्तमावृद्धिमतीं चिन्तयामास वीर्यवान् ॥	१३
नेयमन्येन नगरीं शक्या धर्षयितुं बलात् । रक्षिता रावणबलैरुद्यतायुधधारिभिः ॥	१४
कुमुदाङ्गदयोर्वापि सुषेणस्य महाकपेः । प्रसिद्धेयं भवेद्भूमिमैन्दद्विविदयोरपि ॥	१५
विवस्वतस्तनूजस्य हरेश्च कुशपर्वणः । ऋक्षस्य केतुमालस्य मम चैव गतिर्भवेत् ॥	१६
समीक्ष्य च महाबाहू राघवस्य पराक्रमम् । लक्ष्मणस्य च विक्रान्तमभवत् प्रीतिमान् कपिः ॥	१७
तां रत्नवसनोपेतां गोष्ठागारावतंसकाम् । यन्त्रागारस्तनीसृद्धां प्रमदामिव भूषिताम् ॥	१८
तां नष्टतिमिरां दीपैर्भास्वरैश्च महागृहैः । नगरीं राक्षसेन्द्रस्य ददर्श स महाकपिः ॥	१९
अथ सा हरिशार्दूलं प्रविशन्तं महाबलम् । नगरीं स्वेन रूपेण ददर्श पवनात्मजम् ॥	२०
सा तं हरिवरं दृष्ट्वा लङ्का रावणपालिता ^१ । स्वयमेवोत्थिता तत्र विकृताननदर्शना ॥	२१
पुरस्तात् कपिवर्यस्य वायुसूनोरतिष्ठत् । मुञ्चमाना महानादमब्रवीत् पवनात्मजम् ॥	२२
कस्त्वं केन च कार्येण इह प्राप्तो वनालय । कथयस्वेह यत्तत्त्वं यावत् प्राणा धरन्ति ते ॥	२३
न शक्या खल्वियं लङ्का प्रवेष्टुं वानर त्वया । रक्षिता रावणबलैरभिगुप्ता समन्ततः ^२ ॥	२४
अथ तामब्रवीद्वीरो हनुमानप्रतः स्थिताम् । कथयिष्यामि ते तत्त्वं यन्मां त्वं परिपृच्छसि ॥	२५
का त्वं विरूपनयना पुरद्वारेऽवतिष्ठसे । किमर्थं चापि मां रुद्ध्वा निर्भर्त्सयसि दारुणा ॥	२६
हनूमद्वचनं श्रुत्वा लङ्का सा कामरूपिणी । उवाच वचनं क्रुद्धा परुषं पवनात्मजम् ॥	२७
अहं राक्षसराजस्य रावणस्य महात्मनः । आज्ञाप्रतीक्षा दुर्धर्षा रक्षामि नगरीमिमाम् ॥	२८
न शक्या मामवज्ञाय प्रवेष्टुं नगरीं त्वया । अद्य प्राणैः परित्यक्तः स्वप्त्यसे निहतो मया ॥	२९
अहं हि नगरीं लङ्का स्वयमेव प्लवङ्गम । सर्वतः परिरक्षामि ह्येतत्ते कथितं मया ॥	३०
लङ्काया वचनं श्रुत्वा हनुमान् मारुतात्मजः । यन्नवान् स हरिश्रेष्ठः स्थितः शैल इवापरः ॥	३१
स तां स्त्रीरूपविकृतां दृष्ट्वा वानरपुंगवः । आबभाषेऽथ मेधावी सत्त्ववान् प्लवगर्षभः ॥	३२
द्रक्ष्यामि नगरीं लङ्कां सादृप्राकारतोरणाम् । इत्यर्थमिह संप्राप्तः परं कौतूहलं हि मे ॥	३३
धानान्युपवनानीह लङ्कायाः काननानि च । सर्वतो गृहमुख्यानि द्रष्टुमागमनं हि मे ॥	३४

१. वस्वोकसारा अलका ।

पुनरुक्तार्थकरणे एकवाक्यतयैव वा श्लोकद्वयं योज्यम्

२. तामित्यादि । सप्तमन्तरश्लोकस्थं ददर्शति
पदमिहापि संबध्यते । तां प्रसिद्धां तां लङ्कामित्य-

१. सा कामरूपिणी ग.

२. इदं पद्यम् क. नास्ति ।

तस्य तद्वचनं श्रुत्वा लङ्का सा कामरूपिणी । भूय ^१ एव पुनर्वाक्यं बभाषे परुषाक्षरम् ॥	३५
मामनिर्जित्य दुर्बुद्धे राक्षसेश्वरपालिता । न शक्यमद्य ते द्रष्टुं पुरीयं वानराधम ॥	३६
ततः स हरिशार्दूलस्तामुवाच निशाचरीम् । दृष्ट्वा पुरीमिमां भद्रे पुनर्यास्ये यथागतम् ॥	३७
ततः कृत्वा महानादं सा वै लङ्का भयावहम् । तलेन वानरश्रेष्ठं ताडयामास वेगिता ॥	३८
ततः स कपिशार्दूलो लङ्कया ताडितो भृशम् । ननाद सुमहानादं वीर्यवान् पवनात्मजः ॥	३९
ततः संवर्तयामास वामहस्तस्य सोऽङ्गुलीः । मुष्टिनाभिजघानैनां हनुमान् क्रोधमूर्च्छितः ॥	४०
स्त्री चेति मन्यमानेन नातिक्रोधः स्वयं कृतः । सा तु तेन प्रहारेण विह्वलाङ्गी निशाचरी ॥	४१
पपात सहसा भूमौ विकृताननदर्शना । ततस्तु हनुमान् प्राङ्गस्तां दृष्ट्वा विनिपातिताम् ॥	४२
कृपां चकार तेजस्वी मन्यमानः स्त्रियं तु ताम् । ततो वै भृशसंविभ्रा लङ्का सा गद्गदाक्षरम् ॥	४३
उवाच गर्वितं वाक्यं हनुमन्तं प्रवङ्गमम् । प्रसीद सुमहाबाहो त्रायस्व हरिसत्तम ॥	४४
समये सौम्य तिष्ठन्ति सत्त्ववन्तो महाबलाः । अहं तु नगरी लङ्का स्वयमेव प्रवङ्गम ॥	४५
निर्जिताहं त्वया वीर विक्रमेण महाबल । इदं च तथ्यं शृणु वै ब्रुवत्या मे हरीश्वर ॥	४६
स्वयंभुवा पुरा दत्तं वरदानं यथा मम । यदा त्वां वानरः कश्चिद्विक्रमाद्भ्रशमानयेत् ॥	४७
तदा त्वया हि विज्ञेयं रक्षसां भयमागतम् । स हि मे समयः सौम्यः प्राप्तोऽद्य तव दर्शनात् ॥	४८
स्वयंभुविहितः सत्यो न तस्यास्ति व्यतिक्रमः । सीतानिमित्तं राङ्गस्तु रावणस्य दुरात्मनः ॥	४९
रक्षसां चैव सर्वेषां विनाशः समुपस्थितः । तत् प्रविश्य हरिश्रेष्ठ पुरीं रावणपालिताम् ॥	५०

विधत्स्व सर्वकार्याणि यानि यानीह बाळ्छसि ॥

प्रविश्य शापोपहतां हरीश्वर पुरीं शुभां राक्षसमुख्यपालिताम् ।

दिदृक्ष्या त्वं जनकात्मजां सतीं विमार्गं सर्वत्र गतो यथासुखम् ॥ ५१

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

सुन्दरकाण्डे लङ्काधिदेवताविजयो नाम तृतीयः सर्गः

१. भूय एवेति । भ्रुत्विति पूर्वत्रान्वेति । तस्य कस्त्वमिति, यच्च प्रतिज्ञातवानसि 'कथयिष्यामि ते हनुमतः तत् जिज्ञासितार्थस्यानाभिषायकमेव वचनं तस्वम्' इति तद्वक्तुमर्हसीति उपसंहाराभिप्रायः । द्वितीयवारमपि श्रुत्वेत्यर्थः । लङ्का हि प्रथममेकवारं तथा द्वितीयपर्यायेऽपि प्रश्नविरूपमेव किमपि प्रत्युच्य- 'कस्त्वं केन च कार्येण' इति स्वकीयप्रश्नानुरूप हनु- माना पुनः क्रुद्धा सती परुषाक्षरं बभाषे इति संगम- मतः सकाशात् 'का त्वं विरूपनयना' इति प्रति- नीयम् । व्याख्यातुमिस्तु भूयः पुनः बभाषे इति यथा- श्रद्धनमश्रुणोः । एवं हनुमता पृष्टा च सा स्वकं श्रुतमेव योजयित्वा पुनरुक्तिपरिहारय भूयोऽतिज्ञायेन जृप्तान्तं यथाबहुपषण्यं 'एतच्छे कथितं मया' इत्युपसं- परुषाक्षरं बभाषे इति विवृतम् । जहार । मया तावत् सर्वशुक्लम् ; त्वं पुनर्यत् पृष्टोऽसि १. उवाचागर्वितं च.

स निर्जित्य पुरीं श्रेष्ठं लङ्कां तां कामरूपिणीम् । विक्रमेण महातेजा हनूमान् कपिसत्तमः ॥	१
अद्वारेण महाबाहुः प्राकारमभिपुच्छुवे । निशि लङ्कां महासत्त्वो विवेश कपिकुञ्जरः ^१ ॥	२
प्रविश्य नगरीं लङ्कां कपिराजहितंकरः । चक्रेऽथ पादं सव्यं च शत्रूणां स तु मूर्धनि ॥	३
प्रविष्टः सत्त्वसंपन्नो निशायां मारुतात्मजः । स महापथमास्थाय मुक्तपुष्पविराजितम् ॥	४
ततस्तु तां पुरीं लङ्कां रम्यामभिययौ कपिः । हसितोत्कृष्टनिनदैस्तूर्यघोषपुरःसरैः ॥	५
बभ्राङ्कुशनिकाशैश्च वज्रजालविभूषितैः । गृहमुख्यैः पुरी रम्या बभासे द्यौरिवाम्बुदैः ॥	६
प्रज्वाल तदा लङ्का रक्षोगणगृहैः शुभैः ^२ । सिताभ्रसदृशैश्चित्रैः पद्मस्वस्तिकसंस्थितैः ॥	७
वर्धमानगृहैश्चापि सर्वतः सुविभूषिता । तां चित्रमाल्याभरणां कपिराजहितंकरः ॥	८
राघवार्थं चरन् श्रीमान् ददर्श च ननन्द च । भवनाद्भवन् गच्छन् ददर्श पवनात्मजः ॥	९
बिबिधाकृतिरूपाणि भवनानि ततस्ततः । शुश्राव मधुरं गीतं त्रिस्थानस्वरभूषितम् ॥	१०
स्त्रीणां मदसमृद्धानां दिवि चाप्सरसामिव । शुश्राव काञ्चीनिनदं नूपुराणां च निःस्वनम् ॥	११
सोपाननिनदांश्चैव भवनेषु महात्मनाम् । आस्फोटितनिनादांश्च क्ष्वेलितांश्च ततस्ततः ॥	१२
शुश्राव जपतां तत्र मन्त्रान् रक्षोगृहेषु वै । स्वाध्यायनिरतांश्चैव यातुधानान् ददर्श सः ॥	१३
रावणस्तवसंयुक्तान् गर्जतो राक्षसानपि । राजमार्गं समावृत्य स्थितं रक्षोबलं महन् ॥	१४
ददर्श मध्यमे गुल्मे राक्षसस्य चरान् बहून् । दीक्षिताञ्जटिलान् मुण्डान् गोऽजिनाम्बरवाससः ^३ ॥	१५
दर्भमुष्टिप्रहरणानग्निकुण्डायुधांस्तथा । कूटमुद्गरपाणींश्च दण्डायुधधरानपि ॥	१६
एकाक्षानेककर्णाश्च लम्बोदरपयोधरान् । करालान् भुज्रवक्त्रांश्च विकटान् वामनांस्तथा ॥	१७
धन्विनः खड्गिणश्चैव शतघ्नोसलायुधान् । परिघोत्तमहस्तांश्च विचित्रकवचोज्ज्वलान् ॥	१८
नातिस्थूलाभ्रातिकृशाभ्रातिदीर्घातिह्रस्वकान् । नातिगौराभ्रातिकृष्णाभ्रातिकुब्जान् वामनान् ॥	१९
विरूपान् बहुरूपांश्च सुरूपांश्च सुवर्चसः । पताकाभवजिनश्चैव ददर्श विविधायुधान् ॥	२०
शक्तिवृक्षायुधांश्चैव पट्टिशानिधारिणः । क्षेपणीपाशहस्तांश्च ददर्श स महाकपिः ॥	२१
स्रग्विणस्त्वनुलिप्तांश्च वराभरणभूषितान् । नानावेषसमायुक्तान् यथास्वैरगतान् बहून् ॥	२२
तीक्ष्णशूलधरांश्चैव वज्रिणश्च महाबलान् । शतसाहस्रमव्यग्रमारक्षं मध्यमं कपिः ॥	२३
रक्षोऽधिपतिनिर्दिष्टं ददर्शान्तःपुराप्रतः ^४ । स तदा तद्गृहं दृष्ट्वा महाहाटकतोरणम् ॥	२४

१ इदमर्थम् च. नास्ति ।

२ इदमर्थम् ख. नास्ति ।

३ अस्यानन्तरम्—शास्त्रपाठरतांस्तत्र यातु- ददर्श सः ॥—इति क.

वानान् ददर्श सः—इति क.

४ अस्यानन्तरम्—वायुसन्तुस्तदा वाद्ये

राक्षसाधिपवेशमनः । वीथ्यां वीथ्यां गृहं वावत्तावत्सर्वं

राक्षसेन्द्रस्य विख्यातमद्रिमूर्ध्नि प्रतिष्ठितम् । पुण्डरीकावतंसाभिः परिखाभिः समावृतम् ॥	२५
प्राकारावृतमत्यन्तं ददर्श स महाकपिः । त्रिविष्टपनिभं दिव्यं दिव्यनादविनादितम् ॥	२६
वाजिहेषितसंघुष्टं नादितं भूषणैस्तथा । रथैर्यानेर्विमानैश्च तथा गजहथैः शुभैः ॥	२७
वारणैश्च चतुर्वन्तैः श्वेताभ्रनिचयोपमैः । भूषितं रुचिरद्वारं मत्तैश्च मृगपक्षिभिः ॥	२८
रक्षितं सुमहावीर्यैर्यातुधानैः सहस्रशः । राक्षसाधिपतेर्गुप्तमाविवेश गृहं कपिः ॥	२९
सहेमजाम्बूनदचक्रवालं महार्हमुक्तामणिभूषितान्तम् ॥	
परार्थकालागरुचन्दनाक्तं स रावणान्तःपुरमाविवेश ॥	३०

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे लङ्कापुरीप्रवेशो नाम चतुर्थः सर्गः

पञ्चमः सर्गः

भवनविचयः

ततः स मध्यं गतमंशुमन्तं ज्योत्स्नावितानं महदुद्धमन्तम् ।	
ददर्श धीमान् दिवि भानुमन्तं गोष्ठे वृषं मत्तमिव भ्रमन्तम् ॥	१
लोकस्य पापानि विनाशयन्तं महोदधिं चापि समेधयन्तम् ।	
भूतानि सर्वाणि विराजयन्तं ददर्श शीतांशुमथाभियान्तम् ॥	२
या भाति लक्ष्मीर्भुवि मन्दरस्था तथा प्रदोषेषु च सागरस्था ।	
तथैव तोयेषु च पुष्करस्था रराज सा चारुनिशाकरस्था ॥	३
हंसो यथा राजतपञ्जरस्थः सिंहो यथा मन्दरकन्दरस्थः ।	
वीरो यथा गर्वितकुञ्जरस्थश्चन्द्रोऽपि बभ्राज तथाम्बरस्थः ॥	४
रिथतः ककुद्धानिव तीक्ष्णशृङ्गो महाचलः श्वेत इवोच्चशृङ्गः ।	
हस्तीव जाम्बूनदबद्धशृङ्गो रराज चन्द्रः परिपूर्णशृङ्गः ॥	५
विनष्टशीताम्बुतुषारपङ्को महाप्रहमाहविनष्टपङ्कः ।	
प्रकाशलक्ष्म्याश्रयनिर्मलाङ्को रराज चन्द्रो भगवाब्जशाङ्कः ॥	६
शिलातलं प्राप्य यथा मृगेन्द्रो महारणं प्राप्य यथा गजेन्द्रः ।	
राज्यं समासाद्य यथा नरेन्द्रस्तथा प्रकाशो विराज चन्द्रः ॥	७

प्रकाशचन्द्रोदयनष्टदोषः प्रवृद्धरक्षःपिशिताशदोषः ।	
रामाभिरामेरितचित्तदोषः स्वर्गप्रकाशो भगवान् प्रदोषः ॥	८
तन्त्रीस्वनाः कर्णसुखाः प्रवृत्ताः स्वपन्ति नार्यः पतिभिः सुवृत्ताः ।	
नक्तंचराश्चापि तथा प्रवृत्ता विहर्तुमन्त्यद्भुतरौद्रवृत्ताः ॥	९
मत्तप्रमत्तानि समाकुलानि रथाश्वभद्रासनसंकुलानि ।	
वीरश्रिया चापि समाकुलानि ददर्श धीमान् स कपिः कुलानि ॥	१०
परस्परं चाधिकमाक्षिपन्ति भुजांश्च पीनानधिविक्षिपन्ति ।	
मत्तप्रलापानधिविक्षिपन्ति मत्तानि चान्योन्यमधिविक्षिपन्ति ॥	११
रक्षांसि वक्षांसि च विक्षिपन्ति गात्राणि कान्तासु च विक्षिपन्ति ।	
रूपाणि चित्राणि च विक्षिपन्ति दृढानि चापानि च विक्षिपन्ति ॥	१२
ददर्श कान्ताश्च समालपन्त्यस्तथापरास्तत्र पुनः स्वपन्त्यः ।	
सुरूपवक्त्राश्च तथा हसन्त्यः क्रुद्धाः पराश्चापि विनिःश्वसन्त्यः ॥	१३
महागजैश्चापि तथा नदद्भिः सुपूजितैश्चापि तथा सुसद्भिः ।	
रराज वीरैश्च विनिःश्वसद्भिर्हृदो भुजङ्गैरिव निःश्वसद्भिः ॥	१४
बुद्धिप्रधानान् रुचिराभिधानान् संश्रद्धानाञ्जगतः प्रधानान् ।	
नानाविधानान् रुचिराभिधानान् ददर्श तस्यां पुरि यातुधानान् ॥	१५
ननन्द दृष्ट्वा च स तान् सुरूपान्नानागुणानात्मगुणानुरूपान् ।	
विद्योतमानान् स तदानुरूपान् ददर्श कांश्चिच्च पुनर्विरूपान् ॥	१६
ततो परार्हाः सुविशुद्धभावास्तेषां स्त्रियस्तत्र महानुभावाः ।	
प्रियेषु पानेषु च सक्तभावा ददर्श तारा इव सुप्रभावाः ॥	१७
श्रिया ज्वलन्तीरूपयोपगूढा निशीथकाले रमणोपगूढाः ।	
ददर्श काश्चित् प्रमदोपगूढा यथा विहङ्गाः कुसुमोपगूढाः ॥	१८
अन्याः पुनर्हर्म्यतलोपविष्टास्तत्र प्रियाङ्केषु सुखोपविष्टाः ।	
भर्तुः प्रिया धर्मपरा निविष्टा ददर्श धीमान् मदनाभिविष्टाः ॥	१९
अप्रावृताः काञ्चनराजिवर्णाः काश्चित् परार्थ्यास्तपनीयवर्णाः ।	
पुनश्च काश्चिच्छशलक्ष्मवर्णाः कान्तप्रहीणा रुचिराङ्गवर्णाः ॥	२०

ततः प्रियान् प्राप्य मनोऽभिरामान् सुप्रीतियुक्ताः प्रसमीक्ष्य रामाः ^१ ।	
गृहेषु हृष्टाः परमाभिरामा हरिप्रवीरः स ददर्श रामाः ॥	२१
चन्द्रप्रकाशाश्च हि वक्त्रमाला वक्राक्षिपक्ष्माश्च सुनेत्रमालाः ।	
विभूषाणानां च ददर्श मालाः शतहृदानामिव चारुमालाः ॥	२२
न त्वेव सीतां परमाभिजातां पथि स्थिते राजकुले प्रजाताम् ।	
लतां प्रफुल्लामिव साधु जातां ददर्श तन्वीं मनसाभिजाताम् ॥	२३
सनातने वर्त्मनि संनिविष्टां रामेक्षणां तां मदनाभिविष्टाम् ।	
भर्तुर्मनः श्रीमदनुप्रविष्टां स्त्रीभ्यो वराभ्यश्च सदा विशिष्टाम् ॥	२४
उष्णार्दितां सानुसृतास्रकण्ठीं पुरा बरार्होत्तमनिष्ककण्ठीम् ।	
सुजातपक्ष्मामभिरक्तकण्ठीं बने प्रनृत्तामिव नीलकण्ठीम् ॥	२५
अव्यक्त्तरेखामिव चन्द्ररेखां पांसुप्रदिग्धामिव हेमरेखाम् ।	
क्षतप्ररूढामिव बाणरेखां वायुप्रभिन्नामिव मेघरेखाम् ॥	२६
सीतामपश्यन् मनुजेश्वरस्य रामस्य पत्नीं वदतां वरस्य ।	
बभूव दुःखाभिहतश्चिरस्य प्लवङ्गमो मन्द इवाचिरस्य ॥	२७
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायां	
सुन्दरकाण्डे भवनविचयो नाम पञ्चमः सर्गः	

षष्ठः सर्गः

रावणगृहावेक्षणम्

स्र निकामं विमानेषु विषण्णः ^१ कामरूपधृत् । विचचार पुनर्लङ्कां लाषवेन समन्वितः ॥	१
आससादाथ लक्ष्मीवान् राक्षसेन्द्रनिवेशनम् । प्राकारेणार्कवर्णेन भास्वरेणाभिसंवृतम् ॥	२
रक्षितं राक्षसैर्भीमैः सिंहैरिव महद्वनम् । समीक्षमाणो भवनं चकाशे कपिकुञ्जरः ॥	३
रूप्यकोपहितैश्चित्रैस्तोरणैर्हैममूषितैः । विचित्राभिश्च कक्ष्याभिर्द्वा रैश्च रुचिरैर्बृतम् ॥	४
गजारिथतैर्महामात्रैः शूरैश्च विगतश्रमैः । उपस्थितमसंहायैर्हैयैः स्थन्दनयायिभिः ॥	५
सिंहव्याघ्रतनुप्राणैर्दान्तकाञ्चनराजतैः । घोषवद्भिर्विचित्रैश्च सदा विचरितं रथैः ॥	६
बहुरत्नसमाकीर्णं परार्थ्यासनभाजनम् । महारथसमावासं महारथमहासनम् ^३ ॥	७

१. सुमनोऽभिरामाः छ.

३. महास्वनम् च.

२. विचरन् व.

दृश्यैश्च परमोदारैस्तैश्चैः मृगपक्षिभिः । विविधैर्बहुसाहस्रैः परिपूर्णं समन्ततः ॥	८
विनीतैरन्तपालैश्च रक्षोभिश्च सुरक्षितम् । मुख्याभिश्च वरस्त्रीभिः परिपूर्णं समन्ततः ॥	९
मुदितप्रमदारत्नं राक्षसेन्द्रनिवेशनम् । वराभरणसंहादैः समुद्रस्वननिःस्वनम् ॥	१०
तद्वाजगुणसंपन्नं मुख्यैश्च वरचन्दनैः । महाजनैः समाकीर्णं सिंहैरिव महद्वनम् ॥	११
भेरीमृदङ्गाभिरुतं शङ्खघोषविनादितम् । नित्यार्चितं पर्वहुतं पूजितं राक्षसैः सदा ॥	१२
समुद्रमिव गम्भीरं समुद्रमिव निःस्वनम् । महात्मनो महद्वेश्म महारत्नपरिच्छदम् ॥	१३
महारत्नसमाकीर्णं ददर्श स महाकपिः । विराजमानं वपुषा गजाश्वरथसंकुलम् ॥	१४
लङ्काभरणमित्येव सोऽमन्यत महाकपिः । चचार हनुमांस्तत्र रावणस्य समीपतः ॥	१५
गृहाद्गृहं राक्षसानामुद्यानानि च वानरः । वीक्षमाणो ह्यसंत्रस्तः प्रासादांश्च चचार सः ॥	१६
अवप्लुत्य महावेगः प्रहस्तस्य निवेशनम् । ततोऽन्यत् पुप्लुवे वेश्म महापार्श्वस्य वीर्यवान् ॥	१७
अथ मेघप्रतीकाशं कुम्भकर्णनिवेशनम् । विभीषणस्य च तथा पुप्लुवे स महाकपिः ॥	१८
महोदरस्य च गृहं विरूपाक्षस्य चैव हि । विद्युज्जिह्वस्य भवनं विद्युन्मालेस्तथैव च ॥	१९
वज्रदंष्ट्रस्य च तथा पुप्लुवे स महाकपिः । शुक्रस्य च महावेगः सारणस्य च धीमतः ॥	२०
तथा चेन्द्रजितो वेश्म जगाम हरियूथपः । जम्बुमालेः सुमालेश्च जगाम भवनं ततः ॥	२१
रश्मिकेतोश्च भवनं सूर्यशत्रोस्तथैव च । वज्रकायस्य च तथा पुप्लुवे स महाकपिः ॥	२२
धूम्राक्षस्य च संपातेर्भवनं मारुतात्मजः । विद्युद्रूपस्य भीमस्य घनस्य विघनस्य च ॥	२३
शुकनासस्य वक्रस्य शठस्य विकटस्य च । ह्रस्वकर्णस्य दंष्ट्रस्य रोमशस्य च रक्षसः ॥	२४
युद्धोन्मत्तस्य मत्तस्य ध्वजग्रीवस्य रक्षसः । विद्युज्जिह्वेन्द्रजिह्वानां तथा हस्तिमुखस्य च ॥	२५
करालस्य पिशाचस्य शोणिताक्षस्य चैव हि । क्रममाणः क्रमेणैव हनुमान् मारुतात्मजः ॥	२६
तेषु तेषु महार्हेषु भवनेषु महायशाः । तेषामृद्धिमतामृद्धिं ददर्श स महाकपिः ॥	२७
सर्वेषां समतिक्रम्य भवनानि समन्ततः । आससादाथ लक्ष्मीवान् राक्षसेन्द्रनिवेशनम् ॥	२८
रावणस्योपशायिन्यो ददर्श हरिसत्तमः । विचरन् हरिशार्दूलो राक्षसीर्विकृतेक्षणाः ॥	२९
शूलमुद्रहस्ताश्च शक्तितोमरधारिणीः । ददर्श विविधान् गुल्मांस्तस्य रक्षःपतेर्गृहे ॥	३०
राक्षसांश्च महाकायाभ्रानाप्रहरणोद्यतान् । रक्ताश्वेतान् सितांश्चापि हरितांश्च महाजवान् ॥	३१
कुलीनान् रूपसंपन्नान् गजान् परगजारुजान् । निष्ठितान् गजशिक्षायामैरावतसमान् युधि ॥	३२
निहन्तृन् परसैन्यानां गृहे तस्मिन् ददर्श सः । क्षरतश्च यथा मेघान् स्रवतश्च यथा गिरीन् ॥	३३
मेघस्तनितनिर्घोषान् दुर्धर्षान् समरे परैः । सहस्रं वाहिनीस्तत्र जाम्बूनदपरिष्कृताः ॥	३४

1. समाननामानो हि लोके बहवः पुरुषाः एतन्नीत्यनुसरणे च श्रीमद्रामायणे पूर्वावराविरोधा बहवः संभवन्ति । तेन विद्युज्जिह्वेन्द्रजिह्वानामिति बहुवचनमुप- परिहृत्वा भवन्तीति संप्रदायः ॥ पद्ये । तथा एकस्य बहूनि नामान्यपि भवन्ति ।

ददर्श राक्षसेन्द्रस्य रावणस्य निवेशने । शिबिका विविधाकाराः स कपिर्मारुतात्मजः ॥	३५
हेमजालपरिच्छन्नास्तरुणादित्यवर्चसः । लतागृहाणि चित्राणि चित्रशालागृहाणि च ॥	३६
क्रीडागृहाणि चान्यानि दारुपर्वतकानपि । कामस्य गृहकं रम्यं दिवागृहकमेव च ॥	३७
ददर्श राक्षसेन्द्रस्य रावणस्य निवेशने । स मन्दरगिरिप्रख्यं मयूरस्थानसंकुलम् ॥	३८
ध्वजयष्टिभिराकीर्णं ददर्श भवनोत्तमम् । अनेकरत्नसंकीर्णं निधिजालसमावृतम् ॥	३९
धीरनिष्ठितकर्मान्तं ^१ गृहं भूतपतेरिव । अर्चिर्भिश्चापि रत्नानां तेजसा रावणस्य च ॥	४०
विरराजाथ तद्वेश्म रश्मिमानिव रश्मिभिः । जाम्बूनदमयान्येव शयनान्यासनानि च ॥	४१
भाजनानि च शुभ्राणि ददर्श हरियूथपः । मध्वासवकृतह्लेदं मणिभाजनसंकुलम् ॥	४२
मनोरममसंबाधं कुबेरभवनं यथा । नूपुराणां च घोषेण काञ्चीनां निनदेन च ॥	४३
मृदङ्गतलयोषैश्च घोषवद्भिर्विनादितम् । प्रासादसङ्घातयुतं त्वीरत्नशतसंकुलम् ॥	४४
सुव्यूढकक्ष्यं हनुमान् प्रविवेश महागृहम् ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे रावणगृहावेश्मणं नाम षष्ठः सर्गः

सप्तमः सर्गः

पुष्पकदर्शनम्

स वेश्मजालं बलवान् ददर्श व्यासक्तवैदूर्यसुवर्णजालम् ।	
यथा महत् प्रावृषि मेघजालं विद्युत्पिनद्धं सविहङ्गजालम् ॥	१
निवेशनानां विविधाश्च शालाः प्रधानशङ्खायुधचापशालाः ।	
मनोहराश्चापि पुनर्विशाला ददर्श वेश्माद्रिषु चन्द्रशालाः ॥	२
गृहाणि नानावसुराजितानि देवासुरैश्चापि सुपूजितानि ।	
सर्वैश्च दोषैः परिवर्जितानि कपिर्ददर्श स्वबलार्जितानि ॥	३
तानि प्रयत्नाभिसमाहितानि मयेन साक्षादिव निर्मितानि ।	
महीतले सर्वगुणोत्तराणि ददर्श लङ्काधिपतेर्गृहाणि ॥	४
ततो ददर्शोच्छ्रितमेघरूपं मनोहरं काञ्चनचारुरूपम् ।	
रक्षोऽधिपस्यात्मबलानुरूपं गृहोत्तमं ह्यप्रतिरूपरूपम् ॥	५

महीतले स्वर्गमिव प्रकीर्णं श्रिया ज्वलन्तं बहुरत्नकीर्णम् ।	
नानातरूपां कुसुमावकीर्णं गिरेरिवाग्रं रजसावकीर्णम् ॥	६
नारीप्रवेकैरिव दीप्यमानं तटिद्विरम्भोदबदच्यमानम् ।	
हंसप्रवेकैरिव वाह्यमानं श्रिया युतं खे सुकृतां विमानम् ॥	७
यथा नगाग्रं बहुधातुचित्रं यथा नभश्च ग्रहचन्द्रचित्रम् ।	
ददर्श युक्तीकृतमेघचित्रं विमानरत्नं बहुरत्नचित्रम् ॥	८
मही कृता पर्वतराजिपूर्णा शैलाः कृता वृक्षधितानपूर्णाः ।	
वृक्षाः कृताः पुष्पधितानपूर्णाः पुष्पं कृतं केसरपत्रपूर्णा ॥	९
कृतानि वेश्मानि च पाण्डराणि तथा मुपुष्पाण्यपि पुष्कराणि ।	
पुनश्च पद्मानि सकेसराणि धन्यानि चित्राणि तथा वनानि ॥	१०
पुष्पाङ्गयं नाम विराजमानं रत्नप्रभाभिश्च विघूर्णमानम् ।	
वेश्मोत्तमानामपि चोच्चमानं महाकपिस्तत्र महाविमानम् ॥	११
कृताश्च वैदूर्यमया विहङ्गा रूप्यप्रवालैश्च यथा विहङ्गाः ।	
चित्राश्च नानावसुभिर्भुजङ्गा जात्यानुरूपास्तुरगाः शुभाङ्गाः ॥	१२
प्रवालजाम्बूनदपुष्पपक्षाः सलीलमावर्जितजिह्वपक्षाः ।	
कामस्य साक्षादिव भान्ति पक्षाः कृता विहङ्गाः सुमुखाः सुपक्षाः ॥	१३
नियुज्यमानास्तु गजाः सुहस्ताः सकेसराश्चोत्पलपत्रहस्ताः ।	
बभूव देवी च कृता सुहस्ता लक्ष्मीस्तथा पद्मानि पद्महस्ता ॥	१४
इतीव तद्गृह्मभिगम्य शोभनं सविस्मयो नगमिव चारुशोभनम् ।	
पुनश्च तत् परमसुगन्धि सुन्दरं हिमात्यये नगमिव चारुकन्दरम् ॥	१५
ततः स तां कपिरभिपत्य पूजितां चरन् पुरीं दशमुखबाहुपालिताम् ।	
अदृश्य तां जनकसुतां सुपूजितां सुदुःखितः पतिगुणवेगनिर्जिताम् ॥	१६
ततस्तदा बहुविधभावितात्मनः कृतात्मनो जनकसुतां सुवर्त्मनः ।	
अपश्यतोऽभवदतिदुःखितं मनः सुचक्षुषः प्रविचरतो महात्मनः ॥	१७

इत्यार्षे श्रीमद्रामायणे वाल्मीकीये आदिकाव्ये त्रुविंशतिसहस्रिकायां संहितायाम्

सुन्दरकाण्डे पुष्पकदर्शनं नाम सप्तमः सर्गः

अष्टमः सर्गः

पुष्पकानुवर्णनम्

स तस्य मध्ये भवनस्य संस्थितं महद्विमानं बहुरन्नचित्रितम् ।	
प्रतप्तजाम्बूनदजालकृत्रिमं ददर्श वीरः पवनात्मजः कपिः ॥	१
तदप्रमेयाप्रतिकारकृत्रिमं कृतं स्वयं साध्विति विश्वकर्मणा ।	
दिवं गतं वायुपथे प्रतिष्ठितं व्यराजतादित्यपथस्य लक्ष्मवत् ॥	२
न तत्र किञ्चिन्न कृतं प्रयत्नतो न तत्र किञ्चिन्न महाह्रैरन्नवत् ।	
न ते विशेषा नियताः सुरेष्वपि न तत्र किञ्चिन्न महाविशेषवत् ॥	३
तपःसमाधानपराक्रमार्जितं मनःसमाधानविचारचारिणम् ।	
अनेकसंस्थानविशेषनिर्मितं ततस्ततस्तुल्यविशेषदर्शनम् ॥	४
मनः समाधाय तु शीघ्रगामिनं दुरावरं मारुततुल्यगामिनम् ।	
महात्मनां पुण्यकृतां महर्द्धिनां यशस्विनामभ्यमुदामिवालयम् ॥	५
विशेषमालम्ब्य विशेषसंस्थितं विचित्रकूटं बहुकूटमण्डितम् ।	
मनोऽभिरामं शरदिन्दुनिर्मलं विचित्रकूटं शिखरं गिरेर्यथा ॥	६
बहन्ति यं कुण्डलशोभितानना महाशना व्योमचरा निशाचराः ।	
निवृत्तविध्वस्तविशाललोचना महाजबा भूतगणाः सहस्रशः ॥	७
वसन्तपुष्पोत्करचारुदर्शनं वसन्तमासादपि कान्तदर्शनम् ।	
स पुष्पकं तत्र विमानमुत्तमं ददर्श तद्धानरवीरसत्तमः ॥	८

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे पुष्पकानुवर्णनं नाम अष्टमः सर्गः

नवमः सर्गः

संकुलान्तःपुरम्

तस्यालयवरिष्ठस्य मध्ये विपुलमायतम् । ददर्श भवनश्रेष्ठं हनुमान् मारुतात्मजः ॥	१
अर्धयोजनविस्तीर्णमायतं योजनं हि तत् । भवनं राक्षसेन्द्रस्य बहुप्रासादसंकुलम् ॥	२
मार्गमाणस्तु बैदेही सीतामायतलोचनाम् । सर्वतः परिचक्राम हनुमानरिसूदनः ॥	३
इत्तमं राक्षसावासं हनुमानवलोकयन् । आससादाथ लक्ष्मीवान् राक्षसेन्द्रनिवेशनम् ॥	४

चतुर्विषाणैर्द्विरद्वैस्त्रिविषाणैस्तथैव च । परिक्षिप्तमसंबाधं रक्ष्यमाणमुदायुधैः ॥	५
राक्षसीभिश्च पत्नीभी रावणस्य निवेशनम् ^१ । आहृताभिश्च विक्रम्य राजकन्याभिरावृतम् ॥	६
तन्नक्रमकराकीर्णं तिमिङ्गिल्लक्ष्णाकुलम् । वायुवेगसमाधूतं पद्मगैरिव सागरम् ॥	७
या हि वैश्रवणे लक्ष्मीर्या चेन्द्रे हरिवाहने । सा रावणगृहे सर्वा नित्यमेवानपायिनी ॥	८
या च राज्ञः कुबेरस्य यमस्य वरुणस्य च । तादृशी तद्विशिष्टा वा ऋद्धी रक्षोगृहेष्विह ॥	९
तस्य हर्म्यस्य मध्यस्थं वेदम चान्यत् सुनिर्मितम् । बहुनिर्यूहसंकीर्णं ददर्श पवनात्मजः ॥	१०
ब्रह्मणोऽर्थे कृतं दिव्यं दिवि यद्विश्रकर्मणा । विमानं पुष्पकं नाम सर्वरत्नविभूषितम् ^२ ॥	११
परेण तपसा लेभे यत् कुबेरः पितामहात् । कुबेरमोजसा जित्वा लेभे तद्राक्षसेश्वरः ॥	१२
ईहामृगसमायुक्तैः कार्तस्वरहिरण्मयैः । सुकृतैराचितं स्तम्भैः प्रदीप्तमिव च श्रिया ॥	१३
मेरुमन्दरसंकाशैरालिखद्भिरिवाम्बरम् । कूटागारैः शुभाकारैः सर्वतः समलंकृतम् ॥	१४
ज्वलनार्कप्रतीकाशं सुकृतं विश्रकर्मणा । हेमसोपानसंयुक्तं चारुप्रवरवेदिकम् ॥	१५
जालवातायनेर्युक्तं काञ्चनैः स्फाटिकैरपि । इन्द्रनीलमहानीलमणिप्रवरवेदिकम् ॥	१६
विद्रुमेण विचित्रेण मणिभिश्च महाधनैः । निस्तुलाभिश्च मुक्ताभिस्तलेनाभिविराजितम् ॥	१७
चन्दनेन च रक्तेन तपनीयनिभेन च । मुपुण्यगन्धिना युक्तमादित्यतरुणोपमम् ^३ ॥	१८
विमानं पुष्पकं दिव्यमारोह महाकपिः । तत्रस्थः स तदा गन्धं पानभक्ष्यान्नसंभवम् ॥	१९
दिव्यं संमूर्च्छितं जिघ्रद्रूपवन्तमिवानिलम् । स गन्धस्तं महासत्त्वं बन्धुर्बन्धुमिवोत्तमम् ॥	२०
इत एहीत्युवाचेव तत्र यत्र न रावणः । ततस्तां प्रस्थितः शालं ददर्श महतीं शुभाम् ॥	२१
रावणस्य मनःकान्तां कान्तामिव चरन्वियम् । मणिसोपानविकृतां हेमजालविराजिताम् ॥	२२
स्फाटिकैरावृततलां दन्तान्तरितरूपिकाम् । मुक्ताभिश्च प्रवालैश्च रूप्यचामीकरैरपि ॥	२३
विभूषितां मणिस्तम्भैः सुबहुस्तम्भभूषिताम् । समैर्ऋजुभिरत्युच्चैः समन्तात् सुविभूषितैः ॥	२४
स्तम्भैः पक्षैरिवात्युच्चैर्दिव्यं संप्रस्थितामिव । महत्या कुथयास्तीर्णा पृथिवीलक्षणाङ्कया ॥	२५
पृथिवीमिव विस्तीर्णा सराष्ट्रगृहमालिनीम् । नादितां मत्तविहगैर्दिव्यगन्धाधिवासिताम् ^४ ॥	२६
परार्थ्यास्तरणोपेतां रक्षोऽधिपनिषेविताम् । धूम्रामगरुधूपेन विमलां हंसपाण्डुराम् ॥	२७
चित्रां पुष्पोहारेण कल्माषीमिव सुप्रभाम् । मनःसंहादजननीं वर्णस्यापि प्रसादिनीम् ॥	२८
तां शोकनाशिनीं दिव्यां श्रियः संजननीमिव । इन्द्रियाणीन्द्रियार्थैश्च पञ्च पञ्चभिरुत्तमैः ॥	२९
तर्पयामास मातेव तदा रावणपालिता । स्वर्गोऽयं देवलोकोऽयमिन्द्रस्येयं पुरी भवेत् ॥	३०

१. इदमर्थम् ग. नास्ति । ३. तरुणादित्यसनिभ क. अस्यानन्तरम्
 २. कामग कामदीपनं क. अस्यानन्तरम् कूटागारैर्बराकारैर्विधैः समलंकृतम्—इति च. छ.
 त्रिलोकजनसेव्यं तद् सर्वरत्नविभूषितम्—इति क. ४. २५, २६-तमे पद्ये घ. न स्तः ।

सिद्धिर्वैयं परा हि स्यादित्यमन्यत मारुतिः । प्रध्यायत् इवापश्यत् प्रदीपांस्तत्र काञ्चनान् ॥	३१
धूर्तानिव महाधूर्तैर्देवनेन पराजितान् । दीपानां च प्रकाशेन तेजसा रावणस्य च ॥	३२
अर्चिर्भिर्भूषणानां च प्रदीप्तेवाभ्यमन्यत । ततोऽपश्यत् कुथासीनं नानावर्णाम्बरस्रजम् ॥	३३
सहस्रं वरनारीणां नानावेषविभूषितम् । परिवृत्तेऽर्धरात्रे तु पाननिद्रावशंगतम् ॥	३४
क्रीडित्वोपरतं रात्रौ प्रसुप्तं बलवत्तदा । तत् प्रसुप्तं विरुरुचे निःशब्दान्तरभूषणम् ॥	३५
निःशब्दहंसभ्रमरं यथा पद्मवनं महत् । तासां संवृतदन्तानि मीलिताक्षाणि मारुतिः ॥	३६
अपश्यत् पद्मगन्धीनि वदनानि सुयोषिताम् । प्रवुद्धानीव पद्मानि तासां भूत्वा क्षपाक्षये ॥	३७
पुनः संवृतपत्राणि रात्राविव बभुस्तदा । इमानि मुखपद्मानि नियतं मत्तपट्टपदाः ॥	३८
अम्बुजानीव फुल्लानि प्रार्थयन्ति पुनः पुनः । इति चामन्यत श्रीमानुपपत्त्या महाकपिः ॥	३९
मेने हि गुणतस्तानि समानि सलिलोद्भवैः । सा तस्य शुशुभे शाला ताभिः स्त्रीभिर्विराजिता ॥	४०
शारदीव प्रसन्ना शौस्ताराभिरभिशोभिता । स च ताभिः परिवृतः शुशुभे राक्षसाधिपः ॥	४१
यथा ह्युडुपतिः श्रीमांस्ताराभिरभिसंवृतः । याश्च्यवन्तेऽम्बरात्ताराः पुण्यशेषसमावृताः ॥	४२
इमास्ताः संगताः कृत्स्ना इति मेने हरिस्तदा । ताराणामिव सुव्यक्तं महतीनां शुभार्चिषाम् ॥	४३
प्रभा वर्णप्रसादाश्च विरेजुस्तत्र योषिताम् । व्यावृत्तकचपीनस्रक्प्रकीर्णवरभूषणाः ॥	४४
पानव्यायामकालेषु निद्रापहतचेतसः । व्यावृत्ततिलकाः काश्चित् काश्चिदुद्भ्रान्तनूपुराः ॥	४५
पार्श्वे गलितहाराश्च काश्चित् परमयोषितः । मुक्ताहारावृताश्चान्याः काश्चिद्विस्त्रस्तवाससः ॥	४६
व्याविद्धरशनादामाः किशोर्य इव वाहिताः । अकुण्डलधराश्चान्या विच्छिन्नमृदितस्रजः ॥	४७
गजेन्द्रमृदिताः फुल्ला लता इव महावने । चन्द्रांशुकिरणाभाश्च हाराः कासांचिदुत्कटाः ॥	४८
हंसा इव बभुः सुप्ताः स्तनमध्येषु योषिताम् । अपरासां च वैदूर्याः कादम्बा इव पक्षिणः ॥	४९
हेमसूत्राणि चान्यासां चक्रवाका इवाभवन् । हंसकारण्डवाकीर्णाश्चक्रवाकोपशोभिताः ॥	५०
आपगा इव ता रेजुर्जघनैः पुलिनैरिव । किंकिणीजालसंकोशास्ता हेमविपुलाम्बुजाः ॥	५१
भावप्राहा यशस्तीराः सुप्ता नद्य इवावभुः । मृदुष्वङ्गेषु कासांचित् कुचाग्रेषु च संस्थिताः ॥	५२
बभूवुर्भूषणानीव शुभा भूषणराजयः । अंशुकान्ताश्च कासांचिन्मुखमारुतकम्पिताः ॥	५३
उपर्युपरि वक्त्राणां व्याधूयन्ते पुनः पुनः । ताः पताका इवोद्धूताः पत्नीनां रुचिरप्रभाः ॥	५४
नानावर्णाः सुवर्णानां वक्त्रमूलेषु रेजिरे । बबल्युश्चात्र कासांचित् कुण्डलानि शुभार्चिषाम् ॥	५५
मुखमारुतसंपर्कान् मन्दं मन्दं सुयोषिताम् । शर्करासवगन्धैश्च प्रकृत्या सुरभिः सुखः ॥	५६

१. शीतांशु- ख

२. किंकिणीजालसंकाशः ख.

-सत्कोशाः गो. पाठान्तरम् ।

-संवाधाः ति, पाठान्तरम् ।

३. वक्त्रविपुलाम्बुजाः घ.

४. अमराणां च. छ.

५. -संसर्गान्मन्दम् च.

तासां वदननिःश्वासः सिषेवे रावणं तदा । रावणाननशङ्काश्च काश्चिद्रावणयोषितः ॥ ५७
 मुखानि स्म सपत्नीनामुपाजिघ्रन् पुनः पुनः । अत्यर्थं सक्तमनसो रावणे ता वरस्त्रियः ॥ ५८
 अस्वतन्त्राः सपत्नीनां प्रियमेवाचरंस्तदा । बाहूनुपनिधायान्याः पारिहार्यविभूषितान् ॥ ५९
 अंशुकानि च रम्याणि प्रमदास्तत्र शिदियरे । अन्या वक्षसि चान्यस्यास्तस्याः काश्चित् पुनश्चुजम् ॥ ६०
 अपरा त्वङ्गमन्यस्यास्तस्याश्चाप्यपरा भुजौ । उरुपार्श्वकटीपृष्ठमन्योन्यस्य समाश्रिताः ॥ ६१
 परस्परनिविष्टाङ्गथो मदस्नेहवशानुगाः । अन्योन्यस्याङ्गसंस्पर्शात् प्रीयमाणाः सुमध्यमाः ॥ ६२
 एकीकृतभुजाः सर्वाः सुपुपुस्तत्र योषितः^१ । अन्योन्यभुजसूत्रेण स्त्रीमाला ग्रथिता हि सा ॥ ६३
 मालेव ग्रथिता सूत्रे शुशुभे मत्तषट्पदा । लतानां माधवे मासि फुल्लानां वायुसेवनात् ॥ ६४
 अन्योन्यमालाग्रथितं संसक्तकुसुमोच्चयम् । व्यतिवेष्टितमुस्कन्धमन्योन्यभ्रमराकुलम् ॥ ६५
 आसीद्वनमिवोद्धृतं स्त्रीवनं रावणस्य तत् । उचितेष्वपि सुव्यक्तं न तासां योषितां तदा ॥ ६६
 विवेकः शक्य आधातुं भूषणाङ्गाम्बरस्रजाम् । रावणे सुखसंविष्टे काः स्त्रियो विविधप्रभाः ॥ ६७
 ज्वलन्तः काश्चना दीपाः प्रैश्रन्तानिमिषा इव । राजर्षिपितृदैत्यानां गन्धर्वाणां च योषितः ॥ ६८
 राक्षसानां च याः कन्यास्तस्य कामवशं गताः । युद्धकामेन ताः सर्वा रावणेन हृताः स्त्रियः ॥ ६९
 समदा मदनेनेव मोहिताः काश्चिदागताः ॥

न तत्र काश्चित् प्रमदाः प्रसह्य वीर्योपपन्नेन गुणेन लब्धाः ।

न चान्यकामापि न चान्यपूर्वा विना वरार्हा जनकात्मजां ताम् ॥ ७०

न चाकुलीना न च हीनरूपा नादक्षिणा नानुपचारयुक्ता ।

भार्याभवत्तस्य न हीनसत्त्वा न चापि कान्तस्य नकामनीया ॥ ७१

बभूव बुद्धिस्तु हरीश्वरस्य यदीदृशी राघवधर्मपत्नी ।

इमा यथा राक्षसराजभार्याः गुजातमस्येति हि साधुबुद्धेः^१ ॥ ७२

१. इदं पद्यम् च. नास्ति ।

1. इमा रावणस्य भार्याः यथा कुलशील-
 सौन्दर्यादिभिर्गुणैर्भूषिताः ईदृशी कुलशालादिगुणयुता
 राघवधर्मपत्नी मीतापि यदि स्यात् इत्येकम् अवान्तर-
 वाक्यम् । यदीति दृढतरसंभावनाद्योक्तम् । सीतापि
 ईदृशी सुदृढं संमान्यते इत्यर्थः । अथ रावणगतमेव
 सविस्मयं चिन्तयति इन्माम्—सुजातमस्येति ॥ अस्य
 एवंविधातिशयितभोगसंपन्नस्य रावणस्य खलु सुजातं
 शोभन जन्मेत्यर्थः इति ज्ञाटिल्यन्तःपुरदशंनमात्रेण
 साधुबुद्धेर्इन्मतो बुद्धिर्भूवेत्यन्वयः । एकवाक्यत्वे तु
 सीता यदि ईदृशी स्यात् तदा अस्य रामस्य सुजातं

शोभनम् अतिशयितो लाभ इति योज्यम् । यद्वा
 अस्य रावणस्य सीतासदृशभार्यासु निर्वृत्तस्य न अकार्ये
 प्रसक्तिरिति जन्म प्रशस्यम् इत्यर्थः । अथवा यथा इमा
 मया इदानीं दृश्यन्ते, तथा राघवधर्मपत्न्यपि मया यदि
 दृश्येत तदा तदन्वेषणपरस्य अस्य मम अन्वेषणप्रयासः
 सफल इति सुजातम् । ईदृशीति दृश्यमानत्वमात्रेण
 साम्यं विवक्षितमिति । इमा यथा रावणेनोपभुक्ताः
 तथा सीतापि यदीदृशी रावणभुक्ता भवेत् तदा रावणस्य
 सुजातम् । सीतायाम् उपेक्षणात् राघववधाप्रवृत्तेरिति ;
 इमा यथा मरुत्स्मरणादिनियताः सीतापि यदि ईदृशी
 राघवस्य स्मरणैकनियता स्यात्, तत्र विभो रावणेन

पुनश्च सोऽचिन्तयदार्तरूपो ध्रुवं विशिष्टा गुणतो हि सीता ।

अथायमस्यां कृतवान् महात्मा लङ्केश्वरः कष्टमनार्थकर्म ॥

७३

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

सुन्दरकाण्डे संकुलान्तःपुरं नाम नवमः सर्गः

दशमः सर्गः

मन्दोदरीदर्शनम्

तत्र दिव्योपमं मुख्यं स्फाटिकं रत्नभूषितम् । अवेक्षमाणो हनुमान् ददर्श शयनासनम् ॥	१
दान्तकाञ्चनचित्राङ्गवैदूर्यैश्च वरासनैः । महार्हास्तरणोपेतैरुपपन्नं महाधनैः ॥	२
तस्य चैकतमे देशे सोऽग्र्यमालाविभूषितम् । ददर्श पाण्डरं छत्रं ताराधिपतिसंनिभम् ॥	३
जातरूपपरिक्षिप्तं चित्रभानुसमप्रभम् । अशोकमालाविततं ददर्श परमासनम् ॥	४
वालव्यजनहस्ताभिर्वीज्यमानं समन्ततः । गन्धैश्च विविधैर्जुष्टं वरधूपेन धूपितम् ॥	५
परमास्तरणास्तीर्णमाविकाजिनसंवृतम् । दामभिर्वरमाल्यानां समन्तादुपशोभितम् ॥	६
तस्मिञ्जीमूतसंकाशं ^१ प्रदीप्तोत्तमकुण्डलम् । लोहिताक्षं महाबाहुं महारजतवाससम् ॥	७
लोहितेनानुलिप्ताङ्गं चन्दनेन सुगन्धिना । सन्ध्यारक्तमिवाकाशे तोयदं सतटिद्रुणम् ॥	८
वृतमाभरणैर्दिव्यैः सुरूपं कामरूपिणम् । सवृक्षवनगुल्माल्यं प्रसुप्तमिव मन्दरम् ॥	९
क्रीडित्वोपरतं रात्रौ वराभरणभूषितम् । प्रियं राक्षसकन्यानां राक्षसानां सुखावहम् ॥	१०
पीत्वाप्युपरतं चापि ददर्श स महाकपिः । भास्वरे शयने वीरं प्रसुप्तं राक्षसाधिपम् ॥	११
निःश्वसन्तं यथा नागं रावणं वानरर्षभः । आसाद्य परमोद्विग्नः सोऽपासर्पन् सुभीतवत् ॥	१२
अथारोहणमासाद्य वेदिकान्तरमाश्रितः । क्षीबं ^१ राक्षसशार्दूलं प्रेक्षते स्म महाकपिः ॥	१३
शुशुभे राक्षसेन्द्रस्य स्वपतः शयनोत्तमम् । गन्धहस्तिनि संविष्टे यथा प्रस्रवणं महत् ॥	१४
^२ काञ्चनाङ्गदनद्वौ च ददर्श स महात्मनः । विश्विप्तौ राक्षसेन्द्रस्य भुजाविन्द्रध्वजोपमौ ॥	१५

यदि न कृतः स्यादिति यावत्, तदैव अस्य रावणस्य भद्रमिति; इमा यथा स्वमन्त्रां संयुक्ताः एवं मीतापि ईदृशी रावणेण संयुक्ता यदि स्यात् यद्येनां रावणः प्रत्यर्पयेत् इति यावत्, तदा रावणस्य भुजातमिति चैवमादयो व्याख्याभेदाः तिलक-शिरोमणि-भूषणादिपु इष्ट्याः ॥

१. सुप्तम् च. छ.

१. जीमूतसंकाशं मेघेन अत्यन्तसदृशम् । अत एव कुण्डलसौवर्णवासोलोहितचन्दनयोगाच्च सतटि-द्रुणसन्ध्यारक्ततोयद्राभेदेन विभाव्यमानमिति व्याख्येयम् ।
२. काञ्चनेत्यादि श्लोकसप्तकमेकान्वयि । दीर्घतरे चास्मिन् पदसंदर्भे विश्विप्तौ राक्षसेन्द्रस्य विश्विप्तौ

पेरावतविषाणामैरापीडनकृतत्रणौ । बज्रोऽलिखितपीनांसौ विष्णुचक्रपरिक्षतौ ॥	१६
पीनौ समसुजातांसौ सङ्गतौ बलसंयुतौ । सुलक्षणनखाङ्गुष्ठौ स्वङ्गुलीयकलक्षितौ ॥	१७
संहतौ परिघाकारौ वृत्तौ करिकरोपमौ । विक्षिप्तौ शयने शुभ्रे पञ्चशीर्षाविचोरगौ ॥	१८
शशक्षतजकल्पेन सुशीतेन सुगन्धिना । चन्दनेन परार्धेन स्वनुलितौ स्वलङ्कृतौ ॥	१९
उत्तमस्त्रीविमृदितौ गन्धोत्तमनिषेवितौ । यक्षपन्नगगन्धर्वदेवदानवराविणौ ॥	२०
ददर्श स कपिस्तस्य बाहू शयनसंस्थितौ । मन्दरस्यान्तरे सुप्तौ महाही रुषिताविव ॥	२१
ताभ्यां स परिपूर्णाभ्यां भुजाभ्यां राक्षसेश्वरः । शुशुभेऽचलसंकाशः शृङ्गाभ्यामिव मन्दरः ॥	२२
चूतपुंनागसुरभिर्बकुलोत्तमसंयुतः । मृष्टान्नरससंयुक्तः पानगन्धपुरःसरः ॥	२३
तस्य राक्षससिंहस्य निश्चक्राम महामुखात् । शयानस्य विनिःश्वासः पूरयन्निव तद्गृहम् ॥	२४
मुक्तामणिविचित्रेण काञ्चनेन विराजितम् । मुकुटेनापवृत्तेन कुण्डलोज्ज्वलिताननम् ॥	२५
रक्तचन्दनदिग्धेन तथा हारेण शोभिना । पीनायतविशालेन वक्षसाभिविराजितम् ॥	२६
पाण्डरेणापविद्धेन क्षौमेण क्षतजेक्षणम् । महार्हेण सुसंवीतं पीतेनोत्तमवाससा ॥	२७
माषराशिप्रतीकाशं निःश्वसन्तं भुजङ्गवत् । गाङ्गे महति तोयान्ते प्रसुप्तमिव कुञ्जरम् ॥	२८
चतुर्भिः काञ्चनैर्दीपैर्दीप्यमानचतुर्दिशम् । प्रकाशीकृतसर्वाङ्गं मेघं विद्युद्गणैरिव ॥	२९
पादमूलगताश्चान्या ददर्श सुमहात्मनः । पत्नीः स प्रियभार्यस्य तस्य रक्षःपतेर्गृहे ॥	३०
शशिप्रकाशवदनाश्चारुकुण्डलभूषिताः । अन्धानमाल्याभरणा ददर्श हरियूथपः ॥	३१
नृत्तवादित्रकुशला राक्षसेन्द्रभुजाङ्गुगाः । वराभरणधारिण्यो निषण्णा ददृशे हरिः ॥	३२
वज्रवैदूर्यगर्भाणि श्रवणान्तेषु योषिताम् । ददर्श तापनीयानि कुण्डलान्यङ्गदानि च ॥	३३
तासां चन्द्रोपमैर्वक्त्रैः शुभैर्ललितकुण्डलैः । विरराज विमानं तन्नभस्तारागणैरिव ॥	३४
मदव्यायामखिन्नास्ता राक्षसेन्द्रस्य योषितः । तेषु तेष्ववकाशेषु प्रसुप्तास्तनुमभ्यमाः ॥	३५
अङ्गहारैस्तथैवान्या कोमलैर्नृत्तशालिनी । विन्यस्तशुभसर्वाङ्गी प्रसुप्ता वरवर्णिनी ॥	३६
काचिद्वीणां परिष्वज्य प्रसुप्ता संप्रकाशते । महानदीप्रकीर्णैव नलिनी पोतमाश्रिता ॥	३७
अन्या कक्षगतेनैव मङ्गुकेनासितेक्षणा । प्रसुप्ता भामिनी भाति बालपुत्रेव वत्सला ॥	३८
पटहं चारुसर्वाङ्गी पीड्य शेते शुभस्तनी । चिरस्य रमणं लब्ध्वा परिष्वज्येव भामिनी ॥	३९
काचिद्वंशं परिष्वज्य सुप्ता कमललोचना । रहः प्रियतमं गृह्य सकामेव च कामिनी ॥	४०
विपश्चीं परिगृह्णान्या नियता नृत्तशालिनी । निद्रावशमनुप्राप्ता सहकान्तेव भामिनी ॥	४१
अन्या कनकसंकाशैर्मृदुपीनैर्मनोरमैः । मृदङ्गं परिपीड्याङ्गैः प्रसुप्ता मत्तलोचना ॥	४२

शयने शुभ्रे भुजाविन्द्रभुजापमौ बाहू शयनसंस्थितौ इत्या-
दीनां पुनरुक्तिः न दोषमावहति । प्रत्युत श्रोतॄणां प्रका-
न्तार्थे अबिच्छिन्ना स्मृतिधाराभावहन्ती शोभायेव पुष्पाति

काव्यस्येति द्रष्टव्यम् । अत एव कुलकादिषु प्रत्येकावा-
न्तरवाक्यार्थबोधानन्तरमेव महावाक्यार्थबोध इति तार्कि-
कादयः

भुजपार्श्वान्तरस्थेन कक्षगेन कृशोदरी । पणवेन सहानिन्द्या सुप्ता मदकृतश्रमा ॥	४३
डिण्डिमं परिगृह्णान्या तथैवासक्तडिण्डिमा । प्रसुप्ता तरुणं वत्समुपगूह्येव भामिनी ॥	४४
काचिदाडम्बरं नारी भुजसंयोगपीडितम् । कृत्वा कमलपत्राक्षी प्रसुप्ता मदमोहिता ॥	४५
कल्श्रीमपविध्यान्या प्रसुप्ता भाति भामिनी । वसन्ते पुष्पशबला मालेव परिमार्जिता ॥	४६
पाणिभ्यां च कुचौ काचिन् सुवर्णकलशोपमौ । उपगूह्याबला सुप्ता निद्राबलपराजिता ॥	४७
अन्या कमलपत्राक्षी पूर्णेन्दुसदृशानना । अन्यामालिङ्ग्य सुश्रोणीं प्रसुप्ता मदविह्वला ॥	४८
आतोद्यानि विचित्राणि परिष्वज्यापराः स्त्रियः । निपीड्य च कुचैः सुप्ताः कामिन्यः कामुकानिव ॥	
तासामेकान्तविन्यस्ते शयानां शयने शुभे । ददर्श रूपसंपन्नामपरां स कपिः स्त्रियम् ॥	५०
मुक्तामणिसमायुक्तैर्भूषणैः सुविभूषिताम् । विभूषयन्तीमिव तत् स्वश्रिया भवनोत्तमम् ॥	५१
गौरीं कनकवर्णाङ्गीमिष्टामन्तःपुरेश्वरीम् । कपिर्मन्दोदरीं तत्र शयानां चारुरूपिणीम् ॥	५२
स तां दृष्ट्वा महाबाहुर्भूषितां मारुतात्मजः । तर्कयामास सीतेति रूपयौवनसंपदा ॥	५३
हर्षेण महता युक्तो ननन्द हरियूथपः ॥	

आस्फोटयामास चुचुम्ब पुच्छं ननन्द चिम्रीड जगौ जगाम ।

स्तम्भानरोहन्निपपात भूमौ निदर्शयन् स्वां प्रकृतिं कपीनाम् ॥

५४

इत्यापं श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे मन्दोदरीदर्शनं नाम दशमः सर्गः

एकादशः सर्गः

पानभूमिविचयः

अबधूय च तां बुद्धिं बभूवावस्थितस्तदा । जगाम चापरां चिन्तां सीतां प्रति महाकपिः ॥	१
न रामेण वियुक्ता सा स्वप्तुमर्हति भामिनी । न भोक्तुं नाप्यलं कर्तुं न पानमुपसेवितुम् ॥	२
नान्यं नरमुपस्थातुं सुराणामपि चेश्वरम् । न हि रामसमः कश्चिद्विद्यते त्रिदशेष्वपि ॥	३
अन्येयमिति निश्चित्य पानभूमौ चचार सः । क्रीडितेनापराः क्लान्ता गीतेन च तथापराः ॥	४
नृत्तेन चापराः क्लान्ताः पानविप्रहृतास्तथा । मुरजेषु मृदङ्गेषु पीठिकासु ^१ च संस्थिताः ॥	५
तथास्तरणमुख्येषु संविष्टाश्चापराः स्त्रियः । अङ्गनानां सहस्रेण भूषितेन विभूषणैः ॥	६
रूपसल्लोपशीलेन युक्तगीतार्थभाषिणा । देशकालाभियुक्तेन युक्तवाक्याभिधायिना ॥	७
रताभिरतसंसुप्तं ^१ ददर्श हरियूथपः । अन्यत्रापि वरस्त्रीणां रूपसंलापशालिनाम् ॥	८

१. रताभिरतसंसुप्तामिति तिलकपाठे पान- १. चोळिकास्तु ति.
मिति शेषः ।

सहस्रं युवतीनां तु प्रसुप्तं स ददर्श ह । देशकालाभियुक्तं तु युक्तवाक्याभिधायि च ^१ ॥	९
तासां मध्ये महाबाहुः शुशुभे राक्षसेश्वरः । गोष्ठे महति मुख्यानां गवां मध्ये यथा वृषः ॥	१०
स राक्षसेन्द्रः शुशुभे ताभिः परिवृतः स्वयम् । करेणुभिर्यथारण्ये परिकीर्णो महाद्विपः ॥	११
सर्वकामैरुपेतां च पानभूमिं महात्मनः । ददर्श कपिशार्दूलस्तस्य रक्षःपतेर्गृहे ॥	१२
मृगाणां महिषाणां च बराहाणां च भागशः । तत्र न्यस्तानि मांसानि पानभूमौ ददर्श सः ॥	१३
रौक्मेपु च विशालेषु भाजनेष्वर्धभक्षितान् । ददर्श कपिशार्दूलो मयूरान् कुक्कुटांस्तथा ॥	१४
बराहवाघ्रीणसकान् दधिसौवर्चलायुतान् । शल्यान् मृगमयूरांश्च हनुमानन्ववैक्षत ॥	१५
क्रकरान् विविधान् सिद्धांश्चकोरानर्धभक्षितान् । महिपानेकशल्यांश्च च्छागांश्च कृतनिष्ठितान् ॥	१६
लेहानुष्वावचान् पेयान् भोज्यानि विविधानि च । तथास्ल्लवणोत्तंसैर्विविधै रागषाडबैः ॥	१७
हारनूपुरकेयूरैरपविद्धैर्महाधनैः । पानभाजनविक्षिप्तैः फलैश्च विविधैरपि ॥	१८
कृतपुष्पोपहारा भूरधिकं पुष्यति श्रियम् । तत्र तत्र च विन्यस्तैः सुश्लिष्टैः शयनासनैः ॥	१९
पानभूमिर्विना वह्निं प्रदीप्तेवोपलक्ष्यते । बहुप्रकारैर्विविधैर्वरसंस्कारसंस्कृतैः ॥	२०
मांसैः कुशलसंयुक्तैः पानभूमिगतैः पृथक् । दिव्याः प्रसन्ना विविधाः सुराः कृतसुरा ^१ अपि ॥	२१
शर्करासवमाध्वीकपुष्पामवफलासवाः । वामचूर्णैश्च विविधैर्दृष्टास्तैस्तैः पृथक् पृथक् ॥	२२
संतता शुशुभे भूमिर्माल्यैश्च बहुसंस्थितैः । हिरण्मयैश्च विविधैर्भाजनैः स्फाटिकैरपि ॥	२३
जाम्बूनदमयैश्चान्यैः करकैरभिसंवृता । राजतेषु च कुम्भेषु जाम्बूनदमयेषु च ॥	२४
पानश्रेष्ठं तथा भूरि कपिस्तत्र ददर्श सः । सोऽपश्यच्छातकुम्भानि शीधोर्मणिमयानि च ॥	२५
राजतानि च पूर्णानि भाजनानि महाकपिः । कचिदर्धावशेषाणि कचिन् पीतानि सर्वशः ॥	२६
कचिन्नैव प्रपीतानि पानानि स ददर्श ह । कचिद्भक्ष्यांश्च विविधान् कचित् पानानि भागशः ॥	२७
कचिदन्नावशेषाणि पश्यन् वै विचचार ह । कचित् प्रभिन्नः करकैः कचिदालोलितैर्धटैः ॥	२८
कचित् संपृक्तमाल्यानि मूलानि च फलानि च । शयनान्यत्र नारीणां शुभ्राणि बहुधा पुनः ॥	२९
परस्परं समाश्लिष्य काश्चित् सुप्ता वराङ्गनाः । काश्चिच्च वस्त्रमन्यस्याः स्वपन्त्याः परिधाय च ॥	३०
आहत्य चाबला. सुप्ता निद्राबलपराजिताः । तासामुच्छ्वासवातेन बन्धं माल्यं च गात्रजम् ॥	३१
नात्यर्थं स्पन्दते चित्रं प्राप्यमन्दमिवानिलम् । चन्दनस्य च शीतस्य शीधोर्मधुरसस्य च ॥	३२
विविधस्य च माल्यस्य धूपस्य विविधस्य च । बहुधा मारुतस्तत्र गन्धं विविधमुद्रहन् ॥	३३
रसानां चन्दनानां च धूपानां चैव मूर्च्छितः । प्रववौ सुरभिर्गन्धो विमाने पुष्पके तदा ॥	३४

१. कृतसुराः कृत्रिमसुराः ।

इत्यन्तम् च. नास्ति ।

२. अन्यत्रापीत्यादि युक्तवाक्याभिधायि च

श्यामावदातास्तत्रान्याः काश्चित् कृष्णा वराङ्गनाः । काश्चित् काञ्चनवर्णाङ्गयः प्रमदा राक्षसालये ॥	
तासां निद्रावशत्वाच्च मदनेन च मूर्च्छितम् । पद्मिनीनां प्रसुप्तानां रूपमासीद्यथैव हि ॥	३६
एवं सर्वमशेषेण रावणान्तःपुरं कपिः । ददर्श सुमहातेजा न ददर्श च जानकीम् ॥	३७
निरीक्षमाणश्च तदा ताः स्त्रियः स महाकपिः । जगाम महतीं चिन्तां धर्मसाध्वसशङ्कितः ॥	३८
परदारारोधस्य प्रसुप्तस्य निरीक्षणम् । इदं खलु ममात्यर्थं धर्मलोपं करिष्यति ॥	३९
न हि मे परदारानां दृष्टिर्विषयवर्तिनी । अयं चात्र मया द्रष्टः परदारपरिग्रहः ॥	४०
तस्य प्रादुरभूच्चिन्ता पुनरन्या मनस्विनः । निश्चितैकान्तचित्तस्य कार्यनिश्चयदर्शिनी ॥	४१
कामं दृष्ट्वा मया सर्वा विश्वस्ता रावणस्त्रियः । न हि मे मनसः किञ्चिद्वैकृत्यमुपपद्यते ॥	४२
मनो हि हेतुः सर्वेषामिन्द्रियाणां प्रवर्तने । शुभाशुभास्ववस्थासु तच्च मे सुव्यवस्थितम् ॥	४३
नान्यत्र च मया शक्या वैदेही परिमार्गितुम् । स्त्रियो हि स्त्रीषु दृश्यन्ते सर्वथा परिमार्गणे ॥	४४
यस्य सत्त्वस्य या योनिस्तस्यां तत् परिमृग्यते । न शक्या प्रमदा नष्टा सृगीषु परिमार्गितुम् ॥	४५
तदिदं मार्गितं तावच्छुद्धेन मनसा मया । रावणान्तःपुरं सर्वं दृश्यते न च जानकी ॥	४६
देवगन्धर्वकन्याश्च नागकन्याश्च वीर्यवान् । अवेषमाणो हनुमान्नैवापश्यत जानकीम् ॥	४७
तामपश्यन् कपिस्तत्र पश्यंश्चान्या वरस्त्रियः । अपक्रम्य तदा वीरः प्रध्यातुमुपचक्रमे ॥	४८
स भूयस्तु परं श्रीमान् मारुतिर्यत्नमास्थितः । आपानभूमिमुत्सृज्य तां विचेतुं प्रचक्रमे ॥	४९

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहिताधाम्
सुन्दरकाण्डे पानभूमिर्विचयो नाम एकादशः सर्गः

द्वादशः सर्गः

हनुमद्विषादः

स तस्य मध्ये भवनस्य मारुतिर्लतागृहांश्चित्रगृहान्निशागृहान् ।
जगाम सीतां प्रति दर्शनोत्सुको न चैव तां पश्यति चारुदर्शनाम् ॥
स चिन्तयामास ततो महाकपिः प्रियामपश्यन् रघुनन्दनस्य ताम् ।
ध्रुवं न सीता ध्रियते^१ यथा न मे विचिन्वतो दर्शनमेति मैथिली ॥
सा राक्षसानां प्रवरेण जानकी^२ स्वशीलसंरक्षकतत्परा सती ।
अनेन नूनं प्रतिदुष्टकर्मणा हता भवेदार्यपथे वरे स्थिता ॥

विरूपरूपा विकृता विवर्चसो महानना दीर्घविरूपदर्शनाः ।	
समीक्ष्य सा राक्षसराजयोषितो भयाद्धिनष्टा जनकेश्वरात्मजा ॥	४
सीतामदृष्ट्वा ह्यनवाप्य पौरुषं विहृत्य कालं सह वानरैश्चिरम् ।	
न मेऽस्ति सुग्रीवसमीपगा गतिः सुतीक्ष्णदण्डो बलवांश्च वानरः ॥	५
दृष्टमन्तःपुरं सर्वं दृष्ट्वा रावणयोषितः । न सीता दृश्यते साध्वी वृथा जातो मम श्रमः ॥	६
किं नु मां वानराः सर्वे गतं वक्ष्यन्ति संगताः । गत्वा तत्र त्वया वीर किं कृतं तद्वदस्व नः ॥	७
अदृष्ट्वा किं प्रवक्ष्यामि तामहं जनकात्मजाम् । ध्रुवं प्रायमुपैष्यन्ति कालस्य व्यतिवर्तने ॥	८
किं वा वक्ष्यति वृद्धश्च जाम्बवानङ्गदश्च सः । गतं पारं समुद्रस्य वानराश्च समागताः ॥	९
अनिर्वेदः श्रियो मूलमनिर्वेदः परं सुखम् । अनिर्वेदो हि सततं सर्वार्थेषु प्रवर्तकः ॥	१०
करोति सफलं जन्तोः कर्म यत्तत् करोति सः । तस्मादनिर्वेदकरं यत्नं चेष्टेऽहमुत्तमम् ^२ ॥	११
भूयस्तावद्विचेष्यामि न यत्र विचयः कृतः । अदृष्टांश्च विचेष्यामि देशान् रावणपालितान् ॥	१२
आपानशाला विचितास्तथा पुष्पगृहाणि च । चित्रशालाश्च विचिता भूयः क्रीडागृहाणि च ॥	१३
निष्कुटान्तररथ्याश्च विमानानि च सर्वशः । इति संचिन्त्य भूयोऽपि विचेतुमुपचक्रमे ॥	१४
भूमीगृहांश्चैत्यगृहान् गृहातिगृहकानपि । उत्पतन्निष्पतंश्चापि तिष्ठन् गच्छन् पुनः पुनः ॥	१५
अपावृण्वंश्च द्वाराणि कपाटान्यवघाटयन् । प्रविशन्निष्पतंश्चापि प्रपतन्नुत्पतन्नपि ॥	१६
सर्वमप्यवकाशं स विचचार महाकपिः । चतुरङ्गुलमात्रोऽपि नावकाशः स विद्यते ॥	१७
रावणान्तःपुरे तस्मिन् यं कर्पिर्न जगाम सः । प्राकारान्तररथ्याश्च वेदिकाश्चैत्यसंश्रयाः ॥	१८
दीघिकाः पुष्करिण्यश्च सर्वं तेनावलोकितम् । राक्षस्यो विविधाकारा विरूपा विकृतास्तदा ॥	१९
दृष्ट्वा हनुमता तत्र न तु सा जनकात्मजा । रूपेणामप्रतिमा लोके वरा विद्याधरस्त्रियः ॥	२०
दृष्ट्वा हनुमता तत्र न तु राघवनन्दिनी । नागकन्या वरारोहाः पूर्णचन्द्रनिभाननाः ॥	२१
दृष्ट्वा हनुमता तत्र न तु सीता सुमध्यमा । प्रमथ्य राक्षसेन्द्रेण नागकन्या बलाद्धृताः ॥	२२
दृष्ट्वा हनुमता तत्र न सा जनकनन्दिनी । सोऽपदयंस्तां महाबाहुः पश्यंश्चान्या वरस्त्रियः ॥	२३
विषसाद मुहुर्धीमान् हनुमान् मारुतात्मजः । उद्योगं वानरेन्द्राणां पूवनं सागरस्य च ॥	२४
व्यर्थं वीक्ष्यानिलसुतदिचन्तां पुनरुपागमत् । अवतीर्य विमानाच्च हनुमान् मारुतात्मजः ॥	२५
चिन्तामुपजगामाथ शोकोपहतचेतनः ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

सुन्दरकाण्डे हनुमद्विपादो नाम द्वादशः सर्गः

त्रयादशः सर्गः

हनूमन्निर्बेदः

विमानान्तु सुसंक्रम्य प्राकारं हरिपुंगवः । हनुमान् वेगवानासीद्यथा विद्युद्गनान्तरे ॥	१
संपरिक्रम्य हनुमान् रावणस्य निवेशनम् ^१ । अदृष्ट्वा जानकीं सीतामब्रवीद्वचनं कपिः ॥	२
भूयिष्ठं लोलिता लङ्का रामस्य चरता प्रियम् । न हि पश्यामि वैदेहीं सीतां सर्वाङ्गशोभनाम् ॥	३
पल्वलानि तटाकानि सरांसि सरितस्तथा । नद्योऽनूपवनान्ताश्च दुर्गाश्च धरणीधराः ॥	४
लोलिता बसुधा सर्वा न तु पश्यामि जानकीम् । इह संपातिना सीता रावणस्य निवेशने ॥	५
आख्याता गृध्रराजेन न च पश्यामि तामहम् ^२ । किं नु सीताथ वैदेही मैथिली जनकात्मजा ॥	६
उपतिष्ठेत् विवशा रावणेन हता बलात् ^३ । क्षिप्रमुत्पततो मन्ये सीतामादाय रक्षसः ॥	७
बिभ्यतो रामबाणानामन्तरा पतिता भवेत् । अथवा ह्वियमाणायाः पथि सिद्धनिपेविते ॥	८
मन्ये पतितमार्याया हृदयं प्रेक्ष्य सागरम् । रावणस्योरुवेगेन भुजाभ्यां पीडितेन च ॥	९
तथा मन्ये विशालाक्ष्या त्यक्तं जीवितमार्यया । उपर्युपरि वा नूनं सागरं क्रमतस्तदा ॥	१०
विवेष्टमाना पतिता समुद्रे जनकात्मजा । आहो क्षुद्रं चानेन रक्षन्ती शीलमात्मनः ॥	११
अबन्धुर्भक्षिता सीता रावणेन तपरिवनी । अथवा राक्षसेन्द्रस्य पत्नीभिरस्तितंक्षणा ॥	१२
अदुष्टा दुष्टभावाभिर्भक्षिता सा भविष्यति । संपूर्णचन्द्रप्रतिमं पद्मपत्रनिभेक्षणम् ॥	१३
रामस्य ध्यायती बक्त्रं पञ्चत्वं कृपणा गता । हा राम लक्ष्मणेत्येवं हायोध्ये चेति मैथिली ॥	१४
विलप्य बहु वैदेही न्यस्तदेहा भविष्यति । अथवा निहिता मन्ये रावणस्य निवेशने ॥	१५
नूनं लालप्यते सीता पञ्जरस्थेव शारिका । जनकस्य सुता सीता ^४ रामपत्नी सुमध्यमा ^५ ॥	१६
कथमुत्पलपत्राक्षी रावणस्य वशं ब्रजेत् । विनष्टा वा प्रनष्टा वा मृता वा जनकात्मजा ॥	१७
रामस्य प्रियभार्यस्य न निवेदयितुं क्षमम् । निवेद्यमाने दोषः स्याद्दोषः स्यादनिवेदने ॥	१८
कथं नु खलु कर्तव्यं विषमं प्रतिभाति मे । अस्मिन्नेवं गते कार्यं प्राप्तकालं क्षमं च किम् ॥	१९
भवेदिति मतं भूयो हनूमान् प्रविचारयन् । यदि सीतामदृष्ट्वाहं वानरेन्द्रपुरीमितः ॥	२०
गमिष्यामि ततः को मे पुरुषार्थो भविष्यति । ममेदं लङ्कनं व्यर्थं सागरस्य भविष्यति ॥	२१
प्रवेशश्चैव लङ्काया राक्षसानां च दर्शनम् । किं मां वक्ष्यति सुग्रीवो हरयो वा समागताः ॥	२२
किष्किन्धां समनुप्राप्तं ^६ तौ वा दशरथात्मजौ । गत्वा तु यदि काकुत्स्थं वक्ष्यामि परमप्रियम् ॥	२३
न दृष्टेति मया सीता ततस्त्यक्ष्यति जीवितम् । परुषं दारुणं क्रूरं तीक्ष्णमिन्द्रियतापनम् ॥	२४

१. इदमर्षम् ग. नास्ति ।

२. न च सा दृश्यते नु किम् ति.

३. रावणं दुष्टचारिणम् च. छ.

४. कुले जाता ख. ग.

५. यशरिवनी ग.

६. समनुप्राप्तौ च. छ.

सीतानिमित्तं दुर्वाक्यं श्रुत्वा स न भविष्यति । तं तु कृच्छ्रगतं दृष्ट्वा पञ्चत्वगतमानसम् ॥ २५
भृशानुरक्तो मेधावी न भविष्यति लक्ष्मणः । विनष्टौ भ्रातरौ श्रुत्वा भरतोऽपि मरिष्यति ॥ २६
भरतं च मृतं दृष्ट्वा शत्रुघ्नो न भविष्यति । पुत्रान् मृतान् समीक्ष्याथ न भविष्यन्ति मातरः ॥ २७
कौसल्या च सुमित्रा च कैकेयी च न संशयः । कृतज्ञः सत्यसन्धश्च सुग्रीवः प्लवगाधिपः ॥ २८
रामं तथागतं दृष्ट्वा ततस्त्यक्ष्यति जीवितम् । दुर्मना व्यथिता दीना निरानन्दा तपस्विनी ॥ २९
पीडिता भर्तृशोकेन रुमा त्यक्ष्यति जीवितम् । वालिजेन तु दुःखेन पीडिता शोककर्षिता ॥ ३०
पञ्चत्वं च गते राक्षि तारापि न भविष्यति । मातापित्रोर्बिनाशेन सुग्रीवव्यसनेन च ॥ ३१
कुमारोऽप्यङ्गदः कस्माद्भारयिष्यति जीवितम् । भर्तृजेन तु दुःखेन ह्यभिभूता वनौकसः ॥ ३२
शिरांर्याभहनिष्यन्ति तलैर्मुष्टिभिरेव च । सान्त्वेनानुप्रदानेन मानेन च यशस्विना ॥ ३३
लालिताः कपिराजेन प्राणांस्त्यक्ष्यन्ति वानराः । न वनेषु न शैलेषु न निरोधेषु वा पुनः ॥ ३४
क्रीडामनुभविष्यन्ति समेत्य कपिकुञ्जराः । सपुत्रदाराः सामात्या भर्तृव्यसनपीडिताः ॥ ३५
शैलप्रेभ्यः पतिष्यन्ति भमेत्य त्रिषमेषु च । विपमुद्ग्रन्धनं वापि प्रवेशं ज्वलनस्य वा ॥ ३६
उपवासमथो शत्रु प्रचरिष्यन्ति वानराः । घोरमारोदनं मन्ये गते मयि भविष्यति ॥ ३७
इक्ष्वाकुकुलनाशश्च नाशश्चैव वनौकसाम् । सोऽहं नैव गमिष्यामि किष्किन्धां नगरीमितः ॥ ३८
न च शक्ष्याम्यहं द्रष्टुं सुग्रीवं मैथिलीं विना । मय्यगच्छति चेहस्थे धर्मात्मानौ महारथौ ॥ ३९
आशया तौ धरिष्येते वानराश्च मनस्विनः । हस्तादानो मुखादानो नियतो वृक्षमूलिकः ॥ ४०
वानप्रस्थो भविष्यामि ह्यदृष्ट्वा जनकात्मजाम् । सागरानूपजे देशे बहुमूलफलोदके ॥ ४१
चित्तां^१ कृत्वा प्रवेक्ष्यामि समिद्धमरणीसुतम् । उपविष्टस्य वा^२ 'सम्यग्लिङ्गिनं'^३ साधयिष्यतः ॥ ४२
शरीरं भक्षयिष्यान्ति वायसाः श्वापदानि च । इदं महर्षिर्भिवृष्टं निर्याणमिति मे मतिः ॥ ४३
सम्यगापः प्रवेक्ष्यामि न चेत् पश्यामि जानकीम् । सुजातमूला सुभगा कीर्तिमाला^४ यशस्विनी^५ ॥ ४४
प्रभग्ना चिररात्राय^५ मम सीतामपश्यतः । तापसो वा भविष्यामि नियतो वृक्षमूलिकः ॥ ४५
नेतः प्रतिगमिष्यामि तामदृष्ट्वासितेक्षणाम् । यदीतः प्रतिगच्छामि सीतामनधिगम्य ताम् ॥ ४६
अङ्गदः सह तैः सर्वैर्वानरैर्न भविष्यति । विनाशे बहवो दोषा जीवन् भद्राणि पश्यति ॥ ४७
तस्मात् प्राणान् धरिष्यामि ध्रुवो जीवति संगमः^५ । एवं बहुविधं दुःखं मनसा धारयन् मुहुः ॥ ४८

१. लिङ्गिनमिति; कार्येण लिङ्गिन गम्यमानं
सर्वेण कारणभूतं परमात्मानं साधयिष्यतः प्राप्स्यत
इत्यर्थः । प्राणादिलिङ्गिनं जीवं शरीरान्मोचयिष्यत इति
दु व्याख्यातारः ।

२. शोभमाना ।

१. चित्तिम् ति.

२. सम्यग्लिङ्गिनीम् गो. ति. पाठान्तरम् ।

३. कीर्तिवली ग.

४. चिररात्रीवन् च. छ.

५. जीवितसंगमः ष.

नाध्यगच्छत्तदा पारं शोकस्य कपिकुञ्जरः । ततो विक्रममासाद्य धैर्यवान् कपिकुञ्जरः ^१ ॥	४९
रावणं वा वधिष्यामि दशग्रीवं महाबलम् । काममस्तु हृता सीता प्रत्याचीर्णं भविष्यति ॥	५०
अथवैनं समुत्क्षिप्य उपर्युपरि सागरम् । रामायोपहरिष्यामि प.ज्ञं पशुपतेरिव ॥	५१
इति चिन्तां समापन्नः सीतामनधिगम्य ताम् । ध्यानशोकपरीतात्मा चिन्तयामास वानरः ॥	५२
यावन् सीतां हि पश्यामि रामपत्नीं यशस्विनीम् । तावदेतां पुरीं लङ्कां विचिनोमि पुनः पुनः ॥	५३
संपातिवचनाञ्चापि रामं यद्यानयाम्यहम् । अपश्यन् राघवो भार्या निर्दहेत् सर्ववानरान् ॥	५४
इहैव नियताहारो वत्स्यामि नियतेन्द्रियः । न मत्कृते विनश्येयुः सर्वे ते नरवानराः ॥	५५
अशोकवनिका चेयं दृश्यते या महाद्रुमा । इमामभिगमिष्यामि न हीयं विचिता मया ॥	५६
वसून् रुद्रांस्तथादित्यानश्विनौ मरुतोऽपि च । नमस्कृत्वा गमिष्यामि रक्षसां शोकवर्धनः ॥	५७
जित्वा तु राक्षसान् सर्वानिश्वाकुकुलनन्दिनीम् । संप्रदास्यामि रामाय यथा सिद्धिं तपरिवने ॥	५८
स मुहूर्तमिव ध्यात्वा चिन्तावप्रथितेन्द्रियः । उदतिष्ठन्महातेजा हनूमान् मारुतात्मजः ॥	५९

नमोऽस्तु रामाय सलक्ष्मणाय देव्यै च तस्यै जनकात्मजायै ।

नमोऽतु रुद्रेन्द्रयमानिलेभ्यो नमोऽस्तु चन्द्रार्कमरुद्रणेभ्यः ॥ ६०

स तेभ्यस्तु नमस्कृत्वा मुग्धीवाय च मारुतिः । दिशः सर्वाः समालोक्य ह्यशोकवनिकां प्रति ॥	६१
स गत्वा मनसा पूर्वमशोकवनिकां शुभाम् । उत्तरं चिन्तयामास वानरो मारुतात्मजः ॥	६२
ध्रुवं तु रक्षोबहुला भविष्यति वनाकुला । अशोकवनिकाचिन्त्या ^२ सर्वसंस्कारसंस्कृता ॥	६३
रक्षिणश्चात्र विहिता नूनं रक्षन्ति पादपान् । भगवानपि सर्वात्मा नातिक्षोभं प्रवाति वै ॥	६४
संक्षिप्तोऽयं मयात्मा च रामार्थं रावणस्य च । सिद्धिं मे संविधास्यन्ति देवाः सर्षिगणारित्वह ॥	६५
ब्रह्मा स्वयंभूर्भगवान् देवाश्चैव दिशन्तु मे । सिद्धिमग्निश्च वायुश्च पुरुहूतश्च वज्रभृत् ॥	६६
वरुणः पाशहस्तश्च सोमादित्यौ तथैव च । अश्विनौ च महात्मानौ मरुतः ^३ सर्व एव च ॥	६७
सिद्धिं सर्वाणि भूतानि भूतानां चैव यः प्रभुः । दास्यन्ति मम ये चान्ये ह्यदृष्टाः पथि गोचराः ॥	६८

^१तदुन्नसं पाण्डुरदन्तमव्रणं शुचिरिमतं पद्मपलाशलोचनम् ।

द्रक्ष्ये तदार्यावदनं कदा न्वहं प्रसन्नताराधिपतुल्यदर्शनम् ॥ ६९

१. तत् तन्मादित्यर्थः, अतो न पुनरुक्तिः ।

पुण्या पुना.

१. इदमर्थम् च. छ. नास्ति ।

३. शर्वः प्र.

२. चिन्त्या गो.

क्षुद्रेण पापेन नृशंसकर्मणा सुदारुणालंकृतवेषधारिणा ।

बलाभिभूता ह्यबला तपस्विनी कथं नु मे दृष्टिपथेऽद्य सा भवेत् ॥

७०

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रंकायां संहितायाम्

सुन्दरकाण्डे हनूमन्निवेदो नाम त्रयोदशः सर्गः

चतुर्दशः सर्गः

अगोकवनिकाविचयः

स मुहूर्तमिव ध्यात्वा मनसा चाधिगम्य ताम् । अवप्लुतो महातेजाः प्राकारं तस्य वेश्मनः ॥	१
स तु संदृष्टसर्वाङ्गः प्राकारस्थो महाकपिः । पुष्पिताम्रान् वसन्तादौ ददर्श विविधान् द्रुमान् ॥	२
सालानशोकान् भव्यांश्च चम्पकांश्च मुपुष्पितान् । उदालकाभ्रागवृक्षांश्चूतान् कपिमुखानपि ॥	३
अथाम्रवनसंछन्नां लताशनममावृताम् । ज्यामुक्त इव नाराचः पुप्लुवे वृक्षवाटिकाम् ॥	४
स प्रविश्य विचित्रां तां विहगैरभिनादिताम् । राजतैः काञ्चनैश्चैव पादपैः सर्वतो वृताम् ॥	५
विहगैर्भृगमङ्गैश्च विचित्रां चित्रकाननाम् । उदिनादित्यसंकाशां ददर्श हनुमान् कपिः ॥	६
वृतां नानाविधैर्ध्वक्षैः पुष्पोपगफलोपगैः । कोकिलैर्भृङ्गराजैश्च मत्तैर्नित्यनिषेविताम् ॥	७
प्रहृष्टमनुजे काले मृगपक्षिसमाकुले । मत्तबर्हिणसंवृष्टां नानाद्विजगणायुताम् ॥	८
मार्गमाणो वरारोहां राजपुत्रीमनिन्दिताम् । सुखप्रसुप्तान् विहगान् बोधयामास वानरः ॥	९
उत्पन्नद्विद्विजगणैः पक्षैः सालाः समाहताः । अनेकवर्णां विविधां मुमुचुः पुष्पवृष्टयः ॥	१०
पुष्पावकीर्णः शुशुभे हनुमान् मारुतात्मजः । अशोकवनिकामध्ये यथा पुष्पमयो गिरिः ॥	११
दिशः सर्वाः प्रधावन्तं वृक्षपण्डगतं कपिम् । दृष्ट्वा सर्वाणि भूतानि वसन्त इति मेनिरे ॥	१२
वृक्षेभ्यः पतितैः पुष्पैरवकीर्णां पृथग्विधैः । रराज वसुधा तत्र प्रमदेव विभूषिता ॥	१३
तरस्विना ते तरवस्तरसाभिप्रकम्पिताः । कुसुमानि विचित्राणि मुमुचुः कपिना तदा ॥	१४
निर्धूतपत्रशिखराः शीर्णपुष्पफला द्रुमाः । निक्षिप्तवस्त्राभरणा धूर्ता इव पराजिताः ॥	१५
हनूमता वेगवता कम्पितास्ते नगोत्तमाः । पुष्पपर्णफलान्याशु मुमुचुः पुष्पशालिनः ॥	१६
विहङ्गमङ्गैर्हीनास्ते स्कन्धमात्राश्रया द्रुमाः । बभूवुरगमाः सर्वे मारुतेनेव निर्धुताः ॥	१७
निर्धूतकेशी युवतिर्यथा मृदितवर्णका । निष्पीतशुभदन्तोष्ठी नखैर्दन्तैश्च विक्षता ॥	१८
तथा लाङ्गूलहस्तैश्च चरणाभ्यां च मर्दिता । बभूवाशोकवनिका प्रभग्नवरपादपा ॥	१९
महालतानां दामानि व्यधमत्तरसा कपिः । यथा प्रावृषि चिन्ब्यस्य मेघजालानि मारुतः ॥	२०
स तत्र मणिभूमीश्च राजतीश्च मनोरमाः । तथा काञ्चनभूमीश्च ददर्श विचरन् कपिः ॥	२१

प्रवालकृतसोपानं तप्तकाञ्चनवेदिकम् । मुष्णन्तमिव चक्षुषि द्योतमानमिव श्रिया ॥	१७
विमलं प्रांशुभावत्वादुल्लिखन्तमिवाम्बरम् । ततो मलिनसंबीतां राक्षसीभिः समावृताम् ॥	१८
उपवासकृशां दीनां निःश्वसन्तीं पुनः पुनः । ददर्श शुक्लपक्षादौ चन्द्ररेखामिवामलाम् ॥	१९
मन्दं प्रख्यायमानेन रूपेण रुचिरप्रभाम् । पिनद्धां धूमज्जालेन शिखामिव विभावसोः ॥	२०
पीतेनैकेन संबीतां छिष्टेनोत्तमवाससा । सपङ्कामनलंकारां विपद्भामिव पद्मिनीम् ॥	२१
ब्रीडितां दुःखसंतप्तां मरिम्बानां तपस्विनीम् । ग्रहेणाङ्गारकेणेव पीडितामिव रोहिणीम् ॥	२२
अश्रुपूर्णमुखीं दीनां कृशामनशनेन च । शोकध्यानपरां दीनां ^१ नित्यं दुःखपरायणाम् ॥	२३
प्रियं जनमपश्यन्तीं पश्यन्तीं राक्षसीगणम् । स्वगणेन मृगीं हीनां श्वगणाभिवृतामिव ॥	२४
नीलनागाभया वेण्या जघनं गतयैकया । नीलया नीरदापाये वनराज्या महीमिव ॥	२५
सुखार्हां दुःखसंतप्तां व्यसनानामकोविदाम् । तां समीक्ष्य विशालाक्षीमधिकं मलिनां कृशाम् ॥	२६
तर्कयामास सीतेति कारणैरुपपादिभिः । ह्रियमाणा तदा तेन रक्षसा कामरूपिणा ॥	२७
यथारूपा हि दृष्टा वै तथारूपेयमङ्गना । पूर्णचन्द्रानतां सुभ्रं चारुवृत्तपयोधराम् ॥	२८
कुर्वती प्रभया देवीं सर्वा विर्तिमिरा दिशः । तां नीलकेशीं विम्बोष्ठीं सुमध्यां सुप्रतिष्ठिताम् ॥	२९
सीतां पद्मपलाशाक्षीं मन्मथस्य रतिं यथा । इष्टां सर्वस्य जगतः पूर्णचन्द्रप्रभामिव ॥	३०
भूमौ सुतनुमासीनां नियतामिव तापसीम् । निःश्वासबहुलां भीरुं भुजगेन्द्रवधूमिव ^२ ॥	३१
शोकजालेन ^३ महता विततेन न राजतीम् । संसक्तां धूमज्जालेन शिखामिव विभावसोः ॥	३२
तां स्मृतीमिव संदिग्धामृद्धिं निपतितामिव । विहृतामिव च श्रद्धामाशां प्रतिहृतामिव ॥	३३
सोपसर्गा यथा सिद्धिं बुद्धिं सकलुषामिव । अभूतेनापवादेन कीर्तिं निपतितामिव ॥	३४
रामोपरोधव्यथितां रक्षोहरणकर्षिताम् । अबलां मृगशाबाक्षीं वीक्षमाणां ^४ समन्ततः ॥	३५
बाष्पाम्बुपरिपूर्णेन कृष्णवक्राक्षिपक्ष्मणा । वदनेनाप्रसन्नेन निःश्वसन्तीं पुनः पुनः ॥	३६
मलपङ्कधरां दीनां मण्डनार्हाममण्डिताम् । प्रभां नक्षत्रराजस्य कालमेघैरिवावृताम् ॥	३७
तस्य संदिदिहे बुद्धिर्मुहुः सीतां निरीक्ष्य तु । आम्नायानामयोगेन विद्यां प्रशिथिलामिव ॥	३८
दुःखेन वुबुधे सीतां हनुमाननलंकृताम् । संस्कारेण यथा हीनां वाचमर्थान्तरं गताम् ॥	३९
तां समीक्ष्य विशालाक्षीं राजपुत्रीमनिन्दिताम् । तर्कयामास सीतेति कारणैरुपपादिभिः ॥	४०
वैदेह्या यानि चाङ्गेषु तदा रामोऽन्वकीर्तयत् । तान्याभरणजालानि "गात्रशोभीन्यलक्षयत् ॥	४१
सुकृतौ कर्णवेष्टौ च श्वदंष्ट्रौ च सुसंस्थितौ । मणिविद्रुमचित्राणि हस्तेष्वभरणानि च ॥	४२
श्यामानि चिरयुक्तत्वात्तथा संस्थानवन्ति च । तान्येवैतानि मन्येऽहं यानि रामोऽन्वकीर्तयत् ॥	४३

१. कृशामित्यादि दीनामित्यन्तं घ. नास्त ।

४. ततस्ततः झ. ञ.

२. इदमर्थम् ग. नारित ।

५. शास्त्राशोभानि च, छ.

३. केशपाशेन ग.

तत्र यान्यवहीनानि तान्यहं नोपलक्ष्ये । यान्यस्या नावहीनानि तानीमानि न संशयः ॥	४४
पीतं कनकपट्टाभं स्रस्तं तद्वसनं शुभम् । उत्तरीयं नगासक्तं तदा दृष्टं प्रवङ्गमैः ॥	४५
भूषणानि विचित्राणि दृष्टानि धरणीतले । अनयैवापविद्धानि स्वनवन्ति महान्ति च ॥	४६
इदं चिरगृहीतत्वाद्दसनं छिष्टवत्तरम् । तथापि नूनं तद्वर्णं तथा श्रीमद्यथेतरत् ॥	४७
इयं कनकवर्णाङ्गी रामस्य महिषी प्रिया । प्रनष्टापि सती यास्य मनसो न प्रणश्यति ॥	४८
इयं सा यत्कृते रामश्चतुर्भिः परितप्यते । कारुण्येनानृशंस्येन शोकेन मदनेन च ॥	४९
स्त्री प्रनष्टेति कारुण्यादाश्रितेत्यानृशंस्यतः । पत्नी नष्टेति शोकेन प्रियेति मदनेन च ॥	५०
अस्या देव्या यथा रूपमङ्गप्रत्यङ्गसौष्ठवम् । रामस्य च यथारूपं तस्येयमसितेक्षणा ॥	५१
अस्या देव्या मनस्तस्मिंस्तस्य चास्यां प्रतिष्ठितम् । तेनेयं स च धर्मात्मा मुहूर्तमपि जीवति ॥	५२
दुष्करं कृतवान् रामो हीनो यदनया प्रभुः । धारयत्यात्मनो देहं न शोकेनावसीदति ॥	५३
एवं सीतां तदा दृष्ट्वा हृष्टः पवनसंभवः । जगाम मनसा रामं प्रशंसं च तं प्रभुम् ॥	५४

इत्यापि श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे सीतोपलम्भो नाम पञ्चदशः सर्गः

षोडशः सर्गः

हनूमत्परीतापः

प्रशस्य तु प्रशस्तव्यां सीतां तां हरिपुंगवः । गुणाभिरामं रामं च पुनश्चिन्तापरोऽभवत् ॥	१
स मुहूर्तमिव ध्यात्वा बाष्पपर्याकुलेक्षणः । सीतामाश्रित्य तेजस्वी हनुमान् विललाप ह ॥	२
मान्या गुरुविनीतस्य लक्ष्मणस्य गुरुप्रिया । यदि सीतापि दुःखार्ता कालो हि दुरतिक्रमः ॥	३
रामस्य व्यवसायज्ञा लक्ष्मणस्य च धीमतः । नात्यर्थं क्षुभ्यते देवी गङ्गेव जलदागमे ॥	४
तुल्यशीलवयोवृत्तां तुल्याभिजनलक्षणाम् । राघवोऽर्हति वैदेहीं तं चेत्यमसितेक्षणा ॥	५
तां दृष्ट्वा नवहेमाभां लोककान्तामिव श्रियम् । जगाम मनसा रामं वचनं चेदमब्रवीत् ॥	६
अस्या हेतोर्विशालाक्ष्या हतो वाली महाबलः । रावणप्रतिमो वीर्यं कबन्धश्च निपातितः ॥	७
विराधश्च हतः संख्ये राक्षसो भीमविक्रमः । वने रामेण विक्रम्य महेन्द्रेणैव शम्बरः ^१ ॥	८
चतुर्दश सहस्राणि रक्षसां भीमकर्मणाम् । निहतानि जनस्थाने शरैरग्निशिखोपमैः ॥	९

१. शम्बरोऽयं मन्मथहतादन्यः काश्चिदसुर- इमा मत्तकाशिनीम् । सीता विना महाबलमुहूर्तमपि शति तिलकः । जीवति ॥—इति च. छ.

२. अस्यानन्तरम्—दुष्करं कृतं रामो य

खरश्च निहतः संख्ये त्रिशिराश्च निपातितः । दूषणश्च महातेजा रामेण विदितात्मना ॥	१०
पेश्वर्यं वानराणां च दुर्लभं वालिपालितम् । अस्या निमित्ते सुग्रीवः प्राप्तवाँल्लोकसत्कृतम् ॥	११
सागरश्च मया क्रान्तः श्रीमान्नदनदीपतिः । अस्या हेतोर्विशालाक्ष्याः पुरी चेयं निरीक्षिता ॥	१२
यदि रामः समुद्रान्तां मेदिनीं परिघर्तयेत् । अस्याः कृते जगच्चापि युक्तमित्येव मे मतिः ॥	१३
राज्यं वा त्रिषु लोकेषु सीता वा जनकात्मजा । त्रैलोक्यराज्यं सकलं सीताया नाप्नुयात् कलाम् ॥१४	
इयं सा धर्मशीलस्य मैथिलस्य महात्मनः । सुता जनकराजस्य सीता भर्तृदृढव्रता ॥	१५
उत्थिता मेदिनीं भित्त्वा क्षेत्रे हलमुखक्षते । पद्मरेणुनिभैः कीर्णां शुभैः केदारपांसुभिः ॥	१६
विक्रान्तस्यार्यशीलस्य संयुगेष्वनिवर्तिनः । स्नुषा दशरथस्यैषा ज्येष्ठा राज्ञो यशस्विनी ^१ ॥	१७
धर्मज्ञस्य कृतज्ञस्य रामस्य विदितात्मनः । इयं सा दयिता भार्या राक्षसीवशमागता ॥	१८
मवान् भोगान् परित्यज्य भर्तृस्नेहबलात्कृता । अचिन्तयित्वा दुःखानि प्रविष्टा निर्जनं वनम् ॥ १९	
संतुष्टा फल्गुमूलेन भर्तृशुश्रूषणे रमा । या परां भजते प्रीतिं वनेऽपि भवने यथा ॥	२०
सेयं कनकवर्णाङ्गी नित्यं मुस्मितभाषिणी । सहते यातनामेतामनर्थानामभागिनी ॥	२१
इमां तु शीलमंपन्नां द्रष्टुमिच्छति ^२ राघवः । रावणेन प्रमथितां प्रपामिव पिपासितः ॥	२२
अस्या नूनं पुनर्लाभाद्वाघवः प्रीतिमेष्यति । राजा राज्यात् परिभ्रष्टः पुनः प्राप्येव मेदिनीम् ॥ २३	
कामभोगैः परित्यक्ता हीना बन्धुजनेन च । धारयत्यात्मनो देहं तत्समागमकाङ्क्षिणी ^३ ॥	२४
नेपा पश्यति राक्षस्यो नेमान् पुष्पफलद्रुमान् । एकस्थहृदया नूनं राममेवानुपश्यति ॥	२५
भर्ता नाम परं नार्या भूषणं भूषणादपि । एषा विरहिता तेन भूषणार्हा न शोभते ॥	२६
दुष्करं कुरुते रामो हीनो यदनया प्रभुः । धारयत्यात्मनो देहं न दुःखेनावसीदति ॥	२७
इमामसितकेशान्तां शनपत्रनिभेक्षणाम् । सुखार्हा दुःखितां दृष्ट्वा ममापि व्यथितं मनः ॥	२८

क्षितिक्षमा पुष्करसंनिभाक्षी या रक्षिता राघवलक्ष्मणाभ्याम् ।

सा राक्षसीभिर्विकृतेक्षणाभिः संरक्ष्यते संप्रति वृक्षमूले ॥ २९

हिमहतनर्लिनीव नष्टशोभा व्यसनपरम्परयातिपीड्यमाना ।

सहचररहितेव चक्रवाकी जनकसुता कृपणां दशां प्रपन्ना ॥ ३०

अस्या हि पुष्पावनताप्रशाखाः शोकं दृढं वै जनयन्त्यशोकाः ।

हिमव्यपायेन च^१ शीतरश्मिरभ्युत्थितो नैकसहस्ररश्मिः ॥ ३१

१. अस्तु रश्मिः शीतरश्मिश्च तस्याः शोकं २. अहंति च. छ.
जनयन्तीत्यन्वयः । मन्दरश्मिः गो. ३. लालसा प्र.
१. यशस्विनः ख.

इत्येवमर्थं कपिरन्ववेक्ष्य सीतेयमित्येव निविष्टबुद्धिः ।

संश्रित्य तरिमन्निषसाद् वृक्षे बली हरिणामृषभस्तरस्वी ॥

३२

इत्यार्षे श्रीमद्रामायणे बाल्मीकीये आदिकाव्ये चतुर्बिंशतिसहस्रिकाया सहितायाम्
सुन्दरकाण्डे हनूमत्परीतापो नाम षोडशः सर्गः

सप्तदशः सर्गः

राक्षसीपरिवारः

ततः कुमुदपण्डाभो निर्मलो निर्मलं स्वयम् । 'प्रजगाम नभश्चन्द्रो हंसो नीलमित्रोदकम् ॥	१
माचिन्वमिव कुर्वन् स प्रभया निर्मलप्रभः । चन्द्रमा रश्मिभिः शीतैः सिपेवे पवनात्मजम् ॥	२
स ददर्श ततः सीतां पूर्णचन्द्रनिभाननाम् । शोकभारैरिव न्यस्तां भारैर्नावमिवाम्भस्मि ॥	३
दिदृशमाणो वैदेहीं हनुमान् पवनात्मजः । स ददर्शाविदूरस्था राक्षसीर्घोरदर्शनाः ॥	४
एकाक्षीमेककर्णा च कर्णप्रावरणां तथा । अकर्णां शङ्कुकर्णां च मस्तकोच्छ्रामनासिकाम् ॥	५
अतिकायोत्तमाङ्गीं च तनुदीर्घशिरोधराम् । ध्वस्तकेशीं तथाकेशीं केशकम्बलधारिणीम् ॥	६
लम्बकर्णललाटां च लम्बोदरपयोधराम् । लम्बोष्ठीं चुवुकोष्ठीं च लम्बास्यां लम्बजानुकाम् ॥	७
ह्रस्वां दीर्घां तथा कुञ्जां विकटां वामनां तथा । करालां भुम्रवक्त्रां च पिङ्गाक्षीं विकृताननाम् ॥	८
विकृताः पिङ्गलाः कालीः क्रोधनाः कलहप्रियाः । कालायसमहाशूलकूटमुद्गरधारिणीः ॥	९
वराहमृगशार्दूलमहिपाजशिवामुखीः । गजोष्ट्रहृयपादीश्च निखातशिरसोऽपराः ॥	१०
एकहस्तैकपादाश्च स्वरकर्ण्यश्चकर्णिकाः । गोकर्णीर्हस्तिकर्णीश्च हरिकर्णीस्तथापराः ॥	११
अनामा अतिनासाश्च तिर्यङ्नासा विनासिकाः । गजसंनिभनासाश्च ललाटोच्छ्रामनासिकाः ॥	१२
हस्तिपादा महापादा गोपादाः पादचूलिकाः ^१ । अतिमात्रशिरोघ्नीवा अतिमात्रकुचोदरीः ॥	१३
अतिमात्रास्यनेत्राश्च दीर्घजिह्वानखास्तथा ^२ । अजामुखीर्हरितमुखीर्गोमुखीः सूकरीमुखीः ॥	१४

1. प्रजगामति; नभोमध्यादपरं भागमव- प्रथमदिवसे रात्रेरतुये यामे अशोकवनिका प्रविश्य
रुगेहेत्यर्थः । हनुमतो लङ्काप्रवेशमय एव हि चन्द्रोदय रात्रिशेषं ततः परं कृत्स्नमहश्च राक्षसीनां दर्शनपरिहागय
उक्तः—'चन्द्रोऽपि माचिन्वमिवास्य कुर्वस्तारागणैर्मध्य- शिशपावृक्ष एव लीनोऽतिवाहयामास । द्वितीयस्या
गता विराजन्' इति । तागगणमध्यावस्थानादधिकं रात्रौ मवृत्तस्यार्थं जातस्य वर्णनम्—'ततः कुमुदपण्डाभः'
विराजमान इत्यर्थः । रावणान्तःपुरप्रवेशश्च अर्धरात्र- इत्यादीनि योजनीयम् । ईदृशेषु विचारेषु विस्तरः
इत्युक्तम्—'ततः स मध्यगतमशुमन्तम्' इत्यादिना । उपोद्घाते द्रष्टव्यः ॥
तस्मात् रात्रेरन्तमयामेऽशोकवनप्रवेश इति द्रष्टव्यम् । १. इदमर्थम् ग. नास्ति ।
तिलके तु— प्रजगामेति उदितश्चन्द्रमा नभसः किञ्चि- २. दीर्घजिह्वानानास्तथा पुना.

दुपरिभागं प्राप्त इत्यर्थ इति व्याख्यातम् । तत्र

हयोष्ट्रखरवक्त्राश्च राक्षसीघोरदर्शनाः । शूलमुद्गरहस्ताश्च क्रोधनाः कलहप्रियाः ^१ ॥	१५
कराला धूम्रकेशीश्च राक्षसीर्विकृताननाः । पिबन्तीः सततं पानं सदा मांससुराप्रियाः ॥	१६
मांसशोणितदिग्धाङ्गीर्मांसशोणितभोजनाः । ता ददर्श कपिश्रेष्ठो रोमहर्षणदर्शनाः ॥	१७
स्कन्धवन्तमुपासीनाः परिवार्य वनस्पतिम् । तस्याघस्ताश्च तां देवीं राजपुत्रीमनिन्दिताम् ॥	१८
लक्ष्यामास लक्ष्मीवान् हनुमाञ्जनकात्मजाम् । निष्प्रभां शोकसंतप्तां मलसंकुलमूर्धजाम् ॥	१९
क्षीणपुण्यां च्युतां भूमौ तारां निपतितामिव । चारित्रव्यपदेशाढ्यां भर्तृदर्शनदुर्गताम् ॥	२०
भूषणैरुत्तमैर्हीनां भर्तृवात्सल्यभूषणाम् । राक्षसाधिपसंरुद्धां बन्धुभिश्च विनाकृताम् ॥	२१
वियूथां सिंहसंरुद्धां बद्धां गजवधूमिव । चन्द्ररेखां पयोदान्ते शारदाभ्रैरिवावृताम् ॥	२२
छिष्टरूपामसंस्पर्शादयुक्तामिव बल्लकीम् । सीतां भर्तृवशे युक्तामयुक्तां राक्षसीवशे ॥	२३
अशोकवनिकामध्ये शोकसागरमाप्लुताम् । ताभिः परिवृतां तत्र सप्रहामिव रोहिणीम् ॥	२४
ददर्श हनुमान् देवीं लतामकुसुमामिव । सा मलेन च दिग्धाङ्गी वपुषा चाप्यलंकृता ॥	२५
मृणाली पङ्कदिग्धेव विभाति न विभाति च । मलिनेन च वल्लेण परिच्छिद्यं भामिनीम् ॥	२६
संवृतां मृगशाबाक्षीं ददर्श हनुमान् कपिः । 'तां देवीं दीनवदनामदीनां भर्तृतेजसा ॥	२७
रक्षितां स्वेन शीलेन सीतामसितलोचनाम् । तां दृष्ट्वा हनुमान् सीतां मृगशाबनिभेक्षणाम् ॥	२८
मृगकन्यामिव त्रस्तां वीक्षमाणां समन्ततः । दहन्तीमिव निश्चासैर्वृक्षान् पल्लवधारिणः ॥	२९
सङ्गतमिव शोकानां दुःखस्योर्मिबिबोत्थिताम् । तां क्षामां ^२ सुविभक्ताङ्गीं विनाभरणशोभिनीम् ॥३०	
प्रहर्षमतुलं लेभे मारुतिः प्रेक्ष्य मैथिलीम् । हर्षजानि च सोऽश्रूणि तां दृष्ट्वा मदिरेक्षणाम् ॥	३१
मुमोच हनुमांस्तत्र नमश्चक्रे च राघवम् । नमस्कृत्वा स रामाय लक्ष्मणाय च वीर्यावान् ॥	३२
सीतादर्शनसंहृष्टो हनुमान् संवृतोऽभवत् ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसर्वात्मिकाया संहितायाम्
सुन्दरकाण्डे राक्षसीपरिवारे नाम सप्तदशः सर्गः

अष्टादशः सर्गः

रावणः गमनम्

तथा विप्रेक्षमाणस्य वनं पुष्पितपादपम् । विचिन्वतश्च वैदेहीं किञ्चिच्छेषा निशाभवत् ॥	१
षडङ्गवेदविदुषां क्रतुप्रवरयाजिनाम् । शुश्राव ब्रह्मघोषांश्च विरात्रे ब्रह्मरक्षसाम् ॥	२

1. ता दृष्ट्वाति ; इदमुपरितनेषु सीतावि- दर्शने प्रत्येकमेकैकां विशेषणांशः तस्य गोचरो बभूवति ।
शेषणेषु प्रत्येकमभिभवध्यं । एतत्सूचनायमेव चावमाने १. इदमर्थम् क. नास्ति ।
तां प्रेक्ष्य मैथिलीमिति पुनः प्रयोगः । एतदुक्तं भवति, २. क्षामाम् च. समाम् छ,
बहून् वारान् मारुतिः सीतां ददर्श । एकैकस्मिन्

अथ मङ्गलवादित्रैः शब्दैः श्रोत्रमनोहरैः । प्राबुध्यत महाबाहुर्दशग्रीवो महाबलः ॥	३
विबुध्य तु यथाकालं राक्षसेन्द्रः प्रतापवान् । स्रस्तमाल्याम्बरधरो वैदेहीमन्वचिन्तयत् ॥	४
भृशं नियुक्तस्तस्यां च मदनेन मदोक्तः । न स तं राक्षसः कामं शशाकात्मनि गूहितुम् ॥	५
स सर्वाभरणैर्युक्तो विभ्रच्छिष्यमनुत्तमाम् । तां नगैर्बहुभिर्जुष्टां सर्वपुष्पफलोपगैः ॥	६
वृतां पुष्करिणीभिश्च नानापुष्पोपशोभिताम् । सदासदैश्च विहगैर्विचित्रां परमाद्भुतैः ॥	७
ईहामृगैश्च विविधैर्जुष्टां दृष्टिमनोहरैः । बीथीः संप्रेक्षमाणश्च मणिकाञ्चनतोरणाः ॥	८
नानामृगगणाकीर्णां फलैः प्रपतितैर्वृताम् । अशोकवनिकामेव प्राविशत् संततद्रुमाम् ॥	९
अङ्गनाः शतमात्रं तु तं व्रजन्तमनुव्रजन् । महेन्द्रमिव ^१ पौलस्त्यं देवगन्धर्वयोषितः ॥	१०
दीपिकाः काञ्चनीः काश्चिज्जगृहस्तत्र योषितः । बालव्यजनहस्ताश्च तालवृन्तानि चापराः ॥	११
काञ्चनैरपि भृङ्गारैर्जुष्टः सलिलमप्रतः । मण्डलाग्रा बृसीश्चैव ^२ गृह्यान्याः पृष्ठतो ययुः ॥	१२
काचिद्रत्नमयीं स्थालीं ^३ पूर्णां पानस्य भामिनी । दक्षिणा दक्षिणेनैव ^४ तदा जग्राह पाणिना ॥	१३
राजहंसप्रतीकाशं छत्रं पूर्णशशिप्रभम् । सौवर्णदण्डमपरा गृहीत्वा पृष्ठतो ययौ ॥	१४
निद्रामदपरीताक्ष्यो रावणस्योत्तमाः स्त्रियः । अनुजग्मुः पतिं वीरं घनं विद्युलता इव ॥	१५
व्याधि द्वहारकेयूराः समामृदितवर्णकाः । समागलितकेशान्ताः सस्वेदवदनास्तथा ॥	१६
घूर्णन्त्यो मदशेषेण निद्रया च शुभाननाः । स्वेदछिष्टाङ्गकुसुमाः सुमाल्याकुलमूर्धजाः ॥	१७
प्रयान्तं नैऋतपतिं नार्यो मदिरलोचनाः । बहुमानाश्च कामाश्च प्रिया भार्यास्तमन्वयुः ॥	१८
स च कामपराधीनः पतिस्तासां महाबलः । सीतासक्तमना मन्दो मदाश्चित्गतिर्बभौ ॥	१९
ततः काञ्चीनिनादं च नूपुराणां च निःस्वनम् । शुश्राव परमस्त्रीणां स कपिर्मारुतात्मजः ॥	२०
तं चाप्रतिमकर्माणमचिन्त्यबलपौरुषम् । द्वारदेशमनुप्राप्तं ददर्श हनुमान् कपिः ॥	२१
दीपिकाभिरनेकाभिः समन्तादवभासितम् । गन्धतैलावसिक्ताभिर्ध्रियमाणाभिरप्रतः ॥	२२
कामदर्पमदैर्युक्तं जिह्वताम्रायतेक्षणम् । समक्षमिव कन्दर्पमपविद्धशरासनम् ॥	२३
मथितामृतफेनाभमरजो वस्त्रमुत्तमम् । सलीलमनुकर्षन्तं विमुक्तं सक्तमङ्गदे ॥	२४
सं पत्रविटपे लीनः पत्रपुष्पघनावृतः । समीपमुपसंक्रान्तं निध्यातुमुपचक्रमे ॥	२५
अवेक्षमाणस्तु ततो ददर्श कपिकुञ्जरः । रूपयौवनसंपन्ना रावणस्य वरस्त्रियः ॥	२६

१. इह प्रयोगलाघनादिवशब्दस्तन्त्रेणोच्चरितः ।
महेन्द्रमिव रिथतं पौलस्त्यं देवगन्धर्वयोषित इव अन्वगच्छ-
स्त्रियः ।

२. अङ्गनाशतमात्रं तु तं व्रजन्तमनुव्रजन्
च. छ.

३. मण्डलाग्रान् बृसीं चैव च.
मण्डलाग्रानसींश्चैव छ.
४. पानीम् स. च. छ.
५. एका छ.

ताभिः परिवृतो राजा सुरूपाभिर्महायशाः । तन्मृगद्विजसंघुष्टं प्रविष्टः प्रमदावनम् ॥	२७
क्षीबो विचित्राभरणः शङ्कुकर्णो महाबलः । तेन विश्रवसः पुत्रः स दृष्टो राक्षसाधिपः ॥	२८
वृतः परमनारीभिस्ताराभिरिव चन्द्रमाः । तं ददर्श महातेजास्तेजोवन्तं महाकपिः ॥	२९
रावणोऽयं महाबाहुरिति संचिन्त्य वानरः । सोऽयमेव पुरा शेते पुरमध्ये गृहोत्तमे ^१ ॥	३०
अबल्लुतो महातेजा हनुमान् मारुतात्मजः । स तथाप्युग्रतेजाः सन्निर्धूतस्तस्य तेजसा ॥	३१
पत्रगुल्मान्तरे सक्तो हनुमान् संवृतोऽभवत् । ^२ स तामसितकेशान्तां सुश्रोणीं संहतस्तनीम् ॥	३२

दिदृक्षुरसितापाङ्गामुपावर्तत रावणः ॥

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे रावणागमनं नाम अष्टादशः सर्गः

एकोनविंशः सर्गः

कृच्छ्रगतसीतोपमाः

तस्मिन्नेव ततः काले राजपुत्री त्वनिन्दिता । रूपयौवनसंपन्नं भूषणोत्तमभूषितम् ॥	१
ततो ऋष्ट्रैव वैदेही रावणं राक्षसाधिपम् । प्रावेपत वरारोहा प्रवाते कदली यथा ॥	२
आच्छाद्योदरमूरुभ्यां बाहुभ्यां च पयोधरौ । उपविष्टा विशालाक्षी रुदन्ती वरवर्णिनी ॥	३
दशमीवस्तु वैदेही रक्षितां राक्षसीगणैः । ददर्श सीतां दुःखार्तां नावं सन्नामिवार्णवे ॥	४
असंवृतायामासीनां धरण्यां संशितव्रताम् । छिन्नां प्रपतितां भूमौ शाखामिव वनस्पतेः ॥	५
मलमण्डनदिग्धाङ्गी ^३ मण्डनार्हामण्डिताम् । मृणाली पङ्कदिग्धेव विभाति न विभाति च ॥	६
समीपं राजसिंहस्य रामस्य विदितात्मनः । संकल्पहयसंयुक्तैर्यान्तीमिष मनोरथैः ॥	७
शुष्यन्तीं रुदतीमेकां ध्यानशोकपरायणाम् । दुःखस्यान्तमपश्यन्तीं रामां राममनुव्रताम् ॥	८
वेष्टमानां तथाविष्टां पन्नगेन्द्रवधूमिव । धूप्यमानां प्रहेणेव रोहिणीं धूमकेतुना ॥	९
वृत्तशीलकुले जातामाचारवति धार्मिके । पुनः संस्कारमापन्नां जातामिव च दुष्कुले ॥	१०
अभूतेनापवादेन कार्तिं निपतितामिव । आम्नायानामयोगेन विद्यां प्रशिथिलामिव ॥	११
सन्नामिव महाकीर्तिं श्रद्धामिव विमानिताम् । प्रज्ञामिव परिक्षीणामाशां प्रतिहतामिव ॥	१२
आयतीमिव विध्वस्तामाज्ञां प्रतिहतामिव । दीप्तामिव दिशं काले पूजामपहतामिव ॥	१३
पद्मिनीमिव विध्वस्तां हतशूरां चमूमिव । प्रभामिव तमोध्वस्तामुपक्षीणामिवापगाम् ॥	१४
वेदीमिव परामृष्टां शान्तामग्निशिखामिव । पौर्णमासीमिव निशां राहुप्रस्तेन्दुमण्डलाम् ॥	१५
उत्कृष्टपर्णकमलां वित्रासितविहङ्गमाम् । हस्तिहस्तपरामृष्टामाकुलां पद्मिनीमिव ॥	१६

१. इदमर्थम् च. छ. नास्ति ।

२. सीताम् व. छ.

३. -चित्राङ्गीम् च. छ.

४. इदं पद्यं प्र. नास्ति ।

इदमर्थं अस्मिन् एव काण्डे पञ्चदशे सर्गे

पठितपूर्वम् ।

पतिशोकातुरां शुष्कां नदीं विस्त्रावितामिव । परया मृजया ^१ हीनां कृष्णपक्षनिशामिव ॥	१७
सुकुमारीं सुजाताङ्गीं रत्नगर्भगृहोचिताम् । तप्यमानामिवोष्णेन मृणालीमचिरोद्धृताम् ॥	१८
गृहीतामालितां ^२ स्तम्भे यूथपेन विनाकृताम् । निःश्वसन्तीं सुदुःखार्तां गजराजवधूमिव ॥	१९
एकया दीर्घया वेण्या शोभमानामयत्नतः । नीलया नीरदापाये वनराज्या महीमिव ॥	२०
उपवासेन शोकेन ध्यानेन च भयेन च । परिश्रीणां कृशां दीनामल्पाहारां तपोधनाम् ॥	२१
आयाचमानां दुःखार्तां प्राञ्जलिं देवतामिव । भावेन रघुमुख्यस्य दशग्रीवपराभवम् ॥	२२

समीक्षमाणां रुदतीमनिन्दितां सुपक्षमताम्रायतशुक्ललोचनाम् ।

अनुव्रतां राममतीव मैथिलीं प्रलोभयामास वधाय रावणः ॥ २३

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे कृच्छ्रगतसीतोपमा नाम एकोनविंशः सर्गः

विंशः सर्गः

प्रणयप्रार्थना

स तां पतिव्रतां दीनां निरानन्दां तपरिवनीम् । साकारैर्मधुरैर्वाक्यैर्न्यर्दशयत रावणः ॥	१
मां दृष्ट्वा नागनासोरु गृहमाना स्तनोदरम् । अदर्शनमिवात्मानं भयान्नेतुं त्वमिच्छसि ॥	२
कामये त्वां विशालाक्षि बहु मन्यस्व मां प्रिये । सर्वाङ्गगुणसंपन्ने सर्वलोकमनोहरे ॥	३
नेह कंचिन्मनुष्या वा राक्षसाः कामरूपिणः । व्यपसर्पतु ते सीते भयं मत्तः समुत्थितम् ॥	४
स्वधर्मो रक्षसां भीरु सर्वथैव न संशयः । गमनं वा परस्त्रीणां हरणं संप्रमथ्य वा ॥	५
एवं चैतदकामां तु न त्वां स्पृक्ष्यामि मैथिलि । कामं कामः शरीरे मे यथाकामं प्रवर्तताम् ॥	६
देवि नेह भयं कार्यं मयि विश्वसिहि प्रिये । प्रणयस्व च तत्त्वेन मैवं भूः शोकलालसा ॥	७
एकवेणी धरा शय्या ध्यानं मलिनमम्बरम् । अस्थानेऽप्युपवासश्च नैतान्यौपयिकामि ते ॥	८
विचित्राणि च माल्यानि चन्दनान्यगरूणि च । विविधानि च वासांसि दिव्यान्याभरणानि च ॥ ९	९
महार्हाणि च पानानि शयनान्यासनानि च । गीतं नृत्तं च वाद्यं च लभ मां प्राप्य मैथिलि ॥	१०
स्त्रीरत्नमसि मैवं भूः कुरु गात्रेषु भूषणम् । मां प्राप्य हि कथं नु स्यास्त्वमनर्हा सुविग्रहे ॥	११
इदं ते चारु संजातं यौवनं ह्यतिवर्तते । यदतीतं पुनर्नैति स्रोतः शीघ्रमपामिव ॥	१२
त्वां कृत्वोपरतो मन्ये रूपकर्ता स विश्वसद् । न हि रूपोपमा त्वन्या तवास्ति शुभदर्शने ॥	१३
त्वां समासाद्य वैदेहि रूपयौवनशालिनीम् । कः पुमानतिवर्तेत ^३ साक्षादपि पितामहः ॥	१४

१. मृजा अङ्गशुद्धिः ।

१. आकृताम् छ.

आकृत्याम् ति.

२. नातिवर्तेत ति.

यद्यत् पश्यामि ते गात्रं शीतांशुसदृशानने । तस्तिस्तस्मिन् पृथुश्रोणि चक्षुर्मम निबध्यते ॥	१५
भव मैथिलि भार्या मे मोहमेनं विसर्जय । बह्वीनामुत्तमस्त्रीणां ममाग्रमहिषी भव ॥	१६
लोकेभ्यो यानि रत्नानि संप्रमध्याहृतानि वै । तानि मे भीरु सर्वाणि राज्यं चैतदहं च ते ॥	१७
विजित्य पृथिवीं सत्रो नानानगरमालिनीम् । जनकाय प्रदास्यामि तव हेतोर्विलासिनि ॥	१८
नेह पश्यामि लोकेऽन्यं यो मे प्रतिबलो भवेत् । पश्य मे सुमहद्वीर्यमप्रतिद्वन्द्वमाहवे ॥	१९
असकृत् संयुगे भग्ना मया विमृदितध्वजाः । अशक्ताः प्रत्यनीकेषु स्थातुं मम सुरासुराः ॥	२०
इच्छया क्रियतामद्य प्रतिकर्म तवोत्तमम् । सप्रभाण्यवसज्यन्तां तवाङ्गे भूषणानि च ॥	२१
साधु पश्यामि ते रूपं संयुक्तं प्रतिकर्मणा । प्रतिकर्माभिसंयुक्ता दाक्षिण्येन वरानने ॥	२२
भुङ्क्त्व भोगान् यथाकामं पिब भीरु रमस्व च । यथेष्टं च प्रयच्छ त्वं पृथिवीं वा धनानि च ॥२३	
रमस्व मयि विस्रब्धा धृष्टमाज्ञापयस्व च ^१ । मत्प्रसादाल्ललन्त्याश्च ललन्तां बान्धवास्तव ॥	२४
ऋद्धिं ममानुपश्य त्वं श्रियं भद्रे यशश्च मे । किं करिष्यसि रामेण सुभगे चीरवाससा ॥	२५
निश्चितविजयो रामो गतश्रीर्वनगोचरः । व्रती स्थण्डिलशायी च शङ्के जीवति वा न वा ॥	२६
न हि वैदेहि रामस्त्वां द्रष्टुं वाप्युपलप्स्यते । पुरोबलाकैरसितैर्मैर्धैर्योत्सामिवावृताम् ॥	२७
न चापि मम हस्तात्त्वां प्राप्तुमर्हति राघवः । हिरण्यकशिपुः कीर्तिमिन्द्रहस्तगतामिव ॥	२८
चारुस्मिते चारुदति चारुनेत्रे विलासिनि । मनो हरसि मे भीरु सुपर्णः पन्नगं यथा ॥	२९
छिष्टकौशेयवसनां तन्वीमप्यनलंकृताम् । त्वां दृष्ट्वा स्वेषु दारेषु रतिं नोपलभाम्यहम् ॥	३०
अन्तःपुरनिवासिन्यः स्त्रियः सर्वगुणान्विताः । यावत्सो मम सर्वासामैश्वर्यं कुरु जानकि ॥	३१
मम हासितकेशान्ते त्रैलोक्यप्रवराः स्त्रियः । तास्त्वां परिचरिष्यन्ति श्रियमप्सरसो यथा ॥	३२
यानि बैश्रवणे सुभू रत्नानि च धनानि च । तानि लोकांश्च सुश्रोणि मां च भुङ्क्त्व यथासुखम् ॥३३	
न रामस्तपसा देवि न बलेन न विक्रमैः । न धनेन मया तुल्यस्तेजसा यशसापि वा ॥	३४

पिब विहर रमस्व भुङ्क्त्व भोगान् धननिचयं प्रदिशामि मेदिनीं च ।

मयि लल ललने यथासुखं त्वं त्वयि च समेत्य ललन्तु बान्धवास्ते ॥ ३५

कुसुमिततरुजालसंततानि भ्रमरयुतानि समुद्रतीरजानि ।

कनकविमलहारभूषिताङ्गि विहर मया सह भीरु काननानि ॥ ३६

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे प्रणयप्रार्थना नाम विंशः सर्गः

१. अस्थानन्तरम्—आहतानामितस्ततः ।
सर्वाकारेषु महं ते—इति च. छ.

२. यथेष्टमित्यादि आज्ञापयस्व चेन्नन्तरम्
नास्ति ।

तस्य तद्वचनं श्रुत्वा सीता रौद्रस्य रक्षसः । आर्ता दीनस्वरा दीनं प्रत्युवाच शनैर्वचः ॥	१
दुःखार्ता रुदती सीता वेपमाना तपस्विनी । चिन्तयन्ती वरारोहा पतिमेव पतिव्रता ॥	२
तृणमन्तरतः कृत्वा प्रत्युवाच शुचिस्मिता । निवर्तय मनो मत्तः स्वजने क्रियतां मनः ॥	३
न मां प्रार्थयितुं युक्तं सुसिद्धिमिव पापकृत् । अकार्यं न मया कार्यमेकपत्न्या विगर्हितम् ॥	४
कुलं संप्राप्तया पुण्यं कुले महति जातया । एवमुक्त्वा तु वैदेही रावणं तं यशस्विनी ॥	५
राक्षसं पृष्ठतः कृत्वा भूयो वचनमब्रवीत् । नाहमौपथिकी भार्या परभार्या सती तव ॥	६
साधु धर्ममेवेक्षस्व साधु साधुव्रतं चर । यथा तव तथान्येषां दारा रक्ष्या निशाचर ॥	७
आत्मानमुपमां कृत्वा स्वेषु दारेषु रम्यताम् । अतुष्टं स्वेषु दारेषु चपलं चलितेन्द्रियम् ॥	८
नयन्ति निकृतिप्रज्ञं परदाराः पराभवम् । इह सन्तो न वा सन्ति सतो वा नानुवर्तसे ॥	९
तथा हि विपरीता ते बुद्धिराचारवर्जिता । वचो मिथ्याप्रणीतात्मा पथ्यमुक्तं विचक्षणैः ॥	१०
राक्षसानामभावाय त्वं वा न प्रतिपद्यसे । अकृतात्मानमासाद्य राजानमनये रतम् ॥	११
समृद्धानि विनश्यन्ति राष्ट्राणि नगराणि च । तथेयं त्वां समासाद्य लङ्का रत्नौषसंकुला ॥	१२
अपराधात्तवैकस्य न चिराद्दिनशिष्यति । स्वकृतैर्हन्यमानस्य रावणादीर्घदर्शिनः ॥	१३
अभिनन्दन्ति भूतानि विनाशे पापकर्मणः । एवं त्वां पापकर्माणं वक्ष्यन्ति निकृता जनाः ॥	१४
दिष्ट्यैतद्व्यसनं प्राप्तो रौद्र इत्येव हर्षिताः । शक्या लोभयितुं नाहमैश्वर्येण धनेन वा ॥	१५
अनन्या राघवेणाहं भास्करेण प्रभा यथा । उपधाय भुजं तस्य लोकनाथस्य सत्कृतम् ॥	१६
कथं नामोपधास्यामि भुजमन्यस्य कस्यचित् । अहमौपथिकी भार्या तस्यैव वसुधापतेः ॥	१७
व्रतस्नातस्य विप्रस्य विद्येव विदितात्मनः । साधु रावण रामेण मां समानय दुःखिताम् ॥	१८
वने वासितया सार्धं करेण्वेव गजाधिपम् । मित्रमौपथिकं कर्तुं रामः स्थानं परीप्सता ॥	१९
वधं चानिच्छता घोरं त्वयासौ पुरुषर्षभः । विदितः स हि धर्मज्ञः शरणागतवत्सलः ॥	२०
तेन मैत्री भवतु ते यदि जीवितुमिच्छसि । प्रसाद्यस्व त्वं चैनं शरणागतवत्सलम् ॥	२१
मां चास्मै प्रयतो भूत्वा निर्यातयितुमर्हसि । एवं हि ते भवेत् स्वस्ति संप्रदाय रघूत्तमे ॥	२२
अन्यथा त्वं हि कुर्वाणो वधं प्राप्स्यसि रावण ^१ । वर्जयेद्वज्रमुत्सृष्टं वर्जयेदन्तकश्चिरम् ॥	२३
त्वद्विधं तु न संकुद्धो लोकनाथः स राघवः । रामस्य धनुषः शब्दं श्रोष्यसि त्वं महास्वनम् ॥	२४
शतक्रतुविसृष्टस्य निर्घोषमशनेरिव । इह शीघ्रं सुपर्वाणो ज्वलितास्या इवोरगाः ॥	२५
इषवो निपतिष्यन्ति रामलक्ष्मणलक्षणाः । रक्षांसि परिनिघ्नन्तः पुर्यामस्यां समन्ततः ॥	२६
असंपातं करिष्यन्ति पतन्तः कङ्कवाससः । राक्षसेन्द्रमहासर्पान् स रामगरुडो महान् ॥	२७

१. परां प्राप्स्यसि चापदम् पुना.

उद्धरिष्यति वेगेन वैनतेय इवोरगान् । अपनेष्यति मां भर्ता त्वत्तः शीघ्रमरिंदमः ॥	२८
असुरेभ्यः श्रियं दीप्तां विष्णुस्त्रिभिरिव क्रमैः । जनस्थाने हतस्थाने निहते रक्षसां बले ॥	२९
अशक्तेन त्वया रक्षः कृतमेतदसाधु वै । आश्रमं तु तयोः शून्यं प्रविश्य नरसिंहयोः ॥	३०
गोचरं गतयोर्भ्रात्रोरपनीता त्वयाधम । न हि गन्धमुपाघाय रामलक्ष्मणयोस्त्वया ॥	३१
शक्यं संदर्शने स्थातुं शुना शार्दूलयोरिव । तस्य ते विग्रहे ताभ्यां युगग्रहणमस्थिरम् ॥	३२
वृत्रस्येवेन्द्रबाहुभ्यां बाहोरेकस्य निग्रहः । क्षिप्रं तव स नाथो मे रामः सौमित्रिणा सह ॥	३३
तोयमल्पमिवादित्यः प्राणानादास्यते शरैः ॥	

गिरिं कुबेरस्य गतोऽथ वालयं सभां गतो वा वरुणस्य राज्ञः ।

असंशयं दाशरथेर्न मोक्ष्यसे महाद्रुमः कालहतोऽशनेरिव ॥ ३४

इत्यार्षे श्रीमद्रामायणे वाल्मीकीये आदिकाव्ये च ऽर्षिशतसहस्रिकायां संहितायाम्
सुन्दरकाण्डे रावणतूर्णाकरणं नाम एकविंशः सर्गः

द्वाविंशः सर्गः

मासद्वयानधिकरणम्

सीताया वचनं श्रुत्वा परुषं राक्षसाधिपः । प्रत्युवाच ततः सीतां विप्रियं प्रियदर्शनाम् ॥	१
यथा यथा सान्त्वयिता वश्यः स्त्रीणां तथा तथा । यथा यथा प्रियं वक्ता परिभूतस्तथा तथा ॥	२
संनियच्छति मे क्रोधं त्वयि कामः समुत्थितः । द्रवतोऽमार्गमासाद्य हयानिव सुसारथिः ॥	३
वामः कामो मनुष्याणां यस्मिन् किल निबध्यते । जने तस्मिंस्त्वनुक्रोशः स्नेहश्च किल जायते ॥	४
एतस्मान् कारणान्न त्वां घातयामि वरगनने । वधार्हामवमानार्हा मिथ्याप्रव्रजितं ^१ रताम् ॥	५
परुपाणीह वाक्यानि यानि यानि ब्रवीषि माम् । तेषु तेषु वधो युक्तस्तव मेथिलि दारुणः ॥	६
एवमुक्त्वा तु वैदेही रावणो राक्षसाधिपः । क्रोधसंरम्भसंयुक्तः सीतामुत्तरमत्रवीन् ॥	७
द्वौ मासौ रक्षितव्यौ मे योऽवधिस्ते मया कृतः । ततः शयनमारोह मम त्वं वरवर्णिनि ॥	८
द्वाभ्यामूर्ध्वं तु मासाभ्यां भर्तारं मामनिच्छतीम् । मम त्वां प्रातराशार्थमालभन्ते महानसे ^३ ॥	९
तां तर्ज्यमानां संप्रक्ष्य राक्षसेन्द्रेण जानकीम् । देवगन्धर्वकन्यास्ता विपेदुर्विपुलेक्षणाः ॥	१०
ओष्ठप्रकारैरपरा वक्त्रैर्नैत्रैस्तथापराः । सीतामाश्रासयामासुस्तर्जितां तेन रक्षसा ॥	११
ताभिराश्रासिता मीता रावणं राक्षसाधिपम् । उवाचात्महितं वाक्यं वृत्तशौण्डीर्यगर्षितम् ॥	१२
नूनं न ते जनः कश्चिदस्ति निःश्रेयसे स्थितः । निवारयति यो न त्वां कर्मणोऽस्माद्विगर्हितात् ॥	१३

१. द्रवतो मार्गम् च. छ.

२. प्रवाजने ख. ग. घ.

३. मृदाश्छरन्त्यन्ति खण्डशः पुना.

मां हि धर्मात्मनः पत्नीं शचीमिव शचीपतेः । त्वदन्यस्त्रिषु लोकेषु प्रार्थयेन्मनसापि कः ॥	१४
राक्षसाधम रामस्य भार्याममिततेजसः । उक्तवानसि यत् पापं क्व गतस्तस्य मोक्ष्यसे ॥	१५
यथा दृप्तश्च मातङ्गः शशश्च सहितो वने । तथा द्विरद्वद्रामस्त्वं नीच शशवन् स्मृतः ॥	१६
स त्वमिद्वक्त्रकुनाथं वै क्षिपन्निह न लज्जसे । चक्षुषोर्विषयं तस्य न तावदुपगच्छसि ॥	१७
इमे ते नयने क्रूरे विरूपे कृष्णपिङ्गले । क्षितौ न पतिते कस्मान्मामनार्य निरीक्षतः ॥	१८
तस्य धर्मात्मनः पत्नीं स्नुषां दशरथस्य च । कथं व्याहरतो मां ते न जिह्वा व्यवशीर्यते ^१ ॥	१९
असंदेशान्तु रामस्य तपसश्चानुपालनात् । न त्वां कुर्मि दशग्रीव भस्म भस्माहतेजसा ॥	२०
नापहर्तुमहं शक्या तस्य रामस्य धीमतः । विधिस्त्व वधार्थाय विहितो नात्र संशयः ॥	२१
शूरेण धनदभ्रात्रा बलैः समुदितेन च । अपोह्य रामं कस्माद्धि दारचौर्यं त्वया कृतम् ॥	२२
सीताया वचनं श्रुत्वा रावणो राक्षसाधिपः । विवृत्य नयने क्रूरे जानकीमन्ववैक्षत ॥	२३
नीलजीमूतसंकाशो महाभुजशिरोधरः । सिंहसत्त्वगतिः श्रीमान दीप्तजिह्वाग्रलोचनः ॥	२४
चलाग्रमुकुटप्रांशुश्चित्रमाल्यानुलेपनः । रक्तमाल्याम्बरधरस्तप्राङ्गद्विभूषणः ॥	२५
श्रोणीसूत्रेण महता मेचकेन सुसंवृतः । अमृतोत्पादनद्वेन भुजगेनेव मन्दरः ॥	२६
द्वाभ्यां स परिपूर्णाभ्यां भुजाभ्यां राक्षसेश्वरः । शुशुभेऽचलसंकाशः शृङ्गाभ्यामिव मन्दरः ॥	२७
तरुणादित्यवर्णाभ्यां कुण्डलाभ्यां विभूषितः । रक्तपल्लवपुष्पाभ्यामशोकाभ्यामिवाचलः ॥	२८
स कल्पवृक्षप्रतिमो वसन्त इव मूर्तिमान् । श्मशानचैत्यप्रतिमो भूषितोऽपि भयङ्करः ॥	२९
अवेक्षमाणो वैदेहीं कोपसंरक्तलोचनः । उवाच रावणः सीतां भुजङ्ग इव निःश्वसन् ॥	३०
अनयेनाभिसंपन्नमर्थहीनमनुव्रते । नाशयाम्यहमद्य त्वां सूर्यः सन्ध्यामिवौजसा ॥	३१
इत्युक्त्वा मैथिलीं राजा रावणः शत्रुरावणः । संदिदेश ^२ ततः सर्वा राक्षसीघोरदर्शनाः ॥	३२
एकाक्षीमेककर्णां च कर्णप्रावरणां तथा । गोकर्णीं हस्तिकर्णीं च लम्बकर्णीमकर्णिकाम् ॥	३३
हस्तिपाद्यश्रपाद्यौ च गोपदीं पादचूलिकाम् । एकाक्षीमेकपादीं च पृथुपादीमपादिकाम् ॥	३४
अतिमात्रशिरोग्रीवामतिमात्रकुचोदरीम् । अतिमात्रास्यनेत्रां च दीर्घजिह्वामजिह्विकाम् ॥	३५
अनासिकां सिंहमुखीं गोमुखीं सूकरीमुखीम् । यथा मद्रशगा सीता क्षिप्रं भवति जानकी ॥	३६
तथा कुरुत राक्षस्यः सर्वाः क्षिप्रं समेत्य च । प्रतिलोमानुलोमैश्च सामदानादिभेदनैः ॥	३७
आवर्जयत वैदेहीं दण्डस्योद्यमनेन च । इति प्रतिसमादिश्य राक्षसेन्द्रः पुनः पुनः ॥	३८
काममन्युपरीतात्मा जानकीं पर्यतर्जयत् ^३ । उपगम्य ततः क्षिप्रं राक्षसीं धान्यमालिनी ॥	३९

१. एकाक्षीति द्विरुपादानं व्यक्तिभेदादिति माणत्वादिति श्रीगोविन्दराजः ।

तिलकः ।

१. जिह्वा पापं न शीर्यते ख. घ. छ.

२. धान्यमालिनी रावणस्य कनिष्ठपत्नी । इदं

२. मन्ददर्शं ति.

मन्दोदर्या उपलक्षणम् । उत्तरत्र हनूमदचने तथा वक्ष्य-

३. प्रतिगर्जत ति.

परिष्वज्य दशग्रीवमिदं वचनमब्रवीत् । मया क्रीड महाराज सीतया किं तवानया ॥	४०
विवर्णया कृपणया मानुष्या राक्षसेश्वर । नूनमस्या महाराज न दिव्यान् भोगसत्तमान् ॥	४१
विदधात्यमरश्रेष्ठस्तव बाहुबलार्जितान् । अकामां कामयानस्य शरीरमुपतप्यते ॥	४२
इच्छन्तीं कामयानस्य प्रीतिर्भवति शोभना ^१ । एवमुक्तस्तु राक्षस्या समुत्क्षिप्तस्ततो बली ॥	४३
प्रहसन् मेघसंकाशो राक्षसः स न्यवर्तत । प्रस्थितः स दशग्रीवः कम्पयन्निव मेदिनीम् ॥	४४
उबलद्वास्करवर्णाभं प्रविवेश निवेशनम् । देवगन्धर्वकन्याश्च नागकन्याश्च सर्वतः ॥	४५
परिवार्य दशग्रीवं विविशुस्तद्गृहोत्तमम् ॥	
स मैथिली धर्मपरामवस्थितां प्रवेपमानां परिभर्त्स्य रावणः ।	
विहाय सीतां मद्नेन मोहितः स्वमेव वेश्म प्रविवेश भास्वरम् ॥	४६
इत्यार्षे श्रीमद्रामायणे वात्मीकीये आदिकाव्ये चतुर्विंशतिसहस्रिकाया संहितायाम्	
सुन्दरकाण्डे मासद्वयार्वाचकरण नाम द्वाविंशः सर्गः	

त्रयाविंशः सर्गः

राक्षसीप्ररोचनम्

इत्युक्त्वा मैथिलीं राजा रावणः शत्रुरावणः । संदिश्य च ततः सर्वा राक्षसीर्निर्जगाम ह ॥	१
निष्क्रान्ते राक्षसेन्द्रे तु पुनरन्तःपुगं गते । राक्षस्यो भीमरूपास्ताः सीतां समभिदुद्रुवुः ॥	२
ततः सीतामुपागम्य राक्षस्यः क्रोधमूर्च्छिताः । 'पगं परुषया वाचा वैदेहीमिदमब्रुवन् ॥	३
पौलस्त्यस्य वरिष्ठस्य रावणस्य महात्मनः । दशग्रीवस्य भार्यात्वं सीते न बहुमन्यसे ॥	४
ततस्त्वेकजटा नाम राक्षसी वाक्यमब्रवीत् । आमन्त्र्य क्रोधताम्राक्षी सीतां करतलोदरीम् ॥	५
प्रजापतीनां पण्णां तु चतुर्थो यः प्रजापतिः । मानमो ब्रह्मणः पुत्रः पुलस्त्य इति विश्रुतः ॥	६
पुलस्त्यस्य तु तेजस्वी महर्षिर्मानसः सुतः । नाम्ना स विश्रवा नाम प्रजापतिमप्रभः ॥	७
तस्य पुत्रो विशालाक्षि रावणः शत्रुरावणः । तस्य त्वं राक्षसेन्द्रस्य भार्या भवितुमर्हसि ॥	८
मयोक्तं चारुमर्वाङ्गि वाक्यं किं नानुमन्यसे । ततो हरिजटा नाम राक्षसी वाक्यमब्रवीत् ॥	९
विवर्त्य नयने कोपान्मार्जारसदृशेक्षणम् । येन देवास्त्रयस्त्रिंशद्देवराजश्च निर्जिताः ॥	१०
तस्य त्वं राक्षसेन्द्रस्य भार्या भवितुमर्हसि । ततस्तु प्रघसा नाम राक्षसी क्रोधमूर्च्छिता ॥	११
भर्त्सयन्ती ^२ तदा घोरमिदं वचनमब्रवीत् ^३ । वीर्योत्सिक्तस्य शूरस्य संग्रामेष्वनिवर्तिनः ॥	१२

१. परनिर्वा । ततः परमिति योजितं निलक । २. महाघोरम् क.
 मूर्च्छाक्रियाविशेषणवर्णय योजयितुं शक्यमेतन्न । ३. ततस्त्वित्यादि अब्रवीदित्यन्तम् घ. पुना.
 ४. अह मा भेत्यादि शोभनेत्यन्तं स्व. नास्ति । नास्ति ।

बलिनो वीर्ययुक्तस्य भार्यात्वं किं न लिप्ससे । प्रियां बहुमतां भार्यां त्यक्त्वा राजा महाबलः ॥ १३
 सर्वासां च महाभागां त्वामुपैष्यति रावणः । समृद्धं स्त्रीसहस्रेण नानारत्नोपशोभितम् ॥ १४
 अन्तःपुरं समुत्सृज्य त्वामुपैष्यति रावणः । अन्या तु विकटा नाम राक्षसी वाक्यमब्रवीत् ॥ १५
 असकृद्देवता युद्धे नागगन्धर्वदानवाः । निर्जिताः समरे येन स ते पार्श्वमुपागतः ॥ १६
 तस्य सर्वसमृद्धस्य रावणस्य महात्मनः । किमद्य राक्षसेन्द्रस्य भार्यात्वं नेच्छसेऽधमे ॥ १७
 ततस्तु दुर्मुखी नाम राक्षसी वाक्यमब्रवीत् । यस्य सूर्यो न तपति भीनो यस्य च मारुतः ॥ १८
 न वाति चासितापाङ्गि किं त्वं तस्य न तिष्ठसि । पुष्पवृष्टिं च तग्वो मुमुचुर्यस्य वै भयात् ॥ १९
 शैलाश्च सुभ्रुः पानीयं^१ जलदाश्च यदेच्छति । तस्य नैर्ऋतराजस्य राजराजस्य भामिनि ॥ २०
 किं त्वं न कुरुषे बुद्धिं भार्यार्थं रावणस्य हि । साधु ते तत्त्वतो देवि कथितं साधु भामिनि ॥ २१
 गृहाण मुस्मिते वाक्यमन्यथा न भविष्यसि ॥

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

मुन्दरकाण्डे राक्षसीप्रसंगेनाम त्रयाविंशः सर्गः

चतुर्विंशः सर्गः

राक्षसीनिर्भर्त्सनम्

ततः सीतां^३ समस्तास्ता राक्षस्यो विकृताननाः । परुषं परुषा नार्यं ऊचुस्तां वाक्यमप्रियम् ॥ १
 किं त्वमन्तःपुरे सीते सर्वभूतमनोहरे । महार्हशयनोपेते न वासमनुमन्यसे ॥ २
 मानुषी मानुपस्यैव भार्यात्वं बहु मन्यसे । प्रत्याहर मनो रामान्न त्वं जातु भविष्यसि ॥ ३
 त्रैलोक्यवसुभोक्तारं रावणं राक्षसेश्वरम् । भर्तारमुपसंगम्य विहरस्व यथासुखम् ॥ ४
 मानुषी मानुषं तं तु राममिच्छसि शोभने । राज्याद्भ्रष्टमसिद्धार्थं विक्रवं त्वमनिन्दिते ॥ ५
 राक्षसीनां वचः श्रुत्वा सीता पद्मनिभेक्षणा । नेत्राभ्यामश्रुपूर्णाभ्यामिदं वचनमब्रवीत् ॥ ६
 यदिदं लोकाविद्विष्टमुदाहरथ संगताः । नैतन्मनसि वाक्यं मे किल्बिषं^१ प्रतिभाति वः^२ ॥ ७
 न मानुषी राक्षसस्य भार्या भवितुमर्हति । कामं खादत मां सर्वा न करिष्यामि वो वचः ॥ ८
 दीनो वा राज्यहीनो वा यो मे भर्ता स मे गुरुः । तं नित्यमनुरक्तास्मि यथा सूर्यं सुवर्चला ॥ ९
 यथा शची महाभागा शक्रं समुपतिष्ठति । अरुन्धती वसिष्ठं च रोहिणी शशिनं यथा ॥ १०
 लोपामुद्रा यथागस्त्यं सुकन्या च्यवनं यथा । सावित्री सत्यवन्तं च कपिलं श्रीमती यथा ॥ ११
 सौदासं मद्भयन्तीव केशिनी सगरं यथा । नैपथं दमयन्तीव भैमी पतिमनुव्रता ॥ १२

१. किल्बिषं पापावहार्ययुतम् ।

३. सीतामुपागम्य झ. ज.

१. इदमर्थम् घ. नास्ति ।

४. प्रतितिष्ठति पुना.

२. शैलाः सुभ्रुः पानीयम् पुना.

तथाहमिक्ष्वाकुवरं रामं पतिमनुव्रता । सीताया वचनं श्रुत्वा राक्षस्यः क्रोधमूर्च्छिताः ॥	१३
भर्त्सयन्ति स्म परुषैर्वाक्यै रावणचोदिताः । अवलीनः स निर्वाक्यो हनुमाञ्जिज्ञापाद्रुमे ॥	१४
सीतां संतर्जयन्तीस्ता राक्षसीरशृणोत् कपिः । तामभिक्रम्य संक्रुद्धा वेपमानां समन्ततः ॥	१५
भृशं संलल्लिहुर्दीमान् प्रलम्बान् दशनच्छदान् । ऊचुश्च परमक्रुद्धाः प्रगृह्याशु परश्वधान् ॥	१६
नेयमर्हति भर्तारं रावणं राक्षसाधिपम् । संभर्त्स्यमाना भीमाभी राक्षसीभिर्वरानना ।	१७
सा बाष्पमपमार्जन्ती जिज्ञासां तामुपागमत् । ततस्तां जिज्ञासां सीता राक्षसीभिः समावृता ॥	१८
अभिगम्य विशालाक्षी तस्थौ शोकपरिप्लुता । तां कृशां दीनवदनां मलिनाम्बरधारिणीम् ^१ ॥	१९
भर्त्सयांचक्रिरे सीतां राक्षस्यस्तां समन्ततः । ततस्तां विनता नाम राक्षसी भीमदर्शना ॥	२०
अब्रवीत् कुपिताकारा कराला निर्णतोदरी । सीते पर्याप्तमेतावद्भुवः स्नेहो निदर्शितः ॥	२१
सर्वत्रातिकृतं भद्रे व्यसनायोपकल्पते । परितुष्टास्मि भद्रं ते मानुषस्ते कृतो विधिः ॥	२२
ममापि तु वचः पथ्यं ब्रुवन्त्याः कुरु मैथिलि । रावणं भज भर्तारं भर्तारं सर्वरक्षसाम् ॥	२३
विक्रान्तं रूपवन्तं च सुरेशमिव वासवम् । दक्षिणं त्यागशीलं च सर्वस्य प्रियदर्शनम् ॥	२४
मानुषं कृपणं रामं त्यक्त्वा रावणमाश्रय । दिव्याङ्गरागा वैदेही दिव्याभरणभूषिता ॥	२५
अद्य प्रभृति सर्वेषां लोकानामीश्वरी भव । अग्नेः स्वाहा यथा देवी शचीवेन्द्रस्य शोभने ॥	२६
किं ते रामेण वैदेहि कृपणेन गतायुषा । एतदुक्तं च मे वाक्यं यदि त्वं न करिष्यसि ॥	२७
अस्मिन् मुहूर्ते सर्वास्त्वां भक्षयिष्यामहं वयम् । अन्या तु विकटा नाम लम्बमानपयोधरा ॥	२८
अब्रवीत् कुपिता सीतां मुष्टिमुद्यम्य गर्जती । बहून्यप्रियरूपाणि वचनानि सुदुर्मते ॥	२९
अनुक्रोशान्मृदुत्वाच्च सोढानि तय मैथिलि । न च नः कुरुपे वाक्यं हितं कालपुरःसरम् ॥	३०
आनीतासि समुद्रस्य पारमन्येर्दुरासदम् । रावणान्तःपुरं घोरं प्रविष्टा चासि मैथिलि ॥	३१
रावणस्य गृहे रुद्रामत्साभिस्तु सुरश्रिताम् । न त्वां शक्तः परित्रातुमपि साक्षान् पुरंदरः ॥	३२
कुरुष्व हितवादिन्या वचनं मम मैथिलि । अलमश्रुप्रपातेन त्यज शोकमनर्थकम् ॥	३३
भज प्रीतिं प्रहर्षं च त्यजैतां नित्यदैन्यताम् । सीते राक्षसराजेन सह क्रीड यथासुखम् ॥	३४
जानासि हि यथा भीरु स्त्रीणां यौवनमध्रुवम् । यावन्न ते व्यतिक्रामेत्तावत् सुखमवाप्नुहि ॥	३५
उद्यानानि च रम्याणि पर्वतोपवनानि च । सह राक्षसराजेन चर त्वं मदिरेक्षणे ॥	३६
स्त्रीसहस्राणि ते मत्प्र वशे स्थास्यान्ति मुन्दरि । रावणं भज भर्तारं भर्तारं सर्वरक्षसाम् ॥	३७
उत्पाठ्य वा ते हृदयं भक्षयिष्यामि मैथिलि । यदि मे व्याहृतं वाक्यं न यथावत् करिष्यसि ॥	३८
ततश्चण्डोदरी नाम राक्षसी क्रोधमूर्च्छिता । भ्रामयन्ती महच्छूलमिदं वचनमब्रवीत् ॥	३९
इमां हरिणल्लेलाक्षीं त्रासोत्कम्पपयोधराम् । रावणेन हतां दृष्ट्वा दौहृदो मे महानभूत् ॥	४०

यकृत्प्रीहमथोत्पीडं हृदयं च सबन्धनम् । आन्त्राण्यपि तथा शीर्षं खादेयमिति मे मतिः ॥	४१
ततस्तु प्रघसा नाम राक्षसी वाक्यमब्रवीत् । कण्ठमभ्या नृशंभायाः पीडयाम किमास्यते ॥	४२
निवेद्यतां ततो राज्ञे मानुषी मा मृतेति ह । नात्र कश्चन संदेहः खादतेति स वक्ष्यति ॥	४३
ततस्त्वजामुखी नाम राक्षसी वाक्यमब्रवीत् ^१ । विशस्येमां ततः सर्वाः समान कुरुन् ^२ पिण्डकान् ॥४४	
विभजाम ततः सर्वा विवादो मे न रोचते । पेयमानीयतां क्षिप्रं लेह्यमुच्चावचं बहु ॥	४५
ततः शूर्पणखा नाम राक्षसी वाक्यमब्रवीत् । अजामुख्या यदुक्तं हि तदेव मम रोचते ॥	४६
सुरा चानीयतां क्षिप्रं सर्वजोकविनाशिनी । मानुषं मांसमास्वाद्य नृत्यामोऽथ निक्षुम्भिलाम् ॥	४७
एवं संभर्त्स्यमाना सा मीता सुरमुतोपमा । राक्षसीभिः सुघोराभिर्धैर्यमुत्सृज्य रोदिति ॥	४८

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसर्गाम्कायां संहितायाम्

मुन्दरकाण्डे राक्षसीनिर्भर्त्सनं नाम चतुर्विंशः सर्गः

पञ्चविंशः सर्गः

मीतानिर्वेदः

तथा तामां वदन्तीनां परुषं दारुणं बहु । राक्षसीनामसौम्यानां क्रोद जनकात्मजा ॥	१
एवमुक्त्वा तु चैदेही राक्षसीभिर्भर्त्सिनी । उवाच परमत्रस्ता बाष्पगद्गदया गिरा ॥	२
न मानुषी राक्षसस्य भार्या भवितुमर्हति । कामं खादत मां सर्वा न करिष्यामि वो वचः ॥	३
सा राक्षसीमध्यगता मीता सुरमुतोपमा । न शर्म लेभे दुःखार्ता रावणेन च तर्जिता ॥	४
वेपते स्माधिकं सीता विशन्तीवाङ्गमात्मनः । वने यूथपरिभ्रष्टा मृगी कोकैरिवार्दिता ॥	५
सा त्वशोकस्य विपुलां शाग्वामालम्ब्य पुष्पिताम् । चिन्तयामास शोकं भर्तागं भग्नमानसा ॥	६
सा स्नापयन्ती विपुलौ स्तनौ नेत्रजलस्रवैः । चिन्तयन्ती न शोकस्य तदान्तमधिगच्छति ॥	७
सा वेपमाना पतिता प्रवाते कदली यथा । राक्षसीनां भयत्रस्ता विषण्णवदनाभवत् ॥	८
तस्याः सा दीर्घविपुला वेपन्त्या सीतया तदा । दृष्ट्वा कम्पिनी वेर्णा व्यालीव परिसर्पती ॥	९
सा निःश्रमन्ती दुःखार्ता शोकोपहतचेतना । आर्ता व्यमृजदश्रुणि मैथिली विल्लाप ह ॥	१०
हा रामेति च दुःखार्ता हा पुनर्लक्ष्मणेति च । हा श्रु मम कौसल्ये हा सुमित्रेति भामिनी ॥	११
लोकप्रवादः सत्योऽयं पण्डितैः समुदाहृतः । अकाले दुर्लभो मृत्युः स्त्रिया वा पुरुषस्य वा ॥	१२
यत्राहमेवं क्रूराभी राक्षसीभिरिहार्दिता । जीवामि हीना रामेण मुहूर्तमपि दुःखिता ॥	१३

१. अस्यानन्तरम्— एना निहत्य दुर्बुद्धि २. पालुकान् ज. च.
पास्यामो रुधिरं परम्—इति ग,

एषाल्पपुण्या कृपणा विनशिष्याम्यनाथवत् । समुद्रमध्ये नौः पूर्णा वायुवेगैरिवाहता ॥	१४
भर्तारं तमपश्यन्ती राक्षसीवशमागता । सीदामि खलु शोकेन कूलं तोयहतं यथा ॥	१५
तं पद्मदलपत्राक्षं सिंहविक्रान्तगामिनम् । धन्याः पश्यन्ति मे नाथं कृतज्ञं प्रियवादिनम् ॥	१६
सर्वथा तेन हीनाया रामेण विदितात्मना । तीक्ष्णं विषमिवास्वाद्य दुर्लभं मम जीवितम् ॥	१७
कीदृशं तु मया पापं पुरा जन्मान्तरे कृतम् । येनेदं प्राप्यते दुःखं मया घोरं सुदारुणम् ॥	१८
जीवितं त्यक्तुमिच्छामि शोकेन महता वृता । राक्षसीभिश्च रक्ष्यन्त्या रामो नासाद्यते मया ॥	१९
धिगस्तु खलु मानुष्यं धिगस्तु परवश्यताम् । न शक्यं यत् परित्यक्तुमात्मच्छन्देन जीवितम् ॥२०	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया सहितायाम्

सुन्दरकाण्डे सीतानिवेदो नाम पञ्चविंशः सर्गः

षड्विंशः सर्गः

प्राणत्यागसंप्रधारणम्

प्रसक्ताश्रुमुखी त्वेवं ब्रुवन्ती जनकात्मजा । अधोमुखमुखी बाला विलातुमुपचक्रमे ॥	१
उन्मत्तेव प्रमत्तेव भ्रान्तचित्तेव शोयती । उपावृत्ता किशोरीव विवेष्टन्ती महीतले ॥	२
राघवस्य प्रमत्तस्य ^१ रक्षसा कामरूपिणा । रावणेन प्रमथ्याहमानीता क्रोशती बलात् ॥	३
राक्षसीवशमापन्ना भर्त्स्यमाना सुदारुणम् । चिन्तयन्ती मुदुःखार्ता नाहं जीवितुमुत्सहे ॥	४
न हि मे जीवितेनार्थो नैवार्थने च भूपणैः । वसन्त्या राक्षसीमध्ये विना रामं महारथम् ॥	५
अश्मसारमिदं नूनमथवाप्यजरामरम् । हृदयं मम येनेदं न दुःखेनावशीर्यते ^२ ॥	६
धिङ्मामनार्यामसतीं याहं तेन विनाकृता । मुहूर्तमपि रक्षामि जीवितं पापजीविता ^३ ॥	७
का च मे जीविते श्रद्धा सुखे वा तं प्रियं विना । भर्तारं सागरान्ताया वसुधायाः प्रियंवदम् ॥	८
भिद्यतां भक्ष्यतां वापि शरीरं विसृजाम्यहम् । न चाप्यहं चिरं दुःखं सहेयं प्रियवर्जिता ॥	९
चरणेनापि सव्येन न स्पृशेयं निशाचरम् । रावणं किं पुनरहं कामयेयं विगर्हितम् ॥	१०
प्रत्याख्यानं ^४ न जानाति नात्मनं नात्मनः कुलम् । यो नृशंसस्वभावेन मां प्रार्थयितुमिच्छति ॥११	
छिन्ना भिन्ना प्रभिन्ना वा दीप्ता ^५ वाग्नौ प्रदीपिता । रावणं नोपतिष्ठेयं किं प्रलापेन वञ्चिरम् ॥	१२
ख्यातः प्राज्ञः कृतज्ञश्च सानुक्रोशश्च राघवः । सद्वृत्तो निरनुक्रोशः शङ्कं मद्भाग्यसंक्षयात् ॥	१३
राक्षसानां जनस्थाने सहस्राणि चतुर्दश । येनैकेन निरस्तानि स मां किं नाभिपद्यते ॥	१४

१. अप्रमथस्य ग. छ.

२. इदं पद्यम् घ. नास्ति ।

३. ८, ९ पद्ये प्र. नस्तः

४. प्रत्याख्यात गो.

५. विभक्ता वा दीप्ते च. छ.

निरुद्धा रावणेनाहमल्पवीर्येण रक्षसा । समर्थः खलु मे भर्ता रावणं हन्तुमाहवे ^१ ॥	१५
विराधो दण्डकारण्ये येन राक्षसपुंगवः । रणे रामेण निहतः स मां किं नाभिपद्यते ॥	१६
कामं मध्ये समुद्रस्य लङ्केयं दुष्प्रधर्षणा । न तु राघवबाणानां गतिरोधीह विद्यते ॥	१७
किं नु तत् कारणं येन रामो दृढपराक्रमः । रक्षसापहृतां भार्यामिष्टां नाभ्यवपद्यते ॥	१८
इहस्थां मां न जानीते शङ्के लक्ष्मणपूर्वजः । जानन्नपि हि तजेस्वी धर्षणं मर्षयिष्यति ॥	१९
हृतेति योऽधिगत्वा मां राघवाय निवेदयेत् । गृध्रराजोऽपि स रणे रावणेन निपातितः ॥	२०
कृतं कर्म महत्तेन मां तथाभ्यवपद्यता । तिष्ठता रावणद्वन्द्वे ^२ वृद्धेनापि जटायुषा ॥	२१
यदि मामिह जानीयाद्वर्तमानां स राघवः । अद्य बाणैरभिक्रुद्धः कुर्याल्लोकमराक्षसम् ॥	२२
विधमेच्च पुरीं लङ्कां शोपयेच्च महोदधिम् । रावणस्य च नीचस्य कीर्तिं नाम च नाशयेत् ॥	२३
ततो निहतनाथानां राक्षसीनां गृहे गृहे । यथाहमेवं रुदती तथा भूयो न संशयः ॥	२४
अन्विष्य रक्षसां ^३ लङ्कां कुर्याद्रामः सलक्ष्मणः । न हि ताभ्यां रिपुदृष्टो मुहूर्तमपि जीवति ॥	२५
चिताभूमाकुलपथा गृध्रमण्डलसंकुला । अचिरेण तु लङ्केयं श्मशानसदृशी भवेत् ॥	२६
अचिरेणैव कालेन प्राप्स्याम्येव मनोरथम् । दुष्प्रस्थानोऽयमाभार्ति ^४ सर्वेषां वो विपर्ययः ^५ ॥	२७
यादृशानीह दृश्यन्ते लङ्कायामशुभानि वै । अचिरेणैव कालेन भविष्यति हतप्रभा ॥	२८
नूनं लङ्का हते पापे रावणे राक्षसाधमे । शोषं यास्यति दुर्धर्पा प्रमदा विधवा यथा ॥	२९
पुण्योत्सवसमुत्था च नष्टभर्त्री सराक्षसी । भविष्यति पुरी लङ्का नष्टभर्त्री यथाङ्गना ॥	३०
नूनं राक्षसकन्यानां रुदन्तीनां गृहे गृहे । श्रोष्यामि नचिरादेव दुःखार्तानामिह ध्वनिम् ॥	३१
सान्धकारा हतद्योता हतराक्षसपुंगवा । भविष्यति पुरी लङ्का निर्दग्धा रामसायकैः ॥	३२
यदि नाम स शूरो मां रामो रक्तान्तलोचनः । जानीयाद्वर्तमानां हि रावणस्य निवेशने ॥	३३
अनेन तु नृशंसेन रावणेनाधमेन मे । समयो यस्तु निर्दिष्टस्तस्य कालोऽयमागतः ॥	३४
स च मे विहितो मृत्युरस्मिन् दुष्टे न वर्तते ^६ । अकार्यं ये न जानन्ति नैर्ऋताः पापकारिणः ॥	३५
अधर्मात्तु महोत्पातो भविष्यति हि सांप्रतम् । नैते धर्मं विजानन्ति राक्षसाः पिशिताशनाः ॥	३६
ध्रुवं मां प्रातराशार्थं राक्षसः कल्पयिष्यति । साहं कथं चरिष्यामि तं विना प्रियदर्शनम् ॥	३७
रामं रक्तान्तनयनमपश्यन्ती सुदुःखिता । यदि कश्चित् प्रदाता मे विषस्याद्य भवेदिह ॥	३८
क्षिप्रं वैवस्वतं देवं पश्येयं पतिना विना । नाजानाज्जीवतीं रामः स मां लक्ष्मणपूर्वजः ॥	३९
जानन्तौ तौ न कुर्यातां नोव्यां हि मम मार्गणम् । नूनं ममैव शोकेन स वीरो लक्ष्मणाग्रजः ॥	४०
देवलोकमितो यातस्त्यक्त्वा देहं महीतले । धन्या देवाः सगन्धर्वाः सिद्धाश्च परमर्षयः ॥	४१

१. १२, १३ -तमे पद्ये ति. न स्तः ।

२. -वधे ति.

३. अन्विष्यारक्षसाम् छ.

४. आख्याति च. छ.

५. विपर्ययम् च. छ.

६. इदमर्थम् च. छ. नास्ति ।

मम पश्यन्ति ये नाथं रामं राजीवलोचनम् । अथवा न हि तस्यार्थो धर्मकामस्य धीमतः ॥	४२
मया रामस्य राजर्षेर्भार्यया परमात्मनः । दृश्यमाने भवेत् प्रीतिः सौहृदं नास्त्यपश्यतः ॥	४३
नाशयन्ति कृतघ्नास्तु न रामो नाशयिष्यति । किं नु मे न गुणाः केचित् किं वा भाग्यक्षयो ममा ॥४४	
याहं सीदामि रामेण हीना मुख्येन भामिनी । श्रेयो मे जीवितान्मर्तु विहीनाया महात्मनः ॥	४५
रामादक्लिष्टचारित्राच्छूराच्छत्रुनिर्बहणान् । अथवा न्यस्तशस्त्रौ तौ वने मूलफलाशिनौ ॥	४६
भ्रातरौ हि नरश्रेष्ठौ संवृत्तौ वनगोचरौ । अथवा राक्षसेन्द्रेण रावणेन दुरात्मना ॥	४७
छद्मना सादितौ शूरो भ्रातरौ रामलक्ष्मणौ । साहमेवं गते काले मर्तुमिच्छामि सर्वथा ॥	४८
न च मे विहितो मृत्युरस्मिन् दुःखेऽपि वर्तति । धन्याः खलु महात्मानो मुनयस्त्यक्तकिल्बिषाः ॥४९	
जितात्मानो महाभागा येषां न स्तः प्रियाप्रिये । प्रियान्न संभवेद्दुःखमप्रियान्नाधिकं भयम् ॥	५०
ताभ्यां हि ये वियुज्यन्ते नमस्तेषां महात्मनाम् । साहं त्यक्त्वा प्रियाहंण रामेण विदितात्मना ॥	५१
प्राणांस्त्यक्ष्यामि पापस्य रावणस्य गता वशम् ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया महितायाम्

सुन्दरकाण्डे प्राणत्यागसंप्रधारणं नाम पट्विंश सर्गः

सप्तविंशः सर्गः

त्रिजटास्वप्नः

इत्युक्त्वाः सीतया घोरा राक्षस्यः क्रोधमूर्च्छिताः । काश्चिज्जग्मुस्तदाख्यातुं रावणस्य तरस्विनः ॥	१
ततः सीतामुपागम्य राक्षस्यो घोरदर्शनाः । पुनः परुषमेकार्थमनर्थार्थमथानुवचन ॥	२
अचंदांनीं तवानार्थं सीते पापविनिश्चये । राक्षस्यो भक्षयिष्यामो मांसमेतन्नथासुखम् ॥	३
सीतां ताभिरनार्याभिर्दृष्ट्वा संतर्जितां तदा । राक्षसी त्रिजटा वृद्धा प्रवृद्धा ^१ वाक्यमब्रवीत् ॥	४
आत्मानं ग्वादतानार्या न सीतां भक्षयिष्यथ । जनकस्य सुतामिष्टां स्नुषां दशरथस्य च ॥	५
स्वप्नो ह्यद्य मया दृष्टो दारुणो रोमहर्षणः । राक्षमानामभावाय भर्तुरस्या जयाय च ॥	६
एवमुक्त्वान्त्रिजटया राक्षस्यः क्रोधमूर्च्छिताः । सर्वा एवानुवचन् भीतास्त्रिजटां तामिदं वचः ॥	७
कथयस्व त्वया दृष्टः स्वप्नोऽयं कीदृशो निशि । तासां तु वचनं श्रुत्वा राक्षसीनां मुखाच्च्युतम् ॥८	
उवाच वचनं कालं त्रिजटा स्वप्नसंश्रितम् । गजदन्तमयीं दिव्यां शिविकामन्तरिक्षगाम् ॥	९
युक्तां हंसमहस्त्रेण स्वयमास्थाय राघवः । शुक्लमाल्याम्बरधरो लक्ष्मणेन सहागतः ॥	१०
स्वप्ने चाद्य मया दृष्टा सीता शुक्लाम्बरावृता । मागरेण परिक्षिप्तं श्वेतं पर्वतमास्थिता ॥	११
रामेण संगता सीता भास्करेण प्रभा यथा । राघवश्च मया दृष्टश्चतुर्दन्तं महागजम् ॥	१२

अरूढः शैलसंकाशं चकास ^१ सहलक्ष्मणः । ततस्तौ नरशार्दूलौ दीप्यमानौ स्वतेजसा ॥	१३
शुक्लमाल्याम्बरधरौ जानकीं पर्युपस्थितौ । ततस्तस्य नगस्याग्रे ह्याकाशस्थस्य दन्तिनः ॥	१४
भर्त्रा परिगृहीतस्य जानकी स्कन्धमाश्रिता । भर्तुरङ्कात् समुत्पत्य ततः कमललोचना ॥	१५
चन्द्रसूर्यौ मया दृष्टौ पाणिना परिमार्जती । ततस्ताभ्यां कुमाराभ्यामास्थितः स गजोत्तमः ॥	१६
सीतया च विशालाक्ष्या लङ्काया उपरि स्थितः । पाण्डुर्षभयुक्तेन रथेनाष्टयुजा स्वयम् ॥	१७
इहोपयातः काकुत्स्थः सीतया सह भार्यया । लक्ष्मणेन सह भ्रात्रा विमाने पुष्पके स्थितः ॥	१८
शुक्लमाल्याम्बरधरो लक्ष्मणेन समागतः ^२ । आरूढ्य पुष्पकं दिव्यं विमानं सूर्यसंनिभम् ॥	१९
उत्तरां दिशमालोक्य जगाम पुरुषोत्तमः । साण्डं त्रिभुवनं भीमं सर्वतः सचराचरम् ॥	२०
एवं स्वप्नं मया दृष्टो रामो विष्णुपराक्रमः । लक्ष्मणेन सह भ्रात्रा सीतया सह राघवः ॥	२१
न हि रामो महातेजाः शक्यो जेतुं सुरासुरैः । राक्षसैर्वापि चान्यैर्वा स्वर्गः पापजनैरिव ॥	२२
रावणञ्च भया दृष्टः क्षितौ तैलसमुक्षितः । रक्तवासाः पिबन् मत्तः करवीरकृतम्रजः ॥	२३
विमानान् पुष्पकादद्य रावणः पतितो भुवि । कृष्यमाणः स्त्रिया दृष्टो मुण्डः कृष्णाम्बरः पुनः ॥२४	
रथेन खरयुक्तेन रक्तमाल्यानुलेपनः । पिबंस्तैलं हसन्नृत्यन् भ्रान्तचित्ताकुलेन्द्रियः ॥	२५
गर्दभेन ययौ शीघ्रं दक्षिणां दिशमास्थितः । पुनरेव मया दृष्टो रावणो राक्षसेश्वरः ॥	२६
पतितोऽवाक्शिरा भूमौ गर्दभाद्भयमोहितः । महसोत्थाय संभ्रान्तो भयार्तो मदह्विलः ॥	२७
उन्मत्त इव दिग्यामा दुर्वाक्यं प्रलपन् मुहुः । दुर्गन्धं दुःसहं घोरं तिमिरं नरकोपमम् ॥	२८
मल्पदङ्कं प्रविश्याशु मग्नस्तत्र स रावणः । कण्ठे षट्ध्वा दशग्रीवं प्रमदा रक्तवासिनी ॥	२९

१. चकार न. छ

२. अभ्यानन्तरम् एत श्लोकाः प्रक्षिप्ताः ॥ सर्वं ग्रस्तं मया दृष्ट रामेणाङ्घ्रिकर्मणा ॥ क्षीरोदधिजले मध्ये श्वेतः शैलः समुच्छ्रितः । तस्य मूर्ध्नि ततः श्वेतश्चतुर्दन्तो महागजः ॥ तस्य पृष्ठे स्थितः श्रीमान् रामो राजीवलोचनः । लक्ष्मणेन सह भ्रात्रा सीतया सह भार्यया ॥ [ततः सीता समुत्पत्य भर्तुरङ्काश्रिता सती । बाहुभ्यां संपरिष्वज्य सपूर्णं चन्द्रमण्डलम्—इति घ.] ततोऽन्यत्र मया दृष्टो रामो रक्तान्तलोचनः ॥ आसीनः प्राट्मुखः श्रीमानासने परमे शुभे ॥ अभिषिक्तस्तु काकुत्स्थः सर्वदेवैर्नमस्कृतः । ब्रह्मर्षिणां गणैः सर्वैः सर्वतीर्थजलेन च ॥ शुक्लमाल्याम्बरधरा शुक्लगन्धानुलेपनः ॥ सीता तत्र पृथुश्रोणी रराज जनकात्मजा ॥ ततो देवाः सगन्धर्वाः सिद्धाश्च परमर्षयः । ब्रह्माणमग्रतः कृत्वा रामं तत्र बवन्दिरे ॥ पुनरेव मया

दृष्टो रामो रमयता वरः । विष्णुरेव स्वयं भूत्वा तस्मिन्नास्ते वरासंन ॥ पर ब्रह्म पर सत्य पर ज्ञान पर तपः । पर बीजं परं क्षेत्रं परं कारणकारणम् ॥ शङ्खचक्रधरः श्रीमान् पुण्डरीकायतेक्षणः । श्रीवत्सवक्षा नित्यश्रीरजय्यः शाश्वतो भ्रवः ॥ एवभूतो महातेजा रामः कमललोचनः । सवे-
ल्लोकेश्वरः श्रीमान् रराज रघुनन्दनः ॥ ततो महेन्द्रः पितरो मुनीन्द्रा गन्धर्वविद्याधरपन्नगेश्वराः । कृताभिषेकं परिवार्य रामं प्रतुष्टुबुः प्राञ्जलयः प्रहृष्टाः ॥ ततस्तु सर्वाप्सरसः प्रहृष्टा नृत्यन्ति गायन्ति समेत्य तत्र । वाद्यं प्रकुर्वन्ति नदन्ति शङ्खा वंशाश्च वीणा मुरजाश्च भेर्यः ॥ नृत्यन्ति गायन्ति समेत्य तत्र वाद्यं प्रकुर्वन्ति सुरेन्द्रनार्यः । वंशाश्च वीणाप्रमुखाश्च भेर्यो नदन्ति शङ्खाः पणवाश्च सर्वे ॥ ततोऽन्यत्र मया दृष्टो रामः सत्यपराक्रमः । लक्ष्मणेन सह भ्रात्रा सीतया सह वीर्यवान् ॥

काली कर्दमलिमाङ्गी दिशं यान्यां प्रकर्षति । एवं तत्र मया दृष्टः कुम्भकर्णो निशाचरः ^१ ॥	३०
रावणस्य सुताः सर्वे मुण्डास्तैलसमुक्षिताः । वराहेण दशग्रीवः शिशुमारेण चेन्द्रजित् ॥	३१
उष्ट्रेण कुम्भकर्णश्च प्रयातो दक्षिणां दिशम् । एकस्तत्र मया दृष्टः श्वेतच्छत्रो विभीषणः ॥	३२
शुक्लमाल्याम्बरधरः शुक्लगन्धानुलेपनः । शङ्खदुन्दुभिनिर्घो बैर्नृत्तगीतैरलंकृतः ॥	३३
आरुह्य शैलसंकाशं मेघस्तनितनिःस्वनम् । चतुर्दन्तं गजं दिव्यमास्ते तत्र विभीषणः ॥	३४
चतुर्भिः सचिवैः सार्धं वैहायसमुपस्थितः । समाजश्च मया दृष्टो गीतवादित्रनिःस्वनः ॥	३५
पिबतां रक्तमाल्यानां रक्षसां रक्तवाससाम् । लङ्का चेयं पुरी रम्या सवाजिरथकुञ्जरा ॥	३६
सागरे पतिता दृष्टा भग्नगोपुरतोरणा । लङ्का दृष्टा मया स्वप्ने रावणेनाभिरक्षिता ॥	३७
दग्धा रामस्य दूतेन वानरेण तरस्विना । पीत्वा तैलं प्रनृत्ताश्च प्रहसन्त्यो महास्वनाः ॥	३८
लङ्कायां भस्मरूक्षायां प्रविष्टा राक्षसस्त्रियः । कुम्भकर्णादयश्चमे सर्वे राक्षसपुंगवाः ॥	३९
रक्तं निवसनं गृह्य प्रविष्टा गोमयहृदे । अपगच्छत नश्यध्वं सीतामाप स राघवः ॥	४०
घातयेत् परमामर्षी सर्वैः सार्धं हि राक्षसैः ^२ । प्रियां बहुमतां भार्या वनवासमनुव्रताम् ॥	४१
भर्त्सितां तर्जितां वापि नानुमंस्यति राघवः । तदलं क्रूरवाक्यैर्वैः सान्त्वमेवाभिधीयताम् ॥	४२
अभियाचाम वैदेहामेतद्धि मम रोचते । यस्यामेवविधः स्वप्नो दुःखितायां प्रदृश्यते ॥	४३
सा दुःखैर्विधिर्मुक्ता प्रियं प्राप्नोत्यनुत्तमम् । भर्त्सितामपि याचध्वं राक्षस्यः किं विवक्षया ॥	४४
राघवाद्धि भयं घोरं राक्षमानामुपस्थितम् । प्रणिपातप्रसन्ना हि मैथिली जनकात्मजा ॥	४५
अलमेषा परित्रातुं राक्षसीर्महतो भयान् । अपि चास्या विशालाक्ष्या न किञ्चिदुपलक्ष्ये ॥	४६
विरूपमपि चाङ्गेषु सुमृक्षमपि लक्षणम् । छायावैगुण्यमात्रं तु शङ्के दुःखमुपस्थितम् ॥	४७
अदुःखार्हामिमां देवीं वैहायसमुपस्थिताम् । अर्थसिद्धिं तु वैदेह्याः पश्याम्यहमुपस्थिताम् ॥	४८
राक्षसेन्द्रविनाशं च विजयं राघवस्य च । निमित्तभूतमेतत्तु श्रोतुमस्या महत् प्रियम् ॥	४९
दृश्यते च स्फुरन्नुः पद्मपत्रमिवायतम् । ईपञ्च हृषितो वास्या दक्षिणाया ह्यदक्षिणः ॥	५०
अकस्मादेव वैदेह्या बाहुरेकः प्रकम्पते । करेणुहस्तप्रतिमः सव्यश्चोरुनुत्तमः ॥	५१
वेपमानः सूचयति राघवं पुरतः स्थितम् ॥	

पक्षी च शाखानिलयः प्रहृष्टः^३ पुनः पुनश्चोत्तमसान्त्ववादी ।

सुस्वागतां वाचमुदीरयाणः पुनः पुनश्चोदयतीव हृष्टः ॥

५२

१. अस्थानन्तरम्—प्रयातां दक्षिणामाशां इतारमाहवे—इति घ.

प्रविष्टः कर्दमं हृदम्—इति क. ख. ग. घ.

३. शाखानिलयं प्रविष्टः छ.

२. अस्थानन्तरम्—रावण राघवो घोर भर्षा-

ततः सा ह्रीमती बाला भर्तुर्विजयहर्षिता । अवोचद्यदि तत्तथ्यं भवेयं शरणं हि वः^१ ॥ ५३

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहास्रिकाया संहितायाम्

सुन्दरकाण्डे त्रिजटास्वप्नो नाम सप्तविंशः सर्गः

अष्टाविंशः सर्गः

उद्धन्धनव्यवसायः

सा राक्षसेन्द्रस्य वचो निशम्य तद्रावणस्याप्रियमप्रियार्ता ।	
सीता वितत्राम यथा वनान्ते सिंहाभिपन्ना गजराजकन्या ॥	१
मा राक्षसीमध्यगता च भीरुर्वाग्भिर्भृशं रावणतर्जिता च ।	
कान्तारमध्ये विजने विसृष्टा बालेव कन्या विल्लाप सीता ॥	२
सत्यं बतेदं प्रवदन्ति लोके नाकालमृत्युर्भवतीति सन्तः ।	
यत्राहमेवं परिभर्त्यमाना जीवामि किञ्चित् क्षणमप्यपुण्या ॥	३
सुखाद्विहीनं बहुदुःखपूर्णमिदं तु नूनं हृदयं स्थिरं मे ।	
विदीर्यते यन्न सहस्रधाद्य वज्राहतं शृङ्गमिवाचलस्य ॥	४
नैवास्ति दोषो मम नूनमत्र बध्याहमस्याप्रियदर्शनस्य ।	
भावं न चास्याहमनुप्रदातुमलं द्विजो मन्त्रमिवाद्विजाय ॥	५
नूनं ममाङ्गान्यचिरादनार्यः शक्यैः शितैश्छेत्स्यति राक्षसेन्द्रः ।	
तरिमन्ननागच्छति लोकनाथे गर्भस्थजन्तोरिव शल्यकृन्तः ॥	६
दुःखं बतेदं मम दुःखिताया मासौ चिरायाधिगमिष्यतो द्वौ ।	
बद्धस्य बध्यस्य तथा निशान्ते ^२ राजोपरोधादिव तस्करस्य ॥	७
हा राम हा लक्ष्मण हा सुमित्रे हा राममातः सह मे जनन्या ।	
एषा विपद्याम्यहमल्पभाग्या महार्णवे नौरिव मूढवाता ॥	८
तरस्विनौ धारयता मृगस्य सत्त्वेन रूपं मनुजेन्द्रपुत्रौ ।	
नूनं विशस्तौ मम कारणात्तौ सिंहर्षभौ द्वाविव वैद्युतेन ॥	९

१. इद पद्यम् च. छ. नास्ति ।

२. राजापराधात् च. छ.

नूनं स कालो मृगरूपधारी मामल्पभाग्यां लुलुभे तदानीम् । यत्रार्यपुत्रं विससर्ज मूढा रामानुजं लक्ष्मणपूर्वजं च ॥	१०
हा राम सत्यव्रत दीर्घबाहो हा पूर्णचन्द्रप्रतिमानवक्त्र । हा जीवलोकस्य हितः प्रियश्च वध्यां न मां वेत्सि हि राक्षसानाम् ॥	११
अनन्यदेवत्वमियं क्षमा च भूमौ च शय्या नियमश्च धर्मे । पतिव्रतात्वं विफलं ममेदं कृतं कृतघ्नेष्विव मानुषाणाम् ॥	१२
मोघो हि धर्मश्चरितो मयायं तथैकपत्नीत्वमिदं निरर्थम् या त्वां न पश्यामि कृशा विवर्णा हीना त्वया संगमने निराशा ॥	१३
पितुर्निदेशं नियमेन कृत्वा वनान्निवृत्तश्चरितव्रतश्च । स्त्रीभिस्तु मन्ये विपुलेक्षणाभिस्त्वं रंस्यसे वीतभयः कृतार्थः ॥	१४
अहं तु राम त्वयि जातकामा चिरं विनाशाय निबद्धभावा । मोघं चरित्वाथ तपोव्रतं च त्यक्ष्यामि धिग्जीवितमल्पभाग्या ॥	१५
सा जीवितं क्षिप्रमहं त्यजेयं विपेण शस्त्रेण शितेन वापि । विपस्य दाता न हि मेऽस्ति कश्चिच्छस्त्रस्य वा वेश्मनि राक्षसस्य ^१ ॥	१६
इतीव देवी बहुधा विलप्य सर्वात्मना राममनुस्मरन्ती । प्रवेपमाना परिशुष्कवक्त्रा नगोत्तमं पुष्पितमाससाद् ॥	१७
शोकाभितप्ता बहुधा विचिन्त्य सीताथ वेण्युद्ग्रथनेन गृहीत्वा । उद्ग्रह्य वेण्युद्ग्रथनेन शीघ्रमहं गर्माप्यामि यमस्य मूलम् ॥	१८
उपस्थिता सा मृदुसर्वगात्री शाखां गृहीत्वाथ नगस्य तस्य । तस्यास्तु रामं प्रविचिन्तयन्त्या रामानुजं स्वं च कुलं शुभाङ्गयाः ॥	१९
शोकानिमित्तानि तथा बहूनि धैर्यार्जितानि प्रवराणि लोके । प्रादुर्निमित्तानि ^२ तदा बभूवुः पुरापि म्निद्धान्युपलक्षितानि ॥	२०

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया संहिताया
सुन्दरकाण्डे उद्धन्धनव्यवसायो नाम अष्टाविंशः सर्गः

तथागतां ता व्यथितामनिन्दितां व्यपेतहर्षा परिदीनमानसाम् । शुभां निमित्तानि शुभानि भोजिरे नरं श्रिया जुष्टमिवोपजीवितः ॥	१
तस्याः शुभं वाममरालपक्षमराजीवृतं कृष्णविशालशुक्लम् । प्रास्पन्दतैकं नयनं सुकेश्या मीनाहतं पद्ममिवाभिताम्रम् ॥	२
भुजश्च चार्वाञ्चितपीनवृत्तः परार्थकालागरुचन्दनार्हः । अनुत्तमेनाध्युषितः प्रियेण चिरेण वामः समवेपताशु ॥	३
गजेन्द्रहस्तप्रातमश्च पीनस्तयोर्द्वयोः मंहतयोः सुजातः । प्रस्पन्दमानः पुनरूरुरस्या रामं पुरस्तात् स्थितमाचक्षे ॥	४
शुभं पुनर्हंसममानवर्णमीपद्रजोध्वस्तमिवामलाक्ष्याः । वासः स्थितायाः शिखराप्रदन्त्याः किञ्चिन् परिमंसत चारुगात्र्याः ॥	५
एतैर्निमित्तैरपरैश्च सुभ्रुः संबोधिता प्रागपि माधु सिद्धैः । वातातपह्लान्तमिव प्रनष्टं वपेण वीजं प्रतिसंजहर्ष ॥	६
तस्याः पुनर्विम्बफलाधरोष्ठं स्वक्षि भ्रुकेशान्तमरालपक्षम् । वक्त्रं बभासे रिमतशुक्लदंष्ट्रं राहोर्मुखाच्चन्द्र इव प्रमुक्तः ॥	७
सा वीतशोका व्यपनीततन्द्री शान्तज्वरा हर्षविवृद्धमत्त्वा । अशोभतार्या वदनेन शुक्लं शीतांशुना रात्रिरिवोदितेन ॥	८

इत्यार्षे श्रीमद्रामायणे वाल्मीकीये आदिकाव्ये चतुर्विंशतिमहस्त्रिकाया संहितायाम्
सुन्दरकाण्डे शुभनिमित्तानि नाम एकोनत्रिंशः सर्गः

त्रिंशः सर्गः

हनूमत्कृत्याकृत्यविचिन्तनम्

हनुमानपि विश्रान्तः सर्वं शुश्राव तत्त्वतः । सीतायास्त्रिजटायाश्च राक्षसीनां च तर्जनम् ॥	१
अवेक्षमाणस्तां देवीं देवतामिव नन्दने । ततो बहुविधां चिन्तां चिन्तयामास वानरः ॥	२

यां कपीनां सहस्राणि सुबहून्ययुतानि च । दिक्षु सर्वासु मार्गन्ते सेयमासादिता मया ॥	३
चारेण तु सुयुक्तेन शत्रोः शक्तिमवेक्षता । गूढेन चरता तावदवेक्षितमिदं मया ॥	४
राक्षसानां विशेषश्च पुरी चैयमवेक्षिता । राक्षसाधिपतेरस्य प्रभावो रावणस्य च ॥	५
युक्तं तस्याप्रमेयस्य सर्वसत्त्वदयावतः । समाश्वासयितुं भार्या पतिदर्शनकाङ्क्षिणीम् ॥	६
अहमाश्वासयाम्येनां पूर्णचन्द्रनिभाननाम् । अदृष्टदुःखां दुःखार्ता दुःखस्यान्तमगच्छतीम् ॥	७
यदि ह्यहमिमां देवीं शोकोपहतचेतनाम् । अनाश्वास्य गमिष्यामि दोषवद्गमनं भवेत् ॥	८
गते हि मयि तत्रेयं राजपुत्री यशस्विनी । परित्राणमविन्दन्ती जानकी जीवितं त्यजेत् ॥	९
मया च स महाबाहुः पूर्णचन्द्रनिभाननः । समाश्वासयितुं न्याय्यः सीतादर्शनलालसः ॥	१०
निशाचरीणां प्रत्यक्षमनर्हं चापि भाषणम् । कथं नु खलु कर्तव्यमिदं कृच्छ्रगतो ह्यहम् ॥	११
अनेन रात्रिशेषेण यदि नाश्वास्यते मया । सर्वथा नास्ति संदेहः परित्यक्ष्यति जीवितम् ॥	१२
रामश्च यदि पृच्छेन्मां किं मां सीताब्रवीद्वचः । किमहं तं प्रतिब्रूयामसंभाष्य सुमध्यमाम् ॥	१३
सीतासंदेशरहितं मामितस्त्वरया गतम् । निर्देहेदपि काकुत्स्थः क्रुद्धस्तीव्रेण चक्षुषा ॥	१४
यदि चोद्योजयिष्यामि भर्तारं रामकारणात् । व्यर्थमागमनं तस्य ससैन्यस्य भविष्यति ॥	१५
अन्तरं त्वहमासाद्य राक्षसीनामिह स्थितः । शनैराश्वासयिष्यामि संतापबहुलामिमाम् ॥	१६
अहं त्वतितनुश्चैव वानरश्च विशेषतः । वाचं चोदाहरिष्यामि मानुषीमिह संस्कृताम् ॥	१७
यदि वाचं प्रदास्यामि द्विजातिरिव संस्कृताम् । रावणं मन्यमाना मां सीता भीता भविष्यति ॥	१८
वानरस्य विशेषेण कथं स्यादभिभाषणम् । अवश्यमेव वक्तव्यं मानुषं वाक्यमर्थवत् ॥	१९
मया सान्त्वयितुं शक्या नान्यथेयमनिन्दिता । सेयमालोक्य मे रूपं जानकी भाषितं तथा ॥	२०
रक्षोभिस्त्रासिता पूर्वं भूयस्त्रासं गमिष्यति । ततो जातपरित्रासा शब्दं कुर्यान्मनस्विनी ॥	२१
जानाना मां विशालाक्षी रावणं कामरूपिणम् । सीतया च कृते शब्दे सहसा राक्षसीगणः ॥	२२
नानाप्रहरणो घोरः समेयादन्तकोपमः । ततो मां संपरिक्षिप्य सर्वतो विकृताननाः ॥	२३
वचे च ग्रहणे चैव कुर्युर्यत्नं यथाबलम् । गृह्य शाखाः प्रशाखाश्च स्कन्धांश्चोत्तमशाखिनाम् ॥	२४
दृष्ट्वा विपरिधावन्तं भवेयुर्भयशङ्किताः । मम रूपं च संप्रेक्ष्य वने विचरतो महत् ॥	२५
राक्षस्यो भयवित्तस्ता ^१ भवेयुर्विकृताननाः । ततः कुर्युः समाह्वानं राक्षस्यो रक्षसामपि ॥	२६
राक्षसेन्द्रनियुक्तानां राक्षसेन्द्रनिवेशने । ते शूलशक्तिनिर्बिंशविधायुधपाणयः ॥	२७
आपतेयुर्विमर्देऽस्मिन् वेगेनोद्वेगकारणात् ^२ । संरुद्धस्तैस्तु परितो विधमन् रक्षसां बलम् ॥	२८
शक्नुयां न तु संप्राप्तुं परं पारं महोदधेः । मां वा गृहीयुराप्लुत्य बहवः शीघ्रकारिणः ॥	२९
स्यादियं चागृहीतार्था मम च ग्रहणं भवेत् । हिंसाभिरुचयो हिंस्युरिमां वा जनकारमजाम् ॥	३०

१. भवेयुरित्वादि-वित्रस्ता इत्यन्तम् ख. नास्ति ।

२. उद्दिग्धकारिणः च. छ.

विपन्नं स्यात्ततः कार्यं रामसुग्रीवयोरिदम् । उद्देशे नष्टमार्गंऽस्मिन् राक्षसैः परिवारिते ॥	३१
सागरेण परिक्षिप्ते गुप्ते वसति जानकी । विशस्ते वा गृहीते वा रक्षोभिर्मयि संयुगे ॥	३२
नान्यं पश्यामि रामस्य साहाय्यं ^१ कार्यसाधने । विमृशंश्च न पश्यामि यो हते मयि वानरः ॥	३३
शतयोजनविस्तीर्णं लङ्घयेत् महोदधिम । कामं हन्तुं समर्थोऽस्मि सहस्राण्यपि रक्षस्वाम ॥	३४
न तु शक्यामि संप्राप्तुं परं पारं महोदधेः । असत्यानि च युद्धानि संशयो मे न रोचते ॥	३५
कश्च निःसंशयं कार्यं कुर्यात् प्राज्ञः संसंशयम् । प्राणत्यागश्च वैदेह्या भवेदनभिभापणे ॥	३६
एष दोषो महान् हि स्यान्मम सीताभिभापणे । भूताश्चार्था विनश्यन्ति देशकालविरोधिताः ॥	३७
विह्वलं दूतमासाद्य तमः सूर्योदये यथा । अर्थानर्थान्तरे बुद्धिर्निश्चितापि न शोभते ॥	३८
घातयन्ति हि कार्याणि दूताः पण्डितमानिनः । न विनश्येत् कथं कार्यं वैह्वल्यं न कथं भवेत् ॥	३९
लङ्घनं च समुद्रस्य कथं नु न वृथा भवेत् । कथं नु खलु वाक्यं मे शृणुयान्नोद्विजेत वा ॥	४०
इति संचिन्त्य हनुमांश्चकार मतिमान् मतिम् । रममल्लिष्टकर्माणं स्वबन्धुमनुकीर्तयन् ॥	४१
नैनामुद्वेजयिष्यामि तद्बन्धुगतमानसाम् । इक्ष्वाकूणां वरिष्ठस्य रामस्य विदितात्मनः ॥	४२
शुभानि धर्मयुक्तानि वचनानि समर्पयन् ^१ । श्रावयिष्यामि सर्वाणि मधुरां प्रब्रुवन् गिरम् ॥	४३
श्रद्धास्यति यथा हीयं तथा सर्वं समादधे ॥	

इति म बहुविधं महानुभावो जगतिपतेः प्रमदामवेक्षमाणः ।

मधुरमवितथं जगाद् वाक्यं द्रुमविटपान्तरमास्थितो हनूमान् ॥

४४

इत्यार्षे भीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

मुन्दरकाण्डे हनूमत्कृत्याकृत्यविचिन्तनं नाम त्रिंशः सर्गः

एकत्रिंशः सर्गः

रामवृत्तसंश्रवः

एवं बहुविधां चिन्तां चिन्तयित्वा महाकपिः । संश्रवे मधुरं वाक्यं वैदेह्या व्याजहार ह ॥	१
राजा दशरथो नाम रथकुञ्जरवाजिमान् । पुण्यशीलो महाकीर्तिर्ऋजुरासीन्महायशः ॥	२
राजर्षीणां गुणश्रेष्ठस्तपसा चर्षिभिः समः । चक्रवर्तिकुले जातः पुरंदरसमो बले ॥	३
अहिंसारतिरक्षुद्रो घृणी सत्यपराक्रमः । मुख्यश्रेष्ठश्चाकुवंशस्य लक्ष्मीवाहंस्मिर्वर्धनः ॥	४
पार्थिवव्यञ्जनैर्युक्तः पृथुश्रीः पार्थिवर्षभः । पृथिव्यां चतुरन्तयां विश्रुतः सुखदः सुखी ॥	५

१. सहाय एव साहाय्य इति भूषणभ्याख्या ।

२. इक्ष्वाकूणात् पुत्रा,

१. नैनामित्यादि समर्पयन् अत्रिन्तम् च. नास्ति ।

तस्य पुत्रः प्रियो ज्येष्ठस्ताराधिपनिभाननः । रामो नाम विशेषज्ञः श्रेष्ठः सर्वधनुष्मताम् ॥	६
रक्षिता स्वस्य वृत्तस्य स्वजनस्यापि रक्षिता । रक्षिता जीवलोकस्य धर्मस्य च परंतपः ॥	७
तस्य सत्याभिसन्धस्य वृद्धस्य वचनात् पितुः । सभार्यः सह च भ्रात्रा बीरः प्रत्राजितो वनम् ॥	८
तेन तत्र महारण्ये मृगयां परिधावता । राक्षसा निहताः शूरा बहवः कामरूपिणः ॥	९
जनस्थानवधं श्रुत्वा हतौ च खरदूपणौ । ततस्त्वमर्यापहता जानकी रावणेन तु ॥	१०
बद्धयित्वा वने रामं मृगरूपेण मायया । स मार्गमाणस्तां देवीं रामः सीतामनिन्दिताम् ॥	११
आससाद् वने मित्रं सुग्रीवं नाम वानरम् । ततः स वालिनं हत्वा रामः परपुरंजयः ॥	१२
प्रायच्छत् कपिराज्यं तन् सुग्रीवाय महाबलः । सुग्रीवेणापि संदिष्टा हरयः कामरूपिणः ॥	१३
दिक्षु सर्वासु तां देवीं विचिन्वन्ति सहस्रशः । अहं संपातिवचनाच्छतयोजनमायतम् ॥	१४
अस्या ह्येतोर्विशालाक्ष्याः सागरं वेगवान् प्लुतः । यथारूपां यथावर्णां यथालक्ष्मीं च निश्चिताम् ॥	१५
अश्रौषं राघवस्याहं सेयमासादिता मया । विररामैवमुक्त्वासौ वाचं वानरपुंगवः ॥	१६
जानकी चापि तच्छ्रुत्वा विस्मयं परमं गता । ततः सा बक्रकेशान्ता मुकेशी केशसंवृतम् ॥	१७
उन्नम्य वदनं भीरुः शिंशपामन्ववैक्षत ॥	

निशम्य मीता वचनं कपेश्च दिशश्च सर्वाः प्रदिशश्च वीक्ष्य ।

स्वयं प्रहर्षं परमं जगाम सर्वात्मना राममनुस्मरन्ती ॥

१८

सा तिर्यग्ध्वं च तथाप्यधस्तान्निरीक्षमाणा तमचिन्त्यबुद्धिम् ।

ददर्श पिङ्गाधिपतेरमात्यं वानात्मजं मूर्धमिबोदयस्थम् ॥

१९

इत्यार्षे श्रीमद्रामायणे वाल्मीकीये आदिकाव्ये त्रिंशत्तिसहस्रिकाया महितायाम्

सुन्दरकाण्डे रामवृत्तसंश्रवो नाम एकत्रिंशः सर्गः

द्वात्रिंशः सर्गः

मीतावितर्कः

ततः शाखान्तरे लीनं दृष्ट्वा चलितमानसा । वेष्टितार्जुनवल्गुं तं विद्युत्सङ्घातपिङ्गलम् ॥	१
सा ददर्श कपिं तत्र प्रश्रितं प्रियवादिनम् । फुल्लशोकोत्कराभासं तप्तचामीकरेक्षणम् ॥	२
मैथिली चिन्तयामास विस्मयं परमं गता । अहो भीममिदं रूपं वानरस्य दुरासदम् ॥	३
दुर्निरीक्ष्यमिति ज्ञात्वा पुनरेव मुमोह सा । विल्लाप भृशं सीता करुणं भयमोहिता ॥	४
राम रामेति दुःखार्ता लक्ष्मणेति च भामिनी । करोद् बहुधा सीता मन्दं मन्दस्वरा सती ॥	५

सा तं दृष्ट्वा हरिश्रेष्ठं विनीतबदुपस्थितम् । मैथिली चिन्तयामास स्वप्नोऽयमिति भामिनी ॥	६
सा वीक्षमाणा पृथुभुमवक्त्रं शाखामृगेन्द्रस्य यथोक्तकारम् ।	
ददर्श पिङ्गाधिपतेरमात्यं ^१ वातात्मजं बुद्धिमतां वरिष्ठम् ॥	७
सा तं समीक्ष्यैव भृशं विसंज्ञा गतासुकल्पेव बभूव सीता ।	
चिरेण संज्ञां प्रतिलभ्य भूयो विचिन्तयामास विशालनेत्रा ॥	८
स्वप्नं ^२ मयायं विकृतोऽद्य दृष्टः शाखामृगः शाखगणैर्निषिद्धः ।	
स्वस्त्यस्तु रामाय सलक्ष्मणाय तथा पितुर्मै जनकस्य राक्षः ॥	९
स्वप्नोऽपि नायं न हि मेऽस्ति निद्रा शोकेन दुःखेन च पीडितायाः ।	
सुखं हि मे नास्ति यतोऽस्मि हीना तेनेन्दुपूर्णप्रतिमाननेन ॥	१०
रामेति रामेति सदैव बुद्ध्या विचिन्त्य वाचा ब्रुवती तमेव ।	
तस्यानुरूपं च कथां तमर्थमेवं प्रपश्यामि तथा शृणोमि ॥	११
अहं हि तस्याद्य मनोभवेन संपीडिना तद्रतसर्वभावा ।	
विचिन्तयन्ती सततं तमेव तथैव पश्यामि यथा शृणोमि ^३ ॥	१२
मनोरथः स्यादिति चिन्तयामि तथापि बुद्ध्या च चित्तर्कयामि ।	
किं कारणं तस्य हि नास्ति रूपं सुव्यक्तरूपश्च वदत्ययं माम् ॥	१३
नमोऽस्तु याचस्पतये सवस्त्रिणे स्वयंभुवे चैव हुताशनाय च ।	
अनेन चोक्तं यदिदं ममाग्रतो वनौकसा तच्च तथास्तु नान्यथा ॥	१४
इत्यार्षे श्रीमद्रामायणे वाल्मीकीये आदिकाव्ये चतुर्दशतिसहस्रिकायां संहितायां	
मुन्दरकाण्डे सीतावितर्को नाम द्वात्रिंशः	

त्रयस्त्रिंशः सर्गः

हनूपज्जानकीसंवादोपक्रमः

सोऽवतीर्य द्रुमात्तस्माद्धिद्रुमप्रतिमाननः । विनीतवेषः कृपणः प्रणिपत्योपसृत्य च ॥	१
तामब्रवीन्महातेजा हनूमान् मारुतात्मजः । शिरस्यञ्जलिमाधाय सीतां मधुरया गिरा ॥	२
का नु पद्मपलाशाक्षि क्लिष्टकौशेयवासिनि । द्रुमस्य शाखामालम्ब्य तिष्ठसि त्वमनिन्दिते ॥	३
किमर्थं तव नेत्राभ्यां वारि स्रवति शोकजम् । पुण्डरीकपलाशाभ्यां विप्रकीर्णमिबोदकम् ॥	४

१. पिङ्गपवर महार्हम् क व.

३. एवं पश्यन् स्व. नास्ति ।

२. स्वप्नः क. ख. ग.

सुराणामसुराणां वा नागगन्धर्वरक्षसाम् । यक्षाणां किंनराणां वा का त्वं भवसि शोभने ॥	५
का त्वं भवसि रुद्राणां मरुतां वा वरानने । वसूनां वा वरारोहे देवता प्रतिभासि मे ॥	६
किं नु चन्द्रमसा हीना पतिता विबुधालयात् । रोहिणी ज्योतिषां श्रेष्ठा श्रेष्ठ्या सर्वगुणान्विता ॥	७
का त्वं भवसि कल्याणि त्वमनिन्दितलोचने । कोपाद्वा यदि वा मोहाद्भर्तारमसितेक्षणे ॥	८
वसिष्ठं कोपयित्वा त्वं नासि कल्याण्यरुन्धती । को नु पुत्रः पिता भ्राता भर्ता वा ते सुमध्यमे ॥९	९
अस्माल्लोकादमुं लोकं गतं त्वमनुशोचसि । रोदनादतिनिःश्वासाद्भूमिसंस्पर्शनादपि ॥	१०
न त्वां देवीमहं मन्ये राज्ञः संज्ञावधारणात् ^१ । व्यञ्जनानि च ते यानि लक्षणानि च लक्ष्ये ॥	११
महिषी भूमिपालस्य राजकन्यामि मे मता । रावणेन जनस्थानाद्बलादपहृता यदि ॥	१२
सीता त्वमसि भद्रं ते तन्ममाचक्ष्व पृच्छतः । यथा हि तव वै दैन्यं रूपं चाप्यतिमानुषम् ॥	१३
तपसा चान्वितो वेषस्त्वं राममहिषी ध्रुवम् । सा तस्य वचनं श्रुत्वा रामकीर्तनहर्षिता ॥	१४
उवाच वाक्यं वैदेही हनुमन्तं द्रुमाश्रितम् । पृथिव्यां राजसिंहानां मुख्यस्य विदितात्मनः ॥	१५
स्नुषा दशरथस्याहं शत्रुसैन्यप्रमाथिनः । दुहिता जनकस्याहं वैदेहस्य महात्मनः ॥	१६
मीता च नाम नाम्नाहं भार्या रामस्य धीमतः । सभा द्वादश तत्राहं राघवस्य निवेशने ॥	१७
भुञ्जाना मानुषान् भोगान् सर्वकामसमृद्धिनी । ततस्त्रयोदशे वर्षे राज्ये चेक्ष्वाकुनन्दनम् ॥	१८
अभिषेचयितुं राजा सोपाध्यायः प्रचक्रमे । तस्मिन् संश्रियमाणे तु राघवस्याभिषेचने ॥	१९
कैकेयी नाम भर्तारमिदं ^२ वचनमब्रवीत् । न पिबेयं न खादेयं प्रत्यहं मम भोजनम् ॥	२०
एष मे जीवितस्यान्तो रामो यद्यभिषिच्यते । यत्तदुक्तं त्वया वाक्यं प्रीत्या नृपतिसत्तम ॥	२१
तश्चेन्न वितथं कार्यं वनं गच्छतु राघवः । स राजा सत्यवाग्देव्या वरदानमनुस्मरन् ॥	२२
मुमोह वचनं श्रुत्वा कैकेय्याः क्रूरमप्रियम् । ततस्तु स्थविरो राजा सत्ये धर्मे व्यवस्थितः ॥	२३
ज्येष्ठं यशस्विनं पुत्रं रुदन् राज्यमयाचत । स पितुर्वचनं श्रीमानभिषेकात् परं प्रियम् ॥	२४
मनसा पूर्वमासाद्य वाचा प्रतिगृहीतवान् । दद्यान्न प्रतिगृहीयान्न ब्रूयात् किञ्चिदप्रियम् ^३ ॥	२५
अपि जीवितहेतोर्वा रामः सत्यपराक्रमः । स विहायोत्तरीयाणि महार्हाणि महायशाः ॥	२६
विसृज्य मनसा राज्यं जनन्यै मां समादिशन् । साहं तस्याप्रतस्तूर्णं प्रस्थिता वनचारिणी ॥	२७
न हि मे तेन हीनाया वासः स्वर्गेऽपि रोचते । प्रागेव तु महाभागः सौमित्रिर्मित्रनन्दनः ॥	२८
पूर्वजस्यानुयात्रार्थे द्रुमचीरैरलंकृतः । ते वयं भर्तुरादेशं बहुमान्य दृढव्रताः ॥	२९
प्रविष्टाः स्म पुरादृष्टं वनं गम्भीरदर्शनम् । वसतो दण्डकारण्ये तस्याहममितौजसः ॥	३०

१. रोदनादित्यादि संज्ञावधारणात् इत्यन्तम्
२. नास्ति ।

२. देवी च. छ.

३. सत्त्वं ब्रूयान्न चानृणम् पुना,

रक्षसापहता भार्या रावणेन दुरात्मना । द्वौ मासौ तेन मे कालो जीवितानुग्रहः कृतः ॥ ३१
ऊर्ध्वं द्वाभ्यां तु मासाभ्यां ततस्त्यक्ष्यामि जीवितम् ॥

इत्यार्षे श्रीमद्रामायणे वात्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे हनूमज्जानकीसंवादो नाम त्रयस्त्रिंशः सर्गः

चतुर्विंशः सर्गः

रावणशङ्कानिवारणम्

तस्यास्तद्वचनं श्रुत्वा हनुमान् हरियूथपः । दुःखाद्दुःखाभिभूतायाः सान्त्वमुत्तरमब्रवीत् ॥ १
अहं रामस्य संदेशाद्देवि दूतस्तवागतः । वेदेहि कुशली रामस्त्वां च कौशलमब्रवीत् ॥ २
यो ब्राह्ममन्त्रं वेदांश्च वेद वेदविदां वरः । स त्वां दाशरथी रामो देवि कौशलमब्रवीत् ॥ ३
लक्ष्मणश्च महातेजा भर्तुस्तेऽनुचरः प्रियः । कृतवाञ्छोकसंतप्तः शिरसा तेऽभिवादनम् ॥ ४
सा तयोः कुशलं देवी निशम्य नरसिंहयोः । प्रीतिसंश्रुप्तसर्वाङ्गी हनुमन्तमथाब्रवीत् ॥ ५
कन्याणी बत गाथेयं लौकिकी प्रतिभाति मा । एति जीवन्तमानन्दो नरं वर्षशतादपि ॥ ६
तथा समागते तस्मिन् प्रीतिरुत्पादिताद्भुता । परस्परेण चालापं विश्वस्तौ तौ प्रचक्रतुः ॥ ७
तस्यास्तद्वचनं श्रुत्वा हनुमान् हरियूथपः । सीतायाः शोकदीनायाः समीपमुपचक्रमे ॥ ८
यथा यथा समीपं स हनुमानुपसर्पति । तथा तथा रावणं सा तं सीता परिशङ्कते ॥ ९
अहो धिग्दुष्कृतमिदं कथितं हि यदस्य मे । रूपान्तरमुपागम्य स एवायं हि रावणः ॥ १०
तामशोकस्य शाखां सा विमुक्त्वा शोककर्षिता । तस्यामेवानवद्याङ्गी धरण्यां समुपाविशत् ॥ ११
हनुमानपि दुःखार्तां तां दृष्ट्वा भयमोहिताम् । अवन्दत महाबाहुस्ततस्तां जनकात्मजाम् ॥ १२
सा चैनं भयवित्रस्ता भूयो नैवाभ्युदैक्षत । तं दृष्ट्वा वन्दमानं तु सीता शशनिभानना ॥ १३
अब्रवीद्दीर्घमुच्छ्वस्य वानरं मधुरस्वरा । मायां प्रविष्टो मयावी यदि त्वं रावणः स्वयम् ॥ १४
उत्पादयसि मे भूयः संतापं तन्न शोभनम् । स्वं परित्यज्य रूपं यः परिव्राजकरूपधृत् ॥ १५
जनस्थाने मया दृष्टस्त्वं स एवासि रावणः । उपवासकृशां दीनां कामरूप निशाचर ॥ १६
संतापयसि मां भूयः संतप्तां तन्न शोभनम् । अथवा नैतदेवं हि यन्मया परिशङ्कितम् ॥ १७
मनसो हि मम प्रीतिरुत्पन्ना तव दर्शनात् । यदि रामस्य दूतस्त्वमागतो भद्रमस्तु ते ॥ १८
पृच्छामि त्वां हरिश्रेष्ठ प्रिया रामकथा हि मे । गुणान् रामस्य कथय प्रियस्य मम वानर ॥ १९
चित्तं हरसि मे सौम्य नदीकूलं यथा रयः । अहो स्वप्नस्य सुखता याहमेवं चिराहता ॥ २०
प्रेषितं नाम पश्यामि रावणेण वनौकसम् । स्वप्नेऽपि यद्यहं वीरं राघवं सहलक्ष्मणम् ॥ २१

पश्येयं नावसीदेयं स्वप्नोऽपि मम मत्सरी । नाहं स्वप्नमिमं मन्ये स्वप्ने दृष्ट्वा हि वानरम् ॥	२२
न शक्योऽभ्युदयः प्राप्तुं प्राप्तश्चाभ्युदयो मम । किं नु स्याच्चित्तमोहोऽयं भवेद्वातगतिस्त्वियम् ॥	२३
उन्मादजो विकारो वा स्यादियं मृगतृष्णिका । अथवा नायमुन्मादो मोहोऽप्युन्मादलक्षणः ॥	२४
संबुध्ये चाहमात्मानमिमं चापि वनौकसम् । इत्येवं बहुधा सीता संप्रधार्य बलाबलम् ॥	२५
रक्षसां कामरूपत्वान्मेने तं राक्षसाधिपम् । एतां बुद्धिं तदा कृत्वा सीता सा तनुमध्यमा ॥	२६
न प्रतिव्याजहाराथ वानरं जनकात्मजा । सीतःयाश्चिन्तितं बुद्ध्वा हनुमान् मारुतात्मजः ॥	२७
श्रोत्रानुकूलैर्वचनैस्तदा तां संप्रहर्षयत् । आदित्य इव तेजस्वी लोककान्तः शशी यथा ॥	२८
राजा सर्वस्य लोकस्य देवो वैश्रवणो यथा । विक्रमेणोपपन्नश्च यथा विष्णुर्महायशाः ॥	२९
सत्यवादी मधुरवाग्देशो वाचस्पतिर्यथा । रूपवान् सुभगः श्रीमान् कंदर्प इव मूर्तिमान् ॥	३०
स्थानक्रोधः प्रहर्ता च श्रेष्ठो लोके महारथः । बाहुच्छायामवष्टब्धो यस्य लोको महात्मनः ॥	३१
अपकृष्याश्रमपदान्मृगरूपेण राघवम् । शून्ये येनापनीतासि तस्य द्रक्ष्यसे यत् फलम् ॥	३२
नचिराद्रावणं संख्ये यो वधिष्यति वीर्यवान् । रोपप्रमुक्तरिपुभिर्ज्वलद्भिरिव पावकैः ॥	३३
तेनाहं प्रेषितो दूतस्त्वत्सकाशमिहागतः । त्वद्वियोगेन दुःखार्तः स त्वां कौशल्यमब्रवीत् ॥	३४
लक्ष्मणश्च महातेजाः सुमित्रानन्दवर्धनः । अभिवाद्य महाबाहुः स त्वां कौशल्यमब्रवीत् ॥	३५
रामस्य च सखा देवि सुग्रीवो नाम वानरः । राजा वानरमुख्यानां स त्वां कौशल्यमब्रवीत् ॥	३६
नित्यं स्मरति ते रामः ^१ ससुग्रीवः सलक्ष्मणः । दिष्ट्या जीवसि वैदेहि राक्षसीवशमागता ॥	३७
नचिराद्द्रक्ष्यसे रामं लक्ष्मणं च महाबलम् । मध्ये वानरकोटीनां सुग्रीवं चामितौजसम् ॥	३८
अहं सुग्रीवसचिवो हनुमान्नाम वानरः । प्रविष्टो नगरीं लङ्कां लङ्घयित्वा महोदधिम् ॥	३९
कृत्वा मूर्ध्नि पदन्यासं रावणस्य दुरात्मनः । त्वां द्रष्टुमुपयतोऽहं समाश्रित्य पराक्रमम् ॥	४०
नाहमस्मि तथा देवि यथा मामवगच्छसि । विशङ्का त्यज्यतामेषा श्रद्धस्त्व वदतो मम ॥	४१

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

सुन्दरकाण्डे रावणशङ्कानिवारणं नाम चतुस्त्रिंशः सर्गः

पञ्चत्रिंशः सर्गः

विश्रासोत्पादनम्

तां तु रामकथां श्रुत्वा वैदेही वानरर्षभान् । उवाच वचनं सौम्यमिदं मधुरया गिरा ॥

क ते रामेण संसर्गः कथं जानासि लक्ष्मणम् । बानराणां नराणां च कथमासीत् समागमः ॥	२
यानि रामस्य लिङ्गानि लक्ष्मणस्य च वानर । तानि भूयः समाचक्ष्व न मां शोकः समाविशेत् ॥	३
कीदृशं तस्य संस्थानं रूपं रामस्य कीदृशम् । कथमूरु कथं बाहू लक्ष्मणस्य च शंस मे ॥	४
एवमुक्तस्तु वैदेह्या हनुमान् पवनात्मजः । ततो रामं यथातत्त्वमाख्यातुमुपचक्रमे ॥	५
जानती बत दिष्ट्या मां वैदेहि परिपृच्छसि । भर्तुः कमलपत्राक्षि संस्थानं लक्ष्मणस्य च ॥	६
यानि रामस्य चिह्नानि लक्ष्मणस्य च यानि वै । लक्षितानि विशालाक्षि वदतः शृणु तानि मे ॥	७
रामः कमलपत्राक्षः सर्वसत्त्वमनोहरः । रूपदाक्षिण्यसंपन्नः प्रसूतो जनकात्मजे ॥	८
तेजसादिव्यसंक्राशः क्षमया पृथिवीसमः । बृहस्पतिसमो बुद्ध्या यशसा वासचोपमः ॥	९
रक्षिता जीवलोकस्य स्वजनस्य च रक्षिता । रक्षिता स्वस्य वृत्तस्य धर्मस्य च परंतपः ॥	१०
रामो भामिनि लोकेऽस्मिंश्चातुर्वर्ण्यस्य रक्षिता । मर्यादानां च लोकस्य कर्ता कारयिता च सः ॥११	११
अर्चिष्मानर्चितो नित्यं ब्रह्मचर्यव्रते स्थितः । साधूनामुपकारज्ञः प्रचारज्ञश्च कर्मणाम् ॥	१२
राजविद्याविनीतश्च ब्राह्मणानामुपासिता । श्रुतवाञ्छीलसंपन्नो विनीतश्च परंतपः ॥	१३
यजुर्वेदविनीतश्च वेदविद्भिः सुपूजितः । धनुर्वेदे च वेदेषु वेदाङ्गेषु च निष्ठितः ॥	१४
विपुलांसो महाबाहुः कम्बुग्रीवः शुभाननः । गृहजत्रुः सुनाम्नाक्षो रामो देवि जनैः श्रुतः ॥	१५
दुन्दुभिस्वननिर्घोषः स्निग्धवर्णः प्रतापवान् । समः समविभक्ताङ्गो वर्णं श्यामं समाश्रितः ॥	१६
त्रिस्थिरन्त्रिप्रलम्बश्च त्रिममन्त्रिषु चोन्नतः । त्रिताम्रन्त्रिषु च स्निग्धो गम्भीरन्त्रिषु नित्यशः ॥	१७
त्रिवलीमांस्यवनतश्चतुर्व्यङ्गन्त्रिशीर्षयान् । चतुष्कलश्चतुर्लंगवश्चतुष्टिकः षुश्चतुःसमः ॥	१८
चतुर्दशसमद्वन्द्वश्चतुर्दशतुर्गतिः । महोद्वहनुनासश्च पञ्चस्निग्धोऽष्टवंशवान् ॥	१९
दशपद्मो दशवृहत् त्रिभिर्व्याप्तो द्विशुक्लवान् । पङ्कजतो नवतनुन्त्रिभिर्व्याप्नोति राघवः ॥	२०
सत्यधर्मपरः श्रीमान् संग्रहानुग्रहे रतः । देशकालविभागज्ञः सर्वलोकप्रियंवदः ॥	२१
भ्राता च तस्य द्वैमात्रः सौमित्रिरपराजितः । अनुरागेण रूपेण गुणेश्चैव तथाविधः ॥	२२
तावुभौ नरशार्दूलौ त्वद्दर्शनसमुत्सुकौ । विचिन्वन्तौ महीं कृत्स्नामस्माभिरभिसंगतौ ॥	२३
त्वामेव मार्गमाणौ तौ विचरन्तौ वसुन्धराम् । ददर्शतुर्भृगपतिं पूर्वजेनावरोपितम् ॥	२४
ऋश्यमूकस्य पृष्ठे तु बहुपादपसंकुले । भ्रातुर्भयार्तमासीनं सुभीवं प्रियदर्शनम् ॥	२५
वयं तु हरिराजं तं सुभीवं सत्यसंगरम् । परिचर्यास्महे राज्यात् पूर्वजेनावरोपितम् ॥	२६
ततस्तौ चीरवसनौ धनुःप्रवरपाणिनौ । ऋश्यमूकस्य शीलस्य रम्यं देशमुपागतौ ॥	२७
स तौ दृष्ट्वा नरव्याघ्रौ धन्विनौ बानरर्षभः । अवप्लुतो गिरेस्तस्य शिखरं भयमोहितः ॥	२८

ततः स शिखरे तस्मिन् वानरेन्द्रो व्यवस्थितः । तयोः समीपं मामेव प्रेषयामास सत्वरम् ॥	२९
तावहं पुरुषव्याघ्रौ सुग्रीववचनात् प्रभू । रूपलक्षणसंपन्नौ कृताञ्जलिरुपस्थितः ॥	३०
तौ परिह्राततत्त्वार्थौ मया प्रीतिसमन्वितौ । पृष्ठमारोप्य तं देशं प्रापितौ पुरुषर्षभौ ॥	३१
निवेदितौ च तत्त्वेन सुग्रीवाय महात्मने । तयोरन्योन्यसंलापाद्भृशं प्रीतिरजायत ॥	३२
तत्र तौ प्रीतिसंपन्नौ हरीश्वरनरेश्वरौ । परस्परकृताश्रासौ कथया पूर्ववृत्तया ॥	३३
तं ततः सान्त्वयामास सुग्रीवं लक्ष्मणाग्रजः । स्त्रीहेतोर्वाल्लिना भ्रात्रा निरस्तमुरुतेजसा ॥	३४
ततस्त्वन्नाशजं शोकं रामस्याच्छिष्टकर्मणः । लक्ष्मणो वानरेन्द्राय सुग्रीवाय न्यवेदयत् ॥	३५
स श्रुत्वा वानरेन्द्रस्तु लक्ष्मणेनेरितं बचः । तदासीन्निष्प्रभोऽत्यर्थं ग्रहग्रस्त इवांशुमान् ॥	३६
ततस्त्वद्गात्रशोभीनि रक्षसा ह्वियमाणया । यान्याभरणजालानि पातितानि महीतले ॥	३७
तानि सर्वाणि रामाय आनीय हरियूथपाः । संदृष्ट्वा दर्शयामासुर्गतिं तु न विदुस्तव ॥	३८
तानि रामाय दत्तानि मयैवोपहृतानि च । स्वनवन्त्यवकीर्णानि तस्मिन् विगतचेतसि ॥	३९
तान्यङ्के दर्शनीयानि कृत्वा बहुविधं तव । तेन देवप्रकाशेन देवेन परिदेवितम् ॥	४०
पश्यतस्तानि ^१ रुदतस्ताम्यतश्च पुनः पुनः ^२ । प्रादीपयन् ^३ दाशरथेस्तानि शोकहुताशनम् ॥	४१
शयितं च चिरं तेन दुःखार्तेन महात्मना । मयापि विविधैर्वाच्यैः कृच्छ्रादुत्थापितः पुनः ^४ ॥	४२
तानि दृष्ट्वा महार्हाणि दर्शयिन्वा मुहुर्मुहुः । राघवः सहसौमित्रिः सुग्रीवे संन्यवेशयत् ॥	४३
स तवादर्शनादार्यं राघवः परितप्यते । महता ज्वलता नित्यमग्निनेवाग्निपर्वतः ॥	४४
त्वत्कृते तमनिद्रा च शोकश्चिन्ता च राघवम् । तापयन्ति महात्मानमग्न्यगारमिवाग्नयः ॥	४५
तवादर्शनशोकेन राघवः परिचाल्यते । महता भूमिकम्पेन महानिव शिलोच्चयः ॥	४६
काननानि सुरम्याणि नदीः प्रस्रवणानि च । चरन्न रतिमाप्नोति त्वामपश्यन् नृपात्मजे ^५ ॥	४७
स त्वां मनुजशार्दूलः क्षिप्रं प्राप्स्यति राघवः । समित्रबान्धवं हत्वा रावणं जनकात्मजे ॥	४८
सहितौ रामसुग्रीवावुभावकुरुतां तदा । समयं वालिनं हन्तुं तव चान्वेषणं प्रति ॥	४९
ततस्ताभ्यां कुमारभ्यां वीराभ्यां स हरीश्वरः । किष्किन्धां समुपागम्य वाली युधि निपातितः ॥५०	
ततो निहत्य तरसा रामो वालिनमाहवे । सर्वर्क्षहरिसङ्घानां सुग्रीवमकरोन् पतिम् ॥	५१
रामसुग्रीवयोरैक्यं देव्येवं समजायत । हनूमन्तं च मां विद्धि तयोर्दूतमिहागतम् ॥	५२
स्वराज्यं प्राप्य सुग्रीवः समानीय हरीश्वरान् । त्वदर्थं प्रेषयामास दिशो दश महाबलान् ॥	५३
आदिष्टा वानरेन्द्रेण सुग्रीवेण महौजसा । अद्विराजप्रतीकाशाः सर्वतः प्रस्थिता महीम् ॥	५४

१. दधतस्तानि क.

२. इदमर्थम् ति. नास्ति ।

३. प्रादीपयत् ति.

४. प्रादीपयन्त्यादि पुनरित्यन्तम् ख. नास्ति ।

५. नृपात्मजः ख.

ततस्तु मार्गमाणास्ते सुग्रीववचनानुगाः । चरन्ति वसुधां कृत्स्नां वयमन्ये च वानराः ॥	५५
अङ्गदो नाम लक्ष्मीवान् वाल्मिनुर्महाबलः । प्रस्थितः कपिशार्दूलस्त्रिभागबलसंवृतः ॥	५६
तेषां नो विप्रनष्टानां विन्ध्ये पर्वतसत्तमे । भृशं शोकपरीतानामहोरात्रगणा गताः ॥	५७
ते वयं कार्यनैराश्यात् कालस्यातिक्रमेण च । भयाच्च कपिराजस्य प्राणांस्त्यक्तुं व्यवस्थिताः ॥५८	
विचित्य वनदुर्गाणि गिरिप्रस्रवणानि च । अनासाद्य पदं देव्याः प्राणांस्त्यक्तुं व्यवस्थिताः ॥	
ततस्तस्य गिरेर्मूर्ध्नि वयं प्रायमुपास्महे । दृष्ट्वा प्रायोपविष्टांश्च सर्वान् वानरपुंगवान् ॥	६०
भृशं शोकार्णवे ममः पर्यदेवयदङ्गदः । तव नाशं च वैदेहि वालिनश्च तथा वधम् ॥	६१
प्रयोपवेशमस्माकं मरणं च जटायुषः । तेषां नः स्वामिसंदेशान्निराशानां मुमूर्षताम् ॥	६२
कार्यहेतोरिवायातः शकुनिर्वीर्यवान् महान् । गृध्रराजस्य सोदर्यः ^१ संपातिर्नाम गृध्रराट् ॥	६३
श्रुत्वा भ्रातृवधं कोपादिदं वचनमब्रवीत् । यवीर्यन् केन मे भ्राता हतः क्व च निपातितः ॥६४	
एतदाख्यातुमिच्छामि भवद्विर्वानरोत्तमाः । अङ्गदोऽक्थयत्तस्य जनस्थाने महद्वधम् ॥	६५
रक्षमा भीमरूपेण त्वामुद्दिश्य यथातथम् । जटायुषो वधं श्रुत्वा दुःखितः सोऽरुणात्मजः ॥६६	
त्वामाह स वरारोहे वसन्तीं रवणालये । तस्य तद्वचनं श्रुत्वा संपातेः प्रीतिवर्धनम् ॥	६७
अङ्गदप्रमुखाः सर्वे ततः संप्रस्थिता वयम् । विन्ध्यादुत्थाय संप्राप्ताः सागरस्यान्तमुत्तरम् ॥	६८
त्वदर्शनकृतोत्साहा हृष्टास्तुष्टाः प्लवङ्गमाः । अङ्गदप्रमुखाः सर्वे वेलोपान्तमुपस्थिताः ॥	६९
चिन्तां जग्मुः पुनर्भीतास्त्वदर्शनसमुत्सुकाः । अथाहं हरिसैन्यस्य सागरं प्रेक्ष्य सीदतः ॥	७०
व्यवधूय भयं तीत्रं योजनानां शतं प्लुतः । लङ्का चापि मया रात्रौ प्रविष्टा राक्षसाकुला ॥	७१
रावणश्च मया दृष्टस्त्वं च शोकपरिप्लुता । एतत्ते सर्वमाख्यातं यथावृत्तमनिन्दिते ॥	७२
अभिभाषस्व मां देवि दूतो दाशरथेरहम् । तं मां रामकृतोद्योगं त्वन्निमित्तमिहागतम् ॥	७३
सुग्रीवसचिवं देवि बुध्यस्व पवनात्मजम् । कुशली तव काकुत्स्थः सर्वशस्त्रभृतां वरः ॥	७४
गुरोराराधने युक्तो लक्ष्मणश्च सुलक्षणः । तस्य वीर्यवतो देवि भर्तुस्तव हिते रतः ॥	७५
अहमेकस्तु संप्राप्तः सुग्रीववचनादिह । मयेयमसहायेन चरता कामरूपिणा ॥	७६
दक्षिणा दिगनुक्रान्ता त्वन्मार्गविचयैषिणा । दिष्ट्याहं हरिसैन्यानां त्वन्नाशमनुशोचताम् ॥	७७
अपनेष्यामि संतापं तवाधिगमशंसनात् । दिष्ट्या हि मम न व्यर्थं देवि सागरलङ्घनम् ॥	७८
प्राप्त्याम्यहमिदं दिष्ट्या त्वदर्शनकृतं यशः । राघवश्च महावीर्यः क्षिप्रं त्वामभिपत्स्यते ॥	७९
समित्रबान्धवं हत्वा रावणं राक्षसाधिपम् । माल्यवान्नाम वैदेहि गिरीणामुत्तमो गिरिः ॥	८०
ततो गच्छति गोकर्णं पर्वतं केसरी हरिः । स च देवर्षिभिर्विष्टः पिता मम महाकपिः ॥	८१
तीर्थे नदीपतेः पुण्ये शम्बसादनमुद्धरत् । तस्याहं हरिणः क्षेत्रे जातो वातेन मैथिलि ॥	८२

१. अग्रजो गृध्रराजस्य ख.

हनुमानिति विख्यातो लोके स्वेनैव कर्मणा । विश्वासार्थं तु वैदेहि भर्तुरुक्ता मया गुणाः ॥	८३
अचिराद्वाचवो देवि त्वामितो नयितानघे । एवं विश्वासिता सीता हेतुभिः शोककर्षिता ॥	८४
उपपन्नैरभिज्ञानैर्दूतं तमबगच्छति । अतुलं च गता हर्षं प्रहर्षेण च जानकी ॥	८५
नेत्राभ्यां वक्रपक्ष्मभ्यां मुमोचानन्दजं जलम् । चारु तद्वदनं तस्यास्ताम्रशुक्लयतेक्षणम् ॥	८६
अशोभत विशालाक्ष्या राहुमुक्त इवोडुराद् । हनुमन्तं कपिं व्यक्तं मन्यते नान्यथेति सा ॥	८७
अथोवाच हनूमांस्तामुत्तरं प्रियदर्शनाम् । एतत्ते सर्वमाख्यातं समाश्वसिहि मैथिलि ॥	८८
किं करोमि कथं वा ते रोचते प्रतियाम्यहम् ॥	

हृतेऽसुरे संयति शम्बसादने कपिप्रवीरेण महर्षिचोदनात् ।

ततोऽस्मि वायुप्रभवो हि मैथिलि प्रभावतस्तत्प्रतिमश्च वानरः ॥ ८९

इत्याषं श्रीमद्रामायणे वाल्मीकीये आदिकाण्डे चतुर्विंशतिसहस्रिकायां संहितायाम्
सुन्दरकाण्डे विश्वासो-पादनं नाम पञ्चविंशः सर्गः

षट्त्रिंशः सर्गः

अङ्गुलीयकप्रदानम्

भूय एव महातेजा हनुमान् मारुतात्मजः । अब्रवीत् प्रश्रितं वाक्यं सीताप्रत्ययकारणात् ॥	१
वानरोऽहं महाभागे दूतो रामस्य धीमतः । रामनामाङ्कितं चेदं पश्य देव्यङ्गुलीयकम् ॥	२
प्रत्ययार्थं त्वानीतं तेन दत्तं महात्मना । समाश्वसिहि भद्रं ते क्षीणदुःखफला ह्यसि ॥	३
गृहीत्वा प्रेक्षमाणा सा भर्तुः करविभूषणम् । भर्तारमिव संप्राप्तं जानकी मुदिता भवत् ॥	४
चारु तद्वदनं तस्यास्ताम्रशुक्लयतेक्षणम् । बभूव हर्षोदग्रं च राहुमुक्त इवोडुराद् ॥	५
ततः सा ह्रीमती बाला भर्तुसंदेशहर्षिता । परितुष्टा प्रियं कृत्वा प्रशंसं महाकपिम् ॥	६
विक्रान्तस्त्वं समर्थस्त्वं प्राज्ञस्त्वं वानरोत्तम । येनेदं राक्षसपदं त्वय्येकेन प्रधर्षितम् ॥	७
शतयोजनविस्तीर्णः सागरो मकरालयः । विक्रमश्लाघनीयेन क्रमता गोष्पदीकृतः ॥	८
न हि त्वां प्राकृतं मन्ये वानरं वानरर्षभ । यस्य ते नास्ति संत्रासो रावणान्नापि संभ्रमः ॥	९
अर्हसे च कपिश्रेष्ठ मया समभिभाषितुम् । यद्यसि प्रेषितस्तेन रामेण विदितात्मना ॥	१०
प्रेषयिष्यति दुर्धर्षो रामो न ह्यपरीक्षितम् । पराक्रमविज्ञाय मत्सकाशं विशेषतः ॥	११
दिष्ट्या स कुशली रामो धर्मान्मा सत्यसंगरः । लक्ष्मणश्च महातेजाः सुमित्रानन्दवर्धनः ॥	१२
कुशली यदि काकुत्स्थः किं न सागरमेखलाम् । महीं दहति कोपेन युगान्ताग्निरिवोत्थितः ॥	१३
अथवा शक्तिमन्तौ तौ सुराणामपि निग्रहे । ममैव तु न दुःखानामस्ति मन्ये विपर्ययः ॥	१४

१. संप्रसा च. छ.

३. यद्यपि च. छ.

२. अशोभत विशालाक्ष्याः व. छ.

४. नु च. छ.



वानरोऽहं महाभागे दृतो रामस्य धीमनः । रामनामार्द्धत वेदं पश्य देवकुलस्य मे ॥

कश्चिन्न व्यथितो रामः कश्चिन्न परितप्यते । उत्तराणि च कार्याणि कुरुते पुरुषोत्तमः ॥	१५
कश्चिन्न दीनः संभ्रान्तः कार्येषु च न मुह्यति । कश्चिन् पुरुषकार्याणि कुरुते नृपतेः सुतः ॥	१६
द्विविधं त्रिविधोपायमुपायमपि सेवते । विजिगीषुः सुदृत् कश्चिन्मित्रेषु च परंतपः ॥	१७
कश्चिन्मित्राणि लभते मित्रैश्चाप्यभिगम्यते । कश्चिन् कल्याणमित्रश्च मित्रैश्चापि पुरस्कृतः ॥	१८
कश्चिदाशान्तिं देवानां प्रसादं पार्थिवात्मजः । कश्चिन् पुरुषकारं च दैवं च प्रतिपद्यते ॥	१९
कश्चिन्न विगतस्नेहः विवासान्मयि राघवः । कश्चिन्मां व्यसनादस्मान्मोक्षयिष्यति राघवः ^१ ॥	२०
सुखानामुर्ध्वगतो नित्यमसुखानामनूर्ध्वगतः । दुःखमुत्तरमासाद्य कश्चिद्रामो न सीदति ॥	२१
कौमल्याथास्तथा कश्चिन् सुमित्रायास्तथैव च । अभीक्ष्णं श्रूयते कश्चिन् कुशलं भरतस्य च ॥	२२
मन्त्रिमित्तेन मानसैः कश्चिच्छ्लोत्तन राघवः ^१ । कश्चिन्नान्यमना रामः कश्चिन्मां तारयिष्यति ॥	२३
कश्चिद्भ्रौंशैर्दिग्वा भीमां भरतो प्रावृत्तमलः । ध्वजिनीं मन्त्रिभिर्गुप्तां प्रेषयिष्यति मत्कृते ॥	२४
वानराधिपतिः श्रीमान् सुग्रीवः कश्चिद्देप्यति । मत्कृते हरिभिर्वीरैर्वृतो दन्तनखायुधैः ॥	२५
कश्चिन्न लक्ष्मणः शूरः मुनिप्रानन्दवर्धनः । अत्रविच्छरजालेन राक्षसान् विधमिष्यति ॥	२६
रौद्रेण कश्चिद्दोग रामेण निहतं ग्णे । द्रक्ष्याम्यल्पेन कालेन रावणं समुहज्जनम् ॥	२७
यश्चिन्न तद्वेनममानव्रणं तस्याननं पद्मसमानगन्धि ।	
मता वि ता शुष्यति शोकरूपां जलशये पद्ममिवात्पेन ॥	२८
धर्मापदेशात्त्यजतश्च राज्यं मां चाप्यरण्यं नयतः पदातिम् ।	
न मील्यता यस्य न भीतिं शोकः कश्चिन् स धैर्यं हृदये करोति ॥	२९
न चाभ्य माता न पिता च नान्यः स्नेहाद्विशिष्टोऽस्ति मया समो वा ।	
तावत्त्वहं नृन जिजोविनेयं यावत् प्रवृत्तिं शृणुयां प्रियस्य ॥	३०
इतीव देवी यचनं महार्थं तं वानरेन्द्रं मधुरार्थमुक्त्वा ।	
श्रोतुं पुनस्तस्य वचोऽभिरामं रामार्थयुक्तं विरराम रामा ॥	३१
संताप्या यचनं श्रुत्वा मारुतिर्भूमिविक्रमः । शिरस्यञ्जलिमधाय वाक्यमुत्तरमब्रवीत् ॥	३२
न त्वामिहस्थां जानीते रामः कमललोचनः ^२ । तेन त्वां नानयत्याशु शचीमिव पुरंदरः ॥	३३
श्रुत्वैव तु वचो मह्यं क्षिप्रमेप्यति राघवः । चमूं प्रकर्षन् महतीं हर्यृक्षगणसंकुलाम् ॥	३४
विष्टम्भयित्वा वाणौघैरक्षोभ्यं वरुणालयम् । करिष्यति पुरीं लङ्कां काकुत्स्थः शान्तराक्षसाम् ॥	३५
तत्र यद्यन्तरा मृत्युर्यदि देवाः महासुराः । स्थास्यन्ति पथि रामस्य स तानपि वधिष्यति ॥	३६

१. अत्र मन्त्रिमित्तेन मद्दिभोगनिमित्तेन शोकेन इत्यर्थ इति योजना तु सरसम् ॥
 रामः कश्चिन् परितप्यत इति शेष इति मिलकः । १. वानर च. छ
 मानाहीं रामो मन्त्रिमित्तेन शोकेन आत्मानं मानयति २. कमललोचने च. छ.
 कश्चिद् । अनेन शोकेनात्पनि लघव कि नाभिमन्यत

तवादर्शनजेनार्ये शोकेन स परिप्लुतः । न शर्म लभते रामः सिंहादित इव द्विपः ॥	३७
मलयेन च विन्ध्येन मेरुणा मन्दरेण च । दर्दुरेण च ते देवि शपे मूलफलेन च ॥	३८
यथा सुनयनं वल्गु विम्बोष्ठं चारुकुण्डलम् । मुखं द्रक्ष्यसि रामस्य पूर्णचन्द्रमिवोदितम् ॥	३९
क्षिप्रं द्रक्ष्यसि वैदेहि रामं प्रम्रवणे गिरौ । शतक्रतुमिवासीनं नाकपृष्ठस्य मूर्धनि ॥	४०
न मांसं राघवो भुङ्क्ते न चापि मधु सेवते । वन्यं सुविहितं नित्यं भक्तमभ्राति पञ्चमम् ॥	४१
नैव दंशन्न मशकान्न कीटान्न सरीमृपान् । राघवोऽपनयेद्वात्रात्त्वद्गतेनान्तरात्मना ॥	४२
नित्यं ध्यानपरो रामो नित्यं शोकपरायणः । नान्यच्चिन्तयते किञ्चित् स तु कामवशं गतः ॥	४३
अनिद्रः सततं रामः सुप्तोऽपि च नरोत्तमः । सीतेति मधुगं वाणीं व्याहरन् प्रतिबुध्यते ॥	४४
दृष्ट्वा फलं वा पुष्पं वा यद्वान्यत् सुमनोहरम् । बहुशो हा प्रियेत्येवं श्वसंस्त्वामभिभाषते ॥	४५
स देवि नित्यं परितप्यमानस्त्वामेव सीतेत्याभिभाषमाणः ।	
धृतत्रतो राजसुतो महात्मा तवैव लाभाय कृतप्रयत्नः ॥	४६
मा रामसंकीर्तनवीतशोका गमस्य शोकेन ममानशोका ।	
शरन्मुखे साम्बुदशेषचन्द्रा निशेष वैदेहसुता बभूव ॥	४७

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे अङ्गुलीयकप्रदानं नाम षट्त्रिंशः सर्गः

सप्तत्रिंशः सर्गः

सीताप्रस्थानयनानोचेल्यम्

सीता तद्वचनं श्रुत्वा पूर्णचन्द्रनिभानना । हनूमन्तमुवाचेदं धर्मार्थसहितं वचः ॥	१
अमृतं विषसंमृष्टं त्वया वानर भाषितम् । यच्च नान्यमना रामो यच्च शोकपरायणः ॥	२
ऐश्वर्यं वा सुविस्तीर्णं व्यसने वा सुदारुणे । रज्ज्वेव पुरुषं बद्ध्वा कृतान्तः परिकर्षति ॥	३
विधिर्नूनमसंहार्यः प्राणिनां प्लवगोत्तम । सौमित्रिं मां च रामं च व्यसनैः पश्य मोहितान् ॥	४
शोकस्यास्य कदा पारं राघवोऽधिगमिष्यति । प्लवमानः परिश्रान्तो हतनौः सागरे यथा ॥	५
राक्षसानां वधं कृत्वा सूदयित्वा च रावणम् । लङ्कामुन्मूलितां कृत्वा कदा द्रक्ष्यति मां पतिः ॥	६
स वाच्यः संत्वरस्वेति यावदेव न पूर्यते । अयं संवत्सरः कालस्तावद्धि मम जीवितम् ॥	७
वर्तते दशमो मासो द्वौ तु शेषौ प्लवङ्गम । रावणेन नृशंसेन समयो यः कृतो मम ॥	८
विभीषणेन च भ्रात्रा मम निर्यातनं प्रति । अनुनीतः प्रयत्नेन न च तत् कुरुते मतिम् ॥	९
मम प्रतिप्रदानं हि रावणस्य न रोचते । रावणं मार्गते संख्ये मृत्युः कालवशं गतम् ॥	१०

ज्येष्ठा कन्यान्ला ^१ नाम विभीषणसुता कपे । तया ममेदमाख्यातं मात्रा प्रहितया स्वयम् ॥	११
आशंसेयं हरिश्रेष्ठ क्षिप्रं मां प्राप्स्यते पतिः । अन्तरात्मा हि मे शुद्धस्तस्मिंश्च बहवो गुणाः ^२ ॥	१२
उत्साहः पौरुषं सत्त्वमानृशंस्यं कृतज्ञता । विक्रमश्च प्रभावश्च सन्ति वानर राघवे ॥	१३
चतुर्दश सहस्राणि राक्षसानां जघान यः । जनस्थाने विना भ्रात्रा शत्रुः कस्तस्य नोद्धिजेत् ॥	१४
न स शक्यस्तुल्यितुं व्यसनैः पुरुषर्षभः । अहं तस्य प्रभावज्ञा शक्रस्यैव पुलोमजा ॥	१५
शरजालांशुमाञ्छूरः कपे रामदिवाकरः । शत्रुरक्षोमयं तोयमुपशोषं नयिष्यति ॥	१६
इति संजल्पमानां तां रामार्थं शोककर्षिताम् । अश्रुसंपूर्णनयनामुवाच वचनं कपिः ॥	१७
श्रुत्वैव तु वचो मह्यं क्षिप्रमेष्यति राघवः । चमूं प्रकर्षन् महतीं हर्यृक्षगणसंकुलाम् ॥	१८
अथवा मोचयिष्यामि त्वामद्यैव वरानने । अस्माद्दुःखादुपारोह मम पृष्ठमनिन्दिते ॥	१९
त्वां तु पृष्ठगतां कृत्वा संतरिष्यामि सागरम् । शक्तिरस्ति हि मे वोढुं लङ्कामपि सरावणाम् ॥	२०
अहं प्रस्रवणस्थाय राघवायाद्य मैथिलि । प्रापयिष्यामि शक्राय हृद्यं हृतमिवानलः ॥	२१
द्रक्ष्यस्यद्यैव वैदेहि राघवं सहलक्ष्मणम् । व्यवसायसमायुक्तं विष्णुं दैत्यवधे यथा ॥	२२
त्वदर्शनकृतोत्साहमाश्रमस्थं महाबलम् । पुरंदरमिवासीनं नगराजस्य मूर्धनि ॥	२३
पृष्ठमारोह मे देवि मा विक्राङ्गस्व शोभने । योगमन्विच्छ रामेण शशाङ्कनेव रोहिणी ॥	२४
कथयन्तीव ^३ चन्द्रेण संगमिष्यसि रोहिणी ^४ । मत्पृष्ठमधिरोह त्वं तराकाशे महार्णवम् ॥	२५
न हि मे संप्रयातस्य त्वामितो नयतोऽङ्गने । अनुगन्तुं गतिं शक्ताः सर्वे लङ्कानिवासिनः ॥	२६
यथैवाहमिह प्राप्तस्तथैवाहमसंशयम् । यास्यामि पश्य वैदेहि त्वामुद्यम्य विहायसम् ॥	२७
मैथिली तु हरिश्रेष्ठाच्छ्रुत्वा वचनमद्भुतम् । हर्षविस्मितसर्वाङ्गी हनुमन्तमथाब्रवीत् ॥	२८
हनुमन् दूरमध्वानं कथं मां वोढुमिच्छसि । तदेव खलु ते मन्ये कपित्वं हरियूथप ॥	२९
कथं बाल्यशरीरस्त्वं मामितो नेतुमिच्छसि । सकाशं मानवेन्द्रस्य भर्तुर्मे प्लवगर्षभ ॥	३०
सीताया वचनं श्रुत्वा हनुमान् मारुतात्मजः । चिन्तयामास लक्ष्मीवान्नवं परिभवं कृतम् ॥	३१
न मे जानाति सत्त्वं वा प्रभावं वासितेक्षणा । तस्मान् पश्यतु वैदेही यद्रूपं मम कामतः ॥	३२
इति संचिन्त्य हनुमांस्तदा प्लवगसत्तमः । दर्शयामास वैदेह्याः स्वं रूपमरिमर्दनः ॥	३३

१. त्वया कार्यं सपादयन् पुरुषा लोके तदी-
योत्साहे बेगातिशयसूचनाय एवमुच्यते करोमीति कथयन्ने-
वायं कृतवानिति । प्रतिश्रावचनावमानात् पूर्वमेव
कृतवानित्यर्थः । तमिमं लोकप्रयोगमनुमरञ्जाह कवि.—
कथयन्तीवेत्यादि । एतद्वचनसमकालमेव विनैवायासं त्वां
रामसमीपं नयामीत्यर्थः । अनेनोत्साहातिशयो बेगाति-
शयश्च हनुमतो बोल्यते ॥

१. कला पुना.

२. अविन्ध्यो नाम मध्यावी विद्वान् राक्षसपुंगवः ।
श्रुतिमान् शीलवान् बृद्धो रावणस्य सुसंमतः ॥ रामात्
क्षयमनुप्राप्त रक्षसां प्रत्यचोदयत् । न च तस्य म
दुष्टात्मा शृणोति वचनं हितम् ॥ ११, १०
पद्ययोर्मध्ये प्र. इदं पञ्चदश प्रक्षिप्तम् ।

३. कथयन्तीव चन्द्रेण सूर्येणैव सुवर्चला
क. ख. ग. घ. । कथयन्तीव चन्द्रेण सूर्येण च
महाचिषा च. । पौलोमीव महेन्द्रेण सूर्येणैव सुवर्चला छ.

स' तस्मात् पादपाद्वीमानाप्लुत्य पृथ्वर्षभः । ततो वधितुमारिभे सीताप्रत्ययकारणात् ॥	३४
मेरुमन्दरसंकाशो बभौ दीप्तानलप्रभः । अग्रतो व्यवतस्थे च सीताया वानरोत्तमः ॥	३५
हरिः पर्वतसंकाशस्ताम्रवक्त्रो महाबलः । वज्रदंष्ट्रनखो भीमो वैदेहीमिदमत्रवात् ॥	३६
सपर्वतवनोद्देशं साट्टप्राकारतोरणाम् । लङ्कामिमां सनाथां वा नयितुं शक्तिरस्ति मे ॥	३७
तदवस्थाप्यतां बुद्धिरलं देवि चिकाङ्कया । विशोकं कुरु वैदेहि राघवं महलक्ष्मणम् ॥	३८
तं दृष्ट्वाचलसंकाशमुवाच जनकात्मजा । पद्मपत्रविशालाक्षी मारुतस्यौरसं सुतम् ॥	३९
तव सत्त्वं बलं चैव विजानामि महाकपे । वायोरिव गतिं चापि तेजश्चाग्नोरिवाम्भुतम् ॥	४०
प्राकृतोऽन्यः कथं चेमां भूमिमागन्तुमर्हति । उदधेरप्रमेयस्य पारं वानरपुंगव ॥	४१
जानामि गमने शक्तिं नयने चापि ते मम । अत्रश्यं संप्रधार्याशु कार्यासिद्धिर्महात्मनः ॥	४२
अयुक्तं तु कपिश्रेष्ठ मम गन्तुं त्वयानघ । वायुवेगसवेगस्य वेगो मां मोहयेत्तव ॥	४३
अहमाकाशमापन्ना ह्यपर्युपरि सागरम् । प्रपतेयं हि ते पृष्ठाद्भयाद्वेगेन गच्छतः ॥	४४
पतिता सागरे चाहं तिमिनक्रद्गपाकुले । भवेयमाशु ध्रुवशा यादस्मन्नमुत्तमम् ॥	४५
न च शक्ये त्वया सार्धं गन्तुं शत्रुविनाशन । कलत्रवति संदेहस्तत्रयपि म्यादगंशयः ॥	४६
द्वियमाणां तु मां दृष्ट्वा राक्षसा भीमविक्रमाः । अनुगच्छेयुर्गादृष्टा रावणेन दुरात्वाना ॥	४७
तैस्त्वं परिवृतः शरैः शूलमुद्गरपाणिभिः । भवेस्त्वं सशयं प्राप्तो मया वीर कलत्रवान ॥	४८
सायुधा बहवो व्योम्नि राक्षसास्त्वं निरायुधः । कथं शक्यसि संयातुं मां चैव परिर्गक्षतुम् ॥	४९
युष्यमानस्य रक्षोभिस्तव तैः क्रूरकर्मभिः । प्रपतेयं हि ते पृष्ठाद्भयानां कपिमन्त्रम् ॥	५०
अथ रक्षांसि भीमानि महान्ति बलवन्ति च । कथंचित् माम्पराये त्वां जयेयुः कपिमत्तम ॥	५१
अथवा युष्यमानस्य पतेयं विमुखस्य ते । पतितां च गृहीत्वा मां नयेयुः पापराक्षसाः ॥	५२
मां वा हरेयुस्त्वद्धस्ताद्विशसेयुरथापि वा । अव्यवस्थौ हि दृश्येते गुह्ये जापराजयौ ॥	५३
अहं वापि विपद्येय रक्षोभिरभितर्जिता । त्वत्प्रयत्नो हरिश्रेष्ठ भवेन्निरूप्य एव तु ॥	५४
कामं त्वमसि पर्याप्तो निहन्तुं सर्वराक्षसान् । राघवस्य यशो हीयेत्त्वया शस्तैस्तु गक्षसैः ॥	५५
अथवादाय रक्षांसि न्यसेयुः संयुते हि माम् । यत्र ते नाभिजानीशुर्हरयो नापि राघवौ ॥	५६
आरम्भस्तु मदर्थोऽयं ततस्तव निरर्थकः । त्वया हि सह रामस्य महानागमने गुणः ॥	५७
मयि जीवितमायत्तं राघवस्य महात्मनः । भ्रातृणां च महाबाहो तत्र राजकुलम्य च ॥	५८

1. 'सोऽवतीर्थं द्रुमात् तस्मात्' इति पूर्वोक्त- वधनेन तस्याः शाखाया भङ्गो वा भूदिति तत
द्रुमादवतरणं सीतासन्निकर्षरिथितशाखापर्यन्तागमनमेवेति इदानीं पुस्तक इति बोध्यम् ॥
द्रष्टव्यम् । स हन्मान् तस्यां शाखायामवातिष्ठत आत्म-

तौ निराशौ मदर्थं तु शोकसंतापकर्षितौ । सह सर्वर्क्षहरिभित्त्यक्षयसः प्राणसंग्रहम् ॥	५९
भर्तृभक्तिं पुरस्कृत्य रामादन्यस्य वानर । न स्पृशामि शरीरं तु पुंसो वानरपुंगव ॥	६०
यदहं गात्रसंस्पर्शं रावणस्य बलाद्भूता । अनीशा किं करिष्यामि विनाथा विवशा सती ॥	६१
यदि रामो दशग्रीवमिह हत्वा सबान्धवम् । मामितो गृह्य गच्छेत् तत्तस्य सदृशं भवेत् ॥	६२
श्रुता हि दृष्टाश्च मया पराक्रमा महात्मनस्तस्य रणावमर्दिनः । न देवगन्धर्वभुजङ्गराक्षसा भवन्ति रामेण समा हि संयुगे ॥	६३
समीक्ष्य तं संयति चित्रकार्मुकं महाबलं वामवतुल्यविक्रमम् । सलक्ष्मणं को विपद्देत राघवं हुताशनं दीप्तमिवानिलेरितम् ॥	६४
सलक्ष्मणं राघवमाजिमर्दनं दिशागजं मत्तमिव व्यवस्थितम् । सद्देत को वानरमुख्य संयुगे युगान्तसूर्यप्रतिमं शरार्चिषम् ॥	६५
स मे हरिश्रेष्ठ सलक्ष्मणं पतिं सयूथपं क्षिप्रमिहोपपादय । चिराय रामं प्रति शोककर्षितां कुरुष्व मां वानरमुख्य हर्षिताम् ॥	६६
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहास्रकायां संदिताया मन्दरकाण्डे भीष्मापत्यानयनार्नाचिन्यं नाम अष्टात्रिंशः सर्गः	

अष्टात्रिंशः सर्गः

वापसवृत्तान्तकथनम्

ततः स कपिशार्दूलस्तेन वाक्येन हर्षितः । सीतामुवाच तच्छ्रुत्वा वाक्यं वाक्यविशारद ॥	१
युक्तरूपं त्वया देवि भाषितं शुभदर्शने । सदृशं स्त्रीस्वभावस्य साध्वीनां विनयस्य च ॥	२
स्त्रीत्वात् त्वं समर्थासि ^१ सागरं व्यतिवर्तितुम् । मामधिष्ठाय विस्तीर्णं शतयोजनमायतम् ॥	३
द्वितीयं कारणं यच्च ब्रवीषि विनयान्विते । रामादन्यस्य नार्हामि संस्पर्शमिति जानकि ॥	४
एतत्ते देवि सदृशं पत्न्यास्तस्य महात्मनः । का ह्यन्या त्वामृते देवि ब्रूयाद्वचनमीदृशम् ॥	५
श्रोप्यते चैव काकुत्स्थः सर्वं निरवशेषतः । चेष्टितं यत्त्वया देवि भाषितं च ममाग्रतः ^२ ॥	६
कारणैर्बहुभिर्विं वि रामप्रियचिकीर्षया । स्नेहप्रस्कन्नमनसा भयैतत् समुदीरितम् ॥	७
लङ्काया दुष्प्रवेशत्वाद्दुस्तरत्वान्महोदधेः । सामर्थ्यादात्मनश्चैव भयैतत् समुदीरितम् ॥	८
इच्छामि त्वां समानेतुमद्यैव रघुबन्धुना । गुरुस्नेहेन भक्त्या च नान्यथैतदुदाहृतम् ॥	९
यदि नोत्सहसे यातुं मया सार्धमनिन्दिते । अभिज्ञानं प्रयच्छ त्वं जानीयाद्राघवो हि यत् ॥	१०
एवमुक्त्वा हनुमता सीता सुरसुतोपमा । उवाच वचनं मन्दं बाष्पप्रमथिताक्षरम् ॥	११

१. स्त्रीत्व न तु समर्थं हि क व.

२. भाषितं मम चाग्रतः च, छ.

इदं श्रेष्ठमभिज्ञानं ब्रूयास्त्वं तु मम प्रियम् । शैलस्य चित्रकूटस्य पादे पूर्वोत्तरे पुरा ॥	१२
तापसाश्रमवासिन्याः प्राज्यमूलफलोदके । तस्मिन् ^१ सिद्धाश्रिते देशे मन्दाकिन्या ह्यदूरतः ॥	१३
तस्योपवनषण्डेषु नानापुष्पसुगन्धिषु । विहृत्य सलिलच्छिन्ना तत्राङ्के समुपाविशम् ^२ ॥	१४
ततो ^३ मां स समायुक्तो वायसः पर्येतुण्डयत् । तमहं लोष्टमुद्यम्य वारयामि स्म वायसम् ॥	१५
दारयन् स च मां काकस्तत्रैव परिलीयते । न चाप्युपारमन्मांसाद्भक्षार्थी बलिभोजनः ॥	१६
षट्कर्षन्त्यां च रशनां क्रुद्धायां मयि पक्षिणे ^४ । स्रस्यमाने च वसने ततो दृष्ट्वा त्वया ह्यहम् ॥	१७
त्वयापहसिता चाहं क्रुद्धा संलज्जिता तथा । भक्षगर्धेन ^५ काकेन दारिता त्वामुपागता ॥	१८
आसीनस्य च ते श्रान्ता पुनरुत्सङ्गमाविशम् ^६ । क्रुध्यन्ती च प्रहृष्टेन त्वयाहं परिसान्त्विता ॥	१९
बाष्पपूर्णमुखी मन्दं चक्षुषी परिमार्जती । लक्षिताहं त्वया नाथ वायसेन प्रकोपिता ॥	२०
परिश्रमान् प्रसुप्ता च राघवाङ्केऽप्यहं चिरम् । पर्यायेण प्रसुप्तश्च ममाङ्के भरताप्रजः ॥	२१
स तत्र पुनरेवाथ वायसः समुपागमत् । ततः सुप्तप्रबुद्धां मां राघवाङ्कान् समुन्थिताम् ॥	२२
वायसः सहसागम्य विरराद स्तनान्तरे । पुनः पुनरथोत्पत्य विददार ^७ स मां भृशम् ॥	२३
ततः समुक्षितो रामो मुक्तैः शोणितबिन्दुभिः । वायसेन ततस्तेन बलवत् छिद्यमानया ॥	२४
स मया बोधितः श्रीमान् सुखसुप्तः परंतपः । स मां दृष्ट्वा महाबाहुर्वितुत्रां स्तनयोस्तदा ॥	२५
आशीविष इव क्रुद्धः श्वसन् वाक्यमभाषत । केन ते नागनासोरु विक्षतं वै स्तनान्तरम् ॥	२६
कः क्रीडति सरोषेण पञ्चवक्त्रेण भोगिना । वीक्षमाणस्ततस्तं वै वायसं समुदैक्षत ॥	२७
नखैः सरुधिरैस्तीक्ष्णैर्मामेवाभिमुखं स्थितम् । पुत्रः किल स शक्रस्य वायसः पततां वरः ॥	२८
धरान्तरगतः ^८ शीघ्रं पवनस्य गतौ समः । ततस्तस्मिन् महाबाहुः क्रोपसंवर्तितेक्षणः ॥	२९
वायसे कृतवान् क्रूरां मतिं मतिवतां वरः । स दर्भं संस्तराद्गृह्य ब्राह्मेणास्त्रेण योजयन् ॥	३०
स दीप्त इव कालान्निर्ज्वालाभिमुखो द्विजम् । स तं प्रदीप्तं चिक्षेप दर्भं तं वायसं प्रति ॥	३१
ततस्तं वायसं दर्भः सोऽम्बरेऽनुजगाम तम् । अनुसृप्तस्तदा काको जगाम विविधां गतिम् ॥	३२
त्राणकामं इमं लोकं मर्व वै विचचार ह । स पित्रा च परित्यक्तः सुरैः सर्वैर्मेहर्षिभिः ^९ ॥	३३
त्रींश्लोकान् संपरिक्रम्य तमेव शरणं गतः । स तं निपतितं भूमौ शरण्यः शरणागतम् ॥	३४

१. सिद्धाश्रमे

२. मांससमायुक्त इत्येक वा पदम् । मामे- पुना.

४. ततः श्रान्ताहमुत्सङ्गमासीनस्य तत्राविशम्

चक्षुरित्यर्थः ।

५. विरराद ख. ष. छ.

१. ममाङ्के समुपाविशः पुना.

६. धराधरचरः छ.

२. पक्षिणि च. छ.

७. लोककामः च.

३. मङ्गुत्तरेण च.

८. सर्वैश्च स महर्षिभिः च.

मङ्गुत्तरेण छ.

वधार्हमपि काकुत्स्थः कृपया पर्यपालयत् । परिघ्नं विषण्णं च स तमायान्तमब्रवीत् ॥	३५
मोघं कर्तुं न शक्यं तु ब्राह्ममखं तदुच्यताम् । हिनस्तु दक्षिणाक्षि त्वच्छर इत्यथ सोऽब्रवीत् ॥	३६
ततस्तस्याक्षि काकस्य हिनस्ति स्म स दक्षिणम् । दत्त्वा स दक्षिणं नेत्रं प्राणेभ्यः परिरक्षितैः ॥	३७
स रामाय नमस्कृत्वा राज्ञे दशरथाय च । विसृष्टस्तेन वीरेण प्रतिपेदे स्वमालयम् ॥	३८
मत्कृते काकमात्रे तु ब्रह्माखं समुदीरितम् । कस्माद्यो मां हरेत्त्वत्तः क्षमसे तं महीपते ॥	३९
स कुरुष्व महोत्साहः कृपां मयि नरर्षभ । त्वया नाथवती नाथ ह्यनाथा इव दृश्यते ॥	४०
आनृशंस्यं परो धर्मस्त्वत्त एव मया श्रुतः । जानामि त्वां महावीर्यं महोत्साहं महाबलम् ॥	४१
अपारपारमक्षोभ्यं गाम्भीर्यात्सागरोपमम् । भर्तारं ससमुद्राया धरण्या वासवोपमम् ॥	४२
एवमखविदां श्रेष्ठः सत्यवान् बलवानपि । किमर्थमखं रक्षस्सु न योजयसि राघव ॥	४३
न नागा नापि गन्धर्वा नासुरा न मरुद्गणाः । रामस्य समरे वेगं शक्ताः प्रतिसमीहितुम् ॥	४४
तस्य वीर्यवतः कश्चिद्यद्यस्ति मयि संभ्रमः । किमर्थं न शरैस्तीक्ष्णैः क्षयं नयति राक्षसान् ॥	४५
भ्रातुरादेशमादाय लक्ष्मणो वा परंतपः । कस्य हेतोर्न मां वीरः परित्राति महाबलः ॥	४६
यदि तौ पुरुषव्याघ्रौ वाय्वग्निमतेजसौ । सुराणामपि दुर्धरौ किमर्थं मामुपेक्षतः ॥	४७
ममैव दुष्कृतं किञ्चिन्महदस्ति न संशयः । ममर्थावपि तौ यन्मां नावेक्षेते परंतपौ ॥	४८
वैदेह्या वचनं श्रुत्वा करुणं माश्रु भाषितम् । अथाब्रवीन्महातेजा हनुमान् मारुतात्मजः ॥	४९
त्वच्छोकविमुखो रामो देवि सत्येन मे शपे । रामे दुःखाभिपन्नं च लक्ष्मणः परितप्यते ॥	५०
कथंचिद्भवती दृष्टा न कालः परिशोचितुम् । इमं मुहूर्तं दुःखानां द्रक्ष्यस्यन्तमनिन्दिते ॥	५१
तावुभौ पुरुषव्याघ्रौ राजपुत्रौ महाबलौ । त्वद्दर्शनकृतोत्साहौ लङ्कां भस्मीकरिष्यतः ॥	५२
हत्वा च समरे ऋरं रावणं सहबान्धवम् । राघवस्त्वां विशालाक्षि नेष्यति त्वां पुरीं प्रति ॥	५३
ब्रूहि यद्राघवो वाच्यो लक्ष्मणश्च महाबलः । सुधीवो वापि तेजस्वी हरयोऽपि समागताः ॥	५४
इत्युक्तवति तस्मिंश्च सीता सुरसुतोपमा । उवाच शोकसंतप्ता हनुमन्तं पूवङ्गमम् ॥	५५
कौसल्या लोकभर्तारं सुपुत्रे यं मनस्विनी । तं ममार्थं सुखं पृच्छ शिरसा चाभिवादय ॥	५६
स्रजश्च सर्वरत्नानि प्रिया याश्च वराङ्गनाः । ऐश्वर्यं च विशालायां पृथिव्यामपि दुर्लभम् ॥	५७
पितरं मातरं चैव संमान्याभिप्रसाद्य च । अनुप्रव्राजितो रामं सुमित्रा येन सुप्रजाः ॥	५८
आनुकूल्याय धर्मात्मा त्यक्त्वा सुखमनुत्तमम् । अनुगच्छति काकुत्स्थं भ्रातरं पालयन् वने ॥	५९
सिंहस्कन्धो महाबाहुर्मनस्वी प्रियदर्शनः । पितृवद्वर्तते रामे मातृवन्मां समाचरन् ॥	६०

१. अस्यानन्तरम्—न शर्म लब्धवालोके तमेव मेकमक्षि विधायते—इति ग.
 शरणं गतः—च. छ. । स नमित्यादि पर्यपालयन् ३. अनायेव हि छ.
 इत्यन्तम् ख. नारित । ४. प्रतिममाधितुम् च. छ.
 २. अस्यानन्तरम्—तदा प्रभृति काकाना-

द्वियमाणां तदा वीरो न तु मां वेद लक्ष्मणः । वृद्धोपसेवी लक्ष्मीवाङ्शक्तो न बहु भाषिता ॥	६१
राजपुत्रः प्रियः श्रेष्ठः सदृशः श्वशुरस्य मे । मत्तः प्रियतरो नित्यं भ्राता रामस्य लक्ष्मणः ॥	६२
नियुक्तो धुरि यस्यां तु तामुद्रहति वीर्यवान् । यं दृष्ट्वा राघवो नैव वृत्तमार्यमनुस्मरेत् ॥	६३
स ममार्थाय कुशलं वक्तव्यो वचनान्मम । मृदुर्नित्यं शुचिर्वक्षः प्रियो रामस्य लक्ष्मणः ॥	६४
यथा हि वानरश्रेष्ठ दुःखक्षयकरो भवेत् । त्वमस्मिन् कार्यनिर्योगे प्रमाणं हरिसत्तम ॥	६५
राघवस्त्वत्समारम्भान्मयि यत्नपरो भवेत् । इदं ब्रूयाश्च मे नाथं शूरं रामं पुनः पुनः ॥	६६
जीवितं धारयिष्यामि मासं दशरथात्मज । ऊर्ध्वं मासान्न जीवेयं सत्येनाहं ब्रवीमि ते ॥	६७
राघणेनोपरुद्धां मां निष्कृत्या पापकर्मणा । त्रातुमर्हसि वीर त्वं पातालादिव कौशिकीम् ॥	६८
ततो वरुगतं मुक्त्वा दिव्यं चूडामणिं शुभम् । प्रदेयो राघवायेति सीता हनुमते ददौ ॥	६९
प्रतिगृह्य ततो वीरो मणिरत्नमनुत्तमम् । अङ्गुल्या योजयामास न ह्यस्य प्राभवद्भुजः ॥	७०
मणिरत्नं कपिबन्धुः प्रतिगृह्याभिवाद्य च । सीतां प्रदक्षिणं ^१ कृत्वा प्रणतः पार्श्वतः स्थितः ॥	७१
हर्षेण महता युक्तः सीतादर्शनजेन सः । हृदयेन गतो रामं शरीरेण तु निष्ठितः ॥	७२
मणिवरमुपगृह्य तं महार्हं जनकनृपात्मजया धृतं प्रभावान् ।	
गिरिरिव पवनावधूतमुक्तः सुखित्तमनाः प्रतिसंक्रमं प्रपेदे ॥	
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम् सुन्दरकाण्डे वायसवृत्तान्तकथनं नाम अष्टात्रिंशः सर्गः	

एकोनचत्वारिंशः सर्गः

हनूमत्संदेशः

मणिं दत्त्वा ततः सीता हनुमन्तमथाब्रवीन् । अभिज्ञानमभिज्ञातमेतद्रामस्य तत्त्वतः ॥	१
मणिं तु दृष्ट्वा रामो वै त्रयाणां संस्मरिष्यति । वीरो जनन्या मम च राज्ञो दशरथस्य च ॥	२
स भूयस्त्वं समुत्साहचोदितो ^१ हरिसत्तम । अस्मिन् कार्यसमारम्भे प्रचिन्तय यदुत्तरम् ॥	३
त्वमस्मिन् कार्यनिर्योगे प्रमाणं हरिसत्तम । तस्य चिन्तय यो ^२ यत्नो दुःखक्षयकरो भवेत् ॥	४
हनुमन् यत्नमास्थाय दुःखक्षयकरो भव । स तथेति प्रतिज्ञाय मारुतिर्भीमविक्रमः ॥	५
शिरसावन्य वैदेहीं गमनायोपचक्रमे । ज्ञात्वा संप्रस्थितं देवी वानरं मारुतात्मजम् ॥	६
बाष्पगद्गदया वाचा मैथिली वाक्यमब्रवीन् । कुशलं हनुमन् ब्रूयाः सहितौ रामलक्ष्मणौ ॥	७
सुग्रीवं च सहामात्यं वृद्धान् सर्वाश्च वानरान् । ब्रूयास्त्वं वानरश्रेष्ठ कुशलं धर्मसंहितम् ॥	८

१. प्रदक्षिणमिति पाठः कुत्रापि नोपलभ्यते ।
प्रदक्षिणमित्येतत् प्रकर्षेण यथा सीता दक्षिणभागावस्थिता
भवति तथा कृत्वा इति क्रियाविशेषणं योजनायम् ।

१. समुत्साहे चोदितः च. छ.
२. चिन्तयतः च. छ.

यथा स च महाबाहुर्मा तारयति राघवः । अस्माद्दुःखाम्बुसंरोधात्त्वं समाधातुमर्हसि ॥	९
जीवन्तीं मां यथा रामः संभावयति कीर्तिमान् । तत्तथा हनुमन्वाच्यो वाचा धर्ममवाप्नुहि ॥	१०
नित्यमुत्साहयुक्ताश्च वाचः श्रुत्वा त्वयेरिताः । बर्धिष्यते दाशरथेः पौरुषं मदवाप्तये ॥	११
मत्संदेशयुता वाचस्त्वत्तः श्रुत्वैव राघवः । पराक्रमे मतिं ^१ वीरो विधिवत्संबिधास्यति ॥	१२
सीताया वचनं श्रुत्वा हनुमान् मारुतात्मजः । शिरस्यञ्जलिमाधाय वाक्यमुत्तरमब्रवीत् ॥	१३
क्षिप्रमेष्यति काकुत्स्थो हर्षक्षप्रवरैर्वृतः । यस्ते युधि विजित्यारीञ्जोकं व्यपनयिष्यति ॥	१४
न हि पश्यामि मत्स्यं पु नामरेष्वसुरेषु वा । यस्तस्य क्षिपतो बाणान् स्थातुमुत्सहतेऽप्रतः ॥	१५
अप्यर्कमपि पर्जन्यमपि वैवस्वतं यमम् । स हि सोढुं रणे शक्तस्तव हेतोर्विशेषतः ॥	१६
स हि सागरपर्यन्तां महीं शासितुमर्हति ^१ । त्वन्निमित्तो हि रामस्य जयो जनकनन्दिनि ॥	१७
तस्य तद्वचनं श्रुत्वा मम्यक्सत्यं सुभाषितम् । जानकी बहु मेनेऽथ वचनं चेदमब्रवीत् ॥	१८
ततस्तं प्रस्थितं सीता वीक्षमाणा पुनः पुनः । भर्तृस्नेहान्वितं वाक्यं सौहार्दादनुमानयत् ^१ ॥	१९
यदि वा मन्यसे वीर वसेकाहमरिंदम । कस्मिंश्चित्संवृते देशे विश्रान्तः श्वो गमिष्यसि ॥	२०
मम चैवाल्पभाग्यायाः मानिध्यात्तव वानर । अस्य शोकस्य महतो मुहूर्तं मोक्षणं भवेत् ॥	२१
गते हि हरिशार्दूल पुनरागमनाय तु । प्राणानामपि संदेहो मम स्यान्नात्र संशयः ॥	२२
तवादर्शनजः शोको भूयो मां परितापयेत् । दुःखाद्दुःखपराभृष्टां दीपयन्निव वानर ॥	२३
अयं च वीर संदेहस्तिष्ठतीव ममाप्रतः । सुमहांस्त्वत्सहायेषु हर्षक्षेषु हरीश्वर ॥	२४
कथं नु खलु दुष्पारं तरिष्यन्ति महोर्दधिम । तानि हर्षक्षसैन्यानि तौ वा नरवरात्मजौ ॥	२५
त्रयाणामेव भूतानां मागरस्यास्य लङ्घने । शक्तिः स्याद्वैनतेयस्य तव वा मारुतस्य वा ॥	२६
तदस्मिन् कार्यनिर्योगे वीरैवं दुरतिक्रमे । किं पश्यसि समाधानं त्वं हि कार्यविदां वरः ॥	२७
काममस्य त्वमेवैकः कार्यस्य परिसाधने । पर्याप्तः परवीरन्न यशस्यस्ते बलोदयः ॥	२८
बलैः समग्रैर्यदि मां रावणं जित्य संयुगे । विजयी स्वपुरीं यायात्तु मे स्याद्यशस्करम् ॥	२९
शरेस्तु संकुलां कृत्वा लङ्कां परबलार्दनः । मां नयेद्यदि काकुत्स्थस्तत्तस्य सदृशं भवेत् ॥	३०
तद्यथा तस्य विक्रान्तमनुरूपं महात्मनः । भवेदाहवशूरस्य तथा त्वमुपपादय ॥	३१
तदर्थोपहितं वाक्यं सहितं हेतुसंहितम् । निशम्य हनुमाञ्ज्योषं वाक्यमुत्तरमब्रवीत् ॥	३२
देवि हर्षक्षसैन्यानामीश्वरः प्लवतां वरः । सुप्रीवः सत्त्वसंपन्नस्तवार्थं कृतनिश्चयः ॥	३३
स वानरसहस्राणां कोटीभिरभिसंवृतः । क्षिप्रमेष्यति वैदेहि राक्षसानां निबर्हणः ॥	३४
तस्य विक्रमसंपन्नाः सत्त्ववन्तो महाबलाः । मनःसंकल्पसंपाता निदेशे हरयः स्थिताः ॥	३५
येषां नोपरि नाधस्तान्न तिर्यक्सज्जते गतिः । न च कर्मसु सीदन्ति महत्त्वमिततेजसः ॥	३६

1. अनुमानयत् अपूजयदित्यर्थः । १. पराक्रमाविधिम् च. छ. २. इहंत च.

असकृत्तैर्महोत्साहैः ससागरधराधरा । प्रदक्षिणीकृता भूमिर्वायुमार्गानुसारिभिः ॥	३७
मद्विशिष्टाश्च तुल्याश्च सन्ति तत्र वनौकसः । मत्तः प्रत्यवरः कश्चिन्नास्ति सुग्रीवसंनिधौ ॥	३८
अहं तावदिह प्राप्तः किं पुनस्ते महाबलाः । न हि प्रकृष्टाः प्रेष्यन्ते प्रेष्यन्ते ह्रीतरे जनाः ॥	३९
तदलं परितापेन देवि शोको व्यपैतु ते । एकोत्पातेन ते लङ्कामेष्यन्ति हरियूथपाः ॥	४०
मम पृष्ठगतौ तौ च चन्द्रसूर्याविवोदितौ । त्वत्सकाशं महासत्त्वौ नृसिंहावागमिष्यतः ॥	४१
तौ हि वीरौ नरवरौ सहितौ रामलक्ष्मणौ । आगम्य नगरी लङ्कां सायकैर्विधमिष्यतः ॥	४२
सगणं रावणं हत्वा राघवो रघुनन्दनः । त्वामादाय वरारोहे स्वपुरं प्रतियास्यति ॥	४३
तदाश्वसिहि भद्रं ते भव त्वं कालकाङ्क्षिणी । न चिराद्द्रक्ष्यसे रामं प्रज्वलन्तमिवानलम् ॥	४४
निहते राक्षसेन्द्रेऽस्मिन् सपुत्रामात्यबान्धवे । त्वं समेष्यसि रामेण शशाङ्केनेव रोहिणी ॥	४५
क्षिप्रं त्वं देवि शोकस्य पारं यास्यसि मैथिलि । रावणं चैव रामेण निहतं द्रक्ष्यसेऽचिरात् ॥	४६
एवमाश्वास्य वैदेहीं हनुमान् मारुतात्मजः । गमनाय मतिं कृत्वा वैदेहीं पुनरब्रवीत् ॥	४७
तमरिन्नं कृतात्मानं क्षिप्रं द्रक्ष्यसि राघवम् । लक्ष्मणं च धनुष्पाणिं लङ्काद्वारमुपस्थितम् ॥	४८
नखदंष्ट्रायुधान् वीरान् सिंहशार्दूलविक्रमान् । वानरान् वारणेन्द्राभान् क्षिप्रं द्रक्ष्यसि संगतान् ॥	४९
शैलाम्बुदनिकाशानां लङ्कामलयसानुषु । नर्दतां कपिमुख्यानामचिराच्छ्रोष्यसि स्वनम् ^१ ॥	५०
स तु मर्मणि घोरेण ताडितो मन्मथेषुणा । न शर्म लभते रामः सिंहादित इव द्विपः ॥	५१
मा रुदो देवि शोकेन मा भूते मनसोऽप्रियम् । शचीव पत्या शक्रेण भर्त्रा नाथवती ह्यसि ॥	५२
रामाद्विशिष्टः कोऽन्योऽस्ति कश्चित्सौमित्रिणा समः । अग्निमारुतकल्पौ तौ भ्रातरौ तव संश्रयौ ॥	५३
नार्स्मिश्चिरं वत्स्यसि देवि देशे रक्षोगणैरभ्युषितेऽतिरौद्रे ।	
न ते चिरादागमनं प्रियस्य क्षमस्व मत्संगमकालमात्रम् ॥	५४
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया संहितायाम् सुन्दरकाण्डे हनुमत्सदेशो नाम एकोनचत्वारिंशः सर्गः	

चत्वारिंशः सर्गः

हनुमत्प्रेषणम्

श्रुत्वा तु वचनं तस्य वायुसूनुर्महात्मनः । उवाचात्महितं वाक्यं सीता सुरसुतोपमा ॥	१
त्वां दृष्ट्वा प्रियवक्तारं संप्रहृष्यामि वानर । अर्धसंजातमस्येव वृष्टिं प्राप्य वसुंधरा ॥	२
यथा तं पुरुषव्याघ्रं गात्रैः शोकाभिकर्षिं तैः । संस्पृश्यं सकामाहं तथा कुरु दयां मयि ॥	३
अभिज्ञानं च रामस्य दद्या हरिगणोत्तम । क्षिप्रामिषीकां काकस्य कोपादेकाक्षिशातनीम् ॥	४

१. आर्ये यथाश्वनेकशः च.

मनःशिलायास्तिलको गण्डपार्थे निवेशितः । त्वया प्रनष्टे तिलके तं ^१ किल स्मर्तुमर्हसि ॥	५
स वीर्यवान् कथं सीतां हतां समनुमन्यसे । वसन्तीं रक्षसां मध्ये महेन्द्रवरुणोपमः ॥	६
एष चूडामणिर्दिव्यो मया सुपरिरक्षितः । एतं दृष्ट्वा प्रहृष्यामि व्यसने त्वामिवानघ ॥	७
एष निर्यातितः श्रीमान् मया ते वारिसंभवः । अतः परं न शक्यामि जीवितुं शोकलाजसा ॥	८
असह्यानि च दुःखानि वाचश्च हृदयच्छिदः । राक्षसीनां सुघोराणां त्वत्कृते मर्षयाम्यहम् ॥	९
धारयिष्यामि मासं तु जीवितं शत्रुसूदन । मासादूर्ध्वं न जीविष्ये त्वया हीना नृपात्मज ॥	१०
घोरो राक्षसराजोऽयं दृष्टिश्च न सुखा मयि । त्वां च श्रुत्वा विषज्जन्तं न जीवेयमहं क्षणम् ॥	११
वैदेह्या वचनं श्रुत्वा करुणं साशु भाषितम् । अथाब्रवीन्महातेजा हनुमान् मारुतात्मजः ॥	१२
त्वच्छोकविमुखो रामो देवि सत्येन ते शपे । रामे दुःखाभिभूते तु लक्ष्मणः परितप्यते ॥	१३
कथंचिद्भवती दृष्ट्वा न कालः परिशोचितुम् । इमं मुहूर्तं दुःखानामन्तं द्रक्ष्यसि भामिनि ॥	१४
तावुभौ पुरुषन्याघ्रौ राजपुत्रावरिन्दमौ । त्वद्दर्शनकृतोत्साहौ लङ्कां भस्मीकरिष्यतः ॥	१५
हत्वा तु समरे क्रूरं रावणं सहबान्धवम् । राघवौ त्वां विशालाक्षि स्वां पुरीं प्रापयिष्यतः ॥	१६
यत्तु रामो विजानीयादभिज्ञानमनिन्दिते । प्रीतिसंजननं तस्य भूयस्त्वं दातुमर्हसि ॥	१७
साम्रवीहत्तमेवेति मयाभिज्ञानमुत्तमम् । एतदेव हि रामस्य दृष्ट्वा मत्केशभूषणम् ॥	१८
श्रद्धेयं हनुमन् वाक्यं तव वीर भविष्यति । स तं मणिवरं गृह्य श्रीमान् पृवगसत्तमः ॥	१९
प्रणम्य शिरसा देवीं गमनायोपचक्रमे । तमुत्पातकृतोत्साहमवेक्ष्य हरिपुंगवम् ॥	२०
वर्धमानं महावेगमुवाच जनकात्मजा । अश्रुपूर्णमुखी दीना बाष्पगद्गदया गिरा ॥	२१
हनुमन् सिंहसंकाशौ भ्रातरौ रामलक्ष्मणौ । सुग्रीवं च सहामात्यं सर्वान् ब्रूया ह्यनामयम् ॥	२२
यथा च स महाबाहुर्मा तारयति राघवः । अस्माद्दुःखाम्बुसंरोधात्त्वं समाधातुमर्हसि ॥	२३

इमं च तीव्रं मम शोकवेगं रक्षोभिरेभिः परिभर्त्सनं च ।

ब्रूयास्तु रामस्य गतः समीपं शिवश्च तेऽध्वास्तु हरिप्रवीर ॥ २४

स राजपुत्र्या प्रतिवेदितार्थः कपिः कृतार्थः परिहृष्टचेताः ।

अल्पावशेषं प्रसमीक्ष्य कार्यं दिशं ह्युदीचीं मनसा जगाम ॥ २५

इत्यार्षे श्रीमद्रामायणे वास्मीकीये आदिकाव्ये चतुर्विंशतिसहस्रिकायाम् संहितायाम्
सुन्दरकाण्डे हनूमत्प्रवेशनं नाम चत्वारिंशः सर्गः

एकचत्वारिंशः सर्गः

प्रमदावनभञ्जनम्

स च वाग्भिः प्रशस्ताभिर्गमिष्यन् पूजितस्तया । तस्माद्देशादपक्रम्य चिन्तयामास वानरः ॥	१
अल्पशेषमिदं कार्यं दृष्ट्वेयमसितेक्षणा । त्रीनुपायानतिक्रम्य चतुर्थं इह दृश्यते ॥	२
न साम रक्षःसु गुणाय कल्पते न दानमर्थोपचितेषु युज्यते । न भेदसाध्या बलदर्पिता जनाः पराक्रमस्त्वेव ममेह रोचते ॥	३
न चास्य कार्यस्य पराक्रमादृते विनिश्चयः कश्चिदिहोपपद्यते । हतप्रवीराश्च रणे हि राक्षसाः कथंचिदीयुर्यदिहाद्य मार्दवम् ॥	४
कार्ये कर्मणि निर्दिष्टे यो बहून्यपि साधयेत् । पूर्वकार्याविरोधेन स कार्यं कर्तुमर्हति ॥	५
न ह्येकः साधको हेतुः स्वल्पस्यापीह कर्मणः । यो ह्यर्थं बहुधा वेद स समर्थोऽर्थसाधने ॥	६
इहैव तावत् कृतनिश्चयो ह्यहं यदि व्रजेयं पृथगेश्वरालयम् । परात्मसंमर्दविशेषतत्त्ववित्ततः कृतं स्यान्मम भर्तृशासनम् ॥	७
कथं नु खल्वद्य भवेत् सुखागतं प्रसह्य युद्धं मम राक्षसैः सह । तथैव खल्व्वात्मबलं च सारवत् संमानयेन्मां च रणे दशाननः ॥	८
ततः समासाद्य रणे दशाननं समन्त्रवर्गं सबलप्रयायिनम् । हृदि स्थितं तस्य मतं बलं च वै सुखेन मत्वाहमितः पुनर्ब्रजे ॥	९
इदमस्य नृशंसस्य नन्दनोपममुत्तमम् । वनं नेत्रमनःकान्तं नानाद्रुमलतायुतम् ॥	१०
इदं विध्वंसयिष्यामि शुष्कं वनमिवानलः । अस्मिन् भग्ने ततः कोपं करिष्यति दशाननः ॥	११
ततो महत् साश्वमहारथद्विपं बलं समादेक्ष्यति राक्षसाधिपः । त्रिशूलकालायसपट्टसायुधं ततो महद्युद्धमिदं भविष्यति ॥	१२
अहं तु तैः संयति चण्डविक्रमैः समेत्य रक्षोभिरसह्यविक्रमः । निहत्य तद्रावणचोदितं बलं सुखं गमिष्यामि कपीश्वरालयम् ॥	१३
ततो मारुतवत् क्रुद्धो मारुतिर्भीमविक्रमः । ऊरुवेगेन महता द्रुमान् क्षेप्तुमथारभत् ॥	१४
ततस्तु हनुमान् वीरो बभञ्ज प्रमदावनम् । मत्तद्विजसमाघुष्टं नानाद्रुमलतायुतम् ॥	१५
तद्वनं मथितैर्वृक्षैर्भिन्नैश्च सलिलाशयैः । चूर्णितैः पर्वताग्रैश्च बभूवाप्रियदर्शनम् ॥	१६
नानाशकुन्तविरुतैः प्रभिन्नैः सलिलाशयैः । ताभ्यैः किसलयैः छान्तैः छान्तद्रुमलतायुतम् ॥	१७
न बभौ तद्वनं तत्र दावानलहतं यथा । व्याकुलावरणा रेजुर्विह्वला इव ता लताः ॥	१८

स्तागृहैश्चित्रगृहैश्च नाशितैर्महोरगैर्व्यालमृगैश्च निर्धुतैः ।	
शिलागृहैरुन्मथितैस्तथा गृहैः प्रनष्टरूपं तद्भून्महद्वनम् ॥	१९
सा विह्वलाशोकलताप्रताना वनस्थली शोकलताप्रताना ।	
जाता दशास्यप्रमदावनस्य कपेर्बलाद्धि प्रमदावनस्य ॥	२०
स तस्य कृत्वार्थपतेर्महाकपिर्महद्व्यलीकं मनसो महात्मनः ।	
युयुत्सुरेको बहुभिर्महाबलैः श्रिया ज्वलंस्तोरणमास्थितः कपिः ॥	२१

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे प्रमदावनभञ्जनं नाम एकचत्वारिंशः सर्गः

द्विचत्वारिंशः सर्गः

किंकरनिषूदनम्

ततः पक्षिनिवादेन वृक्षभङ्गस्वनेन च । बभूवुस्त्राससंभ्रान्ताः सर्वे लङ्कानिवासिनः ॥	१
विद्रुताश्च भयत्रस्ता विनेदुर्मृगपक्षिणः । रक्षसां च निमित्तानि क्रूराणि प्रतिपेदिरे ॥	२
ततो गतायां निद्रायां राक्षस्यो विकृताननाः । तद्वनं ददृशुर्भङ्गं तं च वीरं महाकपिम् ॥	३
स ता दृष्ट्वा महाबाहुर्महासत्त्वो महाबलः । चकार सुमहद्रूपं राक्षसीनां भयावहम् ॥	४
ततस्तं गिरिसंकाशमतिक्रम्य महाबलम् । राक्षस्यो वानरं दृष्ट्वा पप्रच्छुर्जनकात्मजाम् ॥	५
कोऽयं कस्य कुतो वायं किंनिमित्तमिहागतः । कथं त्वया सहानेन संवादः कृत इत्युत ॥	६
आचक्ष्व नो विशालाक्षि मा भूते सुभगे भयम् । संवादमसितापाङ्गे त्वया किं कृतवानयम् ॥	७
अथाब्रवीत्तदा साध्वी सीता सर्वाङ्गसुन्दरी । रक्षसां भीमरूपाणां विज्ञाने मम का गतिः ॥	८
यूयमेवाभिजानीत योऽयं यद्वा करिष्यति । अहिरेव ह्यहेः पादान् विजानाति न संशयः ॥	९
अहमप्यस्य भीतास्मि नैनं जानामि को न्वयम् । वेद्मि राक्षसमेवैनं कामरूपिणमागतम् ॥	१०
वैदेह्या बचनं श्रुत्वा राक्षस्यो विद्रुता दिशः । स्थिताः काश्चिद्रताःकाश्चिद्रावणाय निवेदितुम् ॥	११
रावणस्य समीपे तु राक्षस्यो विकृताननाः । विरूपं वानरं भीममाख्यातुमुपचक्रमुः ॥	१२
अशोकवनिकामध्ये राजन् भीमवपुः कपिः । सीतया कृतसंवादस्तिष्ठत्यमितविक्रमः ॥	१३
नच तं जानकी सीता हरिं हरिणलोचना । अस्माभिर्बहुधा पृष्टा निवेदयितुमिच्छति ॥	१४
वासवस्य भवेद्दूतो दूतो वैश्रवणस्य वा । प्रेषितो वापि रामेण सीतान्वेषणकाङ्क्षया ॥	१५
तेन त्वद्भुतरूपेण यत्तत्तव मनोहरम् । नानामृगगणाकीर्णं प्रमृष्टं प्रमदावनम् ॥	१६
न तत्रकश्चिद्दुदेशो यस्तेन न विनाशितः । यत्र सा जानकी सीता स तेन न विनाशितः ॥	१७

जानकीरक्षणार्थं वा श्रमाद्वा नोपलक्ष्यते । अथवा कः श्रमस्तस्य सैव तेनाभिरक्षिता ॥	१८
चारुपलवपुष्पाढ्यं यं सीता स्वयमास्थिता । प्रवृद्धः शिंशपावृक्षः स च तेनाभिरक्षितः ॥	१९
तस्योपरूपस्योग्रं त्वं दण्डमाज्ञातुमर्हसि । सीता संभाषिता येन तद्वनं च विनाशितम् ॥	२०
मनःपरिगृहीतां तां तव रक्षोगणेश्वर । कः सीतामभिभाषेस यो न स्यान्त्यक्तजीवितः ॥	२१
राक्षसीनां वचः श्रुत्वा रावणो राक्षसेश्वरः । हुताग्निरिव ज्वाला कोपसंवर्ति तेक्षणः ॥	२२
तस्य क्रुद्धस्य नेत्राभ्यां प्रापतन्नस्रबिन्दवः । दीप्ताभ्यामिव दीपाभ्यां सार्चिपः स्नेहबिन्दवः ॥	२३
आत्मनः सदृशाब्जूरान् किकरात्राम राक्षसान् । व्यादिदेश महातेजा निग्रहार्थं हनूमतः ॥	२४
तेषामशीतिसाहस्रं किकराणां तरस्विनाम् । निर्ययुर्भवनात्तस्मात् कूटमुद्गरपाणयः ॥	२५
महोदरा महादंष्ट्रा घोररूपा महाबलाः । युद्धाभिमनसः सर्वे हनुमद्ग्रहणोन्मुखाः ॥	२६
ते कपिं तं समासाद्य तोरणस्थमवस्थितम् । अभिपेतुर्महावेगाः पतङ्गा इव पावकम् ॥	२७
ते गदाभिर्विचित्राभिः परिधैः काञ्चनाङ्गदैः । आजघ्नुर्वानरश्रंष्टं शरैश्चादित्यमंनिभैः ॥	२८
मुद्गरैः पट्टसैः शूलैः प्रासतोमरशक्तिभिः । परिवार्य हनूमन्तं महसा तस्थुरग्रतः ॥	२९
हनुमानपि तेजस्वी श्रीमान् पर्वतसंनिभः । क्षितावाविध्य लाङ्गलं ननाद च महास्वनम् ॥	३०
स भूत्वा सुमहाकायो हनुमान् मारुतात्मजः । घृष्टमास्फोटयामास लङ्कां शब्देन पृथयन् ॥	३१
तस्यास्फोटितशब्देन महता चानुनादिना ^१ । पेतुर्विहङ्गा गगनादुच्चैश्चेदमघोपयत् ॥	३२
जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥	३३
दासोऽहं कोसलेन्द्रस्य रामस्याच्छिष्टकर्मणः । हनुमाब्जघ्नसैन्यानां निहन्ता मारुतात्मजः ॥	३४
न रावणसहस्रं मे युद्धे प्रतिबलं भवेत् । शिलाभिस्तु प्रहरतः पादपैश्च सहस्रशः ॥ ^२	३५
अर्दयित्वा पुरीं लङ्कामभिवाद्य च मैथिलीम् । समृद्धार्थो गमिष्यामि मिषतां मर्वरक्षमाम् ॥	३६
तस्य संनादशब्देन तेऽभवन् भयशङ्किताः । ददृशुश्च हनूमन्तं सन्ध्यामेघमिवोन्नतम् ॥	३७
स्वामिसंदेशनिःशङ्कास्ततस्ते राक्षसाः कपिम । चित्रैः प्रहरणैर्भीमैरभिपेतुः सहस्रशः ॥	३८
स तैः परिवृतः शूरैः सर्वतः स महाबलः । आसन्मादायसं भीमं परिघं तोरणाश्रितम् ॥	३९
स तं परिघमादाय जघान च निशाचरान् । स पन्नगमिवादाय स्फुगन्तं विनतासुतः ॥	४०
विचचाराम्बरे वीरः परिगृह्य च मारुतिः ^३ । स हत्वा राक्षसान् वीरान् किकरान् मारुतात्मजः ॥ ^४	४१
युद्धकाङ्क्षी पुनर्वीरस्तोरणं समुपाश्रितः । ततस्तस्माद्भयान्मुक्ताः कतिचिन्नत्र राक्षसाः ॥	४२
निहतान् किकरान् सर्वान् रावणाय न्यवेदयन् ॥	

१. चित्ताग्निः पुना.

२. कपीन्द्रश् च.

३. सानुनादिना च, छ.

४. पुनः पुनः छ.

५. अस्वानन्तरम्—सूक्ष्मामास वज्रेण दैवा-
निव सहस्रदृक्—इति पुना.

स राक्षसानां निहतं महद्बलं निशम्य राजा परिवृत्तलोचनः ।
समादिदेशप्रतिमं पराक्रमे प्रहस्तपुत्रं समरे सुदुर्जयम् ॥ ४३
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे किंकरनिपूदनं नाम द्विचत्वारिंशः सर्गः

त्रिचत्वारिंशः सर्गः

चैत्यप्रासाददाहः

ततः स किंकरान् हत्वा हनुमान् ध्यानमास्थितः । वनं भग्नं मया चैत्यप्रासादो न विनाशितः ॥ १
तस्मान् प्रासादमप्येवमिमं विभ्वंसयाम्यहम् । इति संचिन्त्य मनसा हनुमान् दर्शयन् बलम् ॥ २
चैत्यप्रासादमाप्लुत्य मेरुशृङ्गमिवोन्नतम् । आरुरोह हरिश्रेष्ठे हनुमान् मारुतात्मजः ॥ ३
आरुह्य गिरिसंकाशं^१ प्रासादं हरियूथपः । बभौ स सुमहातेजाः प्रतिसूर्य इवोदितः ॥ ४
संप्रधृष्य च दुर्धर्षं चैत्यप्रासादमुत्तमम् । हनुमान् प्रज्वललक्ष्म्या पारियात्रोपमोऽभवत् ॥ ५
स भूत्वा सुमहाकायः प्रभावान्मारुतात्मजः । धृष्टप्रास्फोटयामास लङ्कां शब्देन पूरयन् ॥ ६
तस्यास्फोटितशब्देन महता श्रोत्रघातिना । पेतुर्विहङ्गमास्तत्र चैत्यपालाश्च मोहिताः ॥ ७
अम्बविजयतां रामो लक्ष्मणश्च महाबलः । राजा जयति सुग्रीवो राघवेणाभिपालितः ॥ ८
दासोऽहं कोसलेन्द्रस्य रामस्याच्छिष्टकर्मणः । हनुमान्शत्रुसैन्यानां निहन्ता मारुतात्मजः ॥ ९
न रावणसहस्रं मे युद्धे प्रतिबलं भवेत् । शिलाभिस्तु प्रहरतः पादपैश्च सहस्रशः ॥ १०
अर्दयित्वा पुरीं लङ्कामभिवाद्य च मैथिलीम् । समृद्धार्थो गमिष्यामि मिषतां सर्वरक्षसाम् ॥ ११
एवमुक्त्वा महाबाहुश्चैत्यस्थो हरियूथपः । ननाद भीमनिर्हादो रक्षसां जनयन् भयम् ॥ १२
तेन शब्देन महता चैत्यपालाः शतं ययुः । गृहीत्वा विविधानखान् प्रासान् खड्गान् परश्वधान् ॥ १३
विसृजन्तो महाकाया मारुतिं पर्यवारयन् । ते गदाभिर्विचित्राभिः परिधैः काञ्चनाङ्गदैः ॥ १४
आजघ्नुर्वानरश्रेष्ठं बाणैश्चादित्यसंनिभैः । आवर्त इव गङ्गायास्तोयस्य विपुलो महान् ॥ १५
परिक्षिप्य हरिश्रेष्ठं स बभौ रक्षसां गणः । ततो वातात्मजः क्रुद्धो भीमरूपं समास्थितः ॥ १६
प्रासादस्य महान्तस्य^२ स्तम्भं हेमपरिष्कृतम् । उत्पाटयित्वा वेगेन हनुमान् पवनात्मजः ॥ १७
ततस्तं भ्रामयामास शतधारं महाबलः । तत्र चाग्निः समभवत् प्रासादश्चाप्यदह्यत ॥ १८
दह्यमानं ततो दृष्ट्वा प्रासादं हरियूथपः । स राक्षसशतं हत्वा वज्रेणेन्द्र इवासुरान् ॥ १९
अन्तरिक्षे स्थितः श्रीमानिदं वचनमब्रवीत् । मादृशानां सहस्राणि विसृष्टानि महात्मनाम् ॥ २०

१. गिरिशृङ्गामम् ख.

२. महास्तस्य पुना.

बलिनां वानरेन्द्राणां सुग्रीववशवर्तिनाम् । अटन्ति वसुधां कृत्स्नां वयमन्ये च वानराः ॥	२१
दशनागबलाः केचित् केचिद्दशगुणोत्तराः । केचिन्नागसहस्रस्य बभूवुस्तुल्यविक्रमाः ॥	२२
सन्ति चौघबलाः केचित् केचिद्वायुबलोपमाः । अप्रमेयबलाश्चान्ये तत्रासन् हरियूथपाः ॥	२३
ईदृग्विधैस्तु हरिभिर्बृतो दन्तनखायुधैः । शतैः शतसहस्रैश्च कोटीभिरयुत्तरिषि ॥	२४
आगमिष्यति सुग्रीवः सर्वेषां वो निपूदनः । नेयमस्ति पुरी लङ्का न यूयं न च रावणः ॥	२५
यस्मादिक्ष्वाकुनाथेन बद्धं वैरं महात्मना ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे चैत्यप्रासाददाहो नाम त्रिचत्वारिंशः सर्गः

चतुश्चत्वारिंशः सर्गः

जम्बुमालिवधः

संविष्टो राक्षसेन्द्रेण प्रहस्तस्य सुतो बली । जम्बुमाली महादंष्ट्रो निर्जगाम धनुर्धरः ॥	१
रक्तमाल्याम्बरधरः स्रग्वी रुचिरकुण्डलः । महान् विवृत्तनयनश्चण्डः समरदुर्जयः ^१ ॥	२
धनुः शक्रधनुःप्रख्यं महद्गुचिरसायकम् । विस्फारयाणो वेगेन बज्राशनिसमस्वनम् ॥	३
तस्य विस्फारघोषेण धनुषो महता दिशः । प्रदिशश्च नभश्चैव सहसा समपूर्यत ^२ ॥	४
रथेन खरयुक्तेन तमागतमुदीक्ष्य सः । हनुमान् वेगसंपन्नो जहर्ष च ननाद च ॥	५
तं तोरणविटङ्कस्थं हनुमन्तं महाकपिम् । जम्बुमाली महाबाहुर्विव्याध निशितैः शरैः ॥	६
अर्धचन्द्रेण वदने शिरस्येकेन कर्णिना । बाहोर्विव्याध नाराचैर्दशभिस्तं कपीश्वरम् ॥	७
तस्य तच्छुशुभे तात्रं शरेणाभिहतं मुखम् । शरदीवाम्बुजं फुल्लं विद्धं भास्कररश्मिना ॥	८
तत्तस्य रक्तं रक्तं रञ्जितं शुशुभे मुखम् । यथाकाशे महापद्मं सित्तं चन्दनबिन्दुभिः ॥	९
चुकोप बाणाभिहतो राक्षसस्य महाकपिः । ततः पार्श्वेऽतिविपुलं ददर्श महतीं शिलाम् ॥	१०
तरसा तां समुत्पाद्य चिक्षेप बलवद्बली । तां शरैर्दशभिः क्रुद्धस्ताडयामास राक्षसः ॥	११
विपन्नं कर्म तद्दृष्ट्वा हनुमांश्चण्डविक्रमः । सालं विपुलमुत्पाद्य भ्रामयामास वीर्यवान् ॥	१२
भ्रामयन्तं कपिं दृष्ट्वा सालवृक्षं महाबलम् । चिक्षेप सुबहून् बाणान् जम्बुमाली महाबलः ॥	१३

१. अस्यानन्तरम्—दग्धप्रिकूटप्रतिमो महा-
जलदसंनिभः । महाभुजाशिरस्कन्धो महादंष्ट्रो महाननः॥
महाजवो महोत्साहो महासर्वोरुविक्रमः । आजगामा-
तिवेगेन सायुधः स महारथः ॥—इति छ.

२. अस्यानन्तरम्—उदयस्थ इवादित्यः प्रभा-
भिरतिलोहितः । लोहिताङ्गन महता कवचेनाभिसंभृतः॥
तिष्ठ तिष्ठेति सहसा हनुमन्तमथात्रवीत् ।—इति छ.

सालं चतुर्भिश्चिच्छेद वानरं ^१ पञ्चभिर्भुजे । शिरस्येकेन बाणेन दशभिस्तु स्तनान्तरे ॥	१४
स शरैः पूरिततनुः क्रोधेन महता वृतः । तमेव परिधं गृह्य भ्रामयामास वेगतः ^१ ॥	१५
अतिवेगोऽतिवेगेन भ्रामयित्वा बलोत्कटः । परिधं पातयामास जम्बुमालेर्महोरसि ॥	१६
तस्य चैव शिरो नास्ति ^२ न बाहू न च जानुनी । न धनुर्न रथो नाश्वास्तत्रादृश्यन्त नेषवः ॥	१७
स हस्तस्तरसा तेन जम्बुमाली महाबलः । पपात निहतो भूमौ चूर्णिताङ्गविभूषणः ॥	१८
जम्बुमालिं च निहतं किंकरांश्च महाबलान् । चुक्रोध रावणः श्रुत्वा कोपसंरक्तलोचनः ॥	१९
स रोषसंवर्तितताम्रलोचनः प्रहस्तपुत्रे निहते महाबले ।	
अमात्यपुत्रानतिवीर्यविक्रमान् समादिदेशाशु निशाचरेश्वरः ॥	२०
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया संहितायाम् मुन्दरकाण्डे जम्बुमालिवधो नाम चतुश्चत्वारिंशः सर्गः	

पञ्चचत्वारिंशः सर्गः

अमात्यपुत्रवधः

ततस्ते राक्षसेन्द्रेण चोदिता मन्त्रिणां सुताः । निर्यथुर्भवनात्तस्मात् सप्त सप्तार्चिवर्चसः ॥	१
महाबलपरीवारा धनुष्मन्तो महाबलाः । कृतास्त्रास्त्रविदां श्रेष्ठाः परस्परजयैषिणः ॥	२
हेमजालपरिक्षिप्तैर्ध्वजवद्भिः पताकिभिः । तोयदस्वननिर्घो पैर्वाजियुक्तैर्महारथैः ॥	३
तमकाञ्चनचित्राणि चापान्यमितविक्रमाः । विस्फारयन्तः संहृष्टास्तटित्वन्त इवाम्बुदाः ॥	४
जनन्यस्तु ^१ तप्तस्तेषां विदित्वा किंकरान् हतान् । बभूवुः शोकसंभ्रान्ताः सबान्धवसुहृज्जनाः ॥	५
ते परस्परसङ्घर्षात्तमकाञ्चनभूषणाः । अभिपेतुर्हनुमन्तं तोरणे ^२ समवरिथतम् ॥	६
मृजन्तो बाणवृष्टिं ते रथगर्जितनिःस्वनाः । वृष्टिमन्त इवाम्भोदा विचेरुर्नैर्ऋताम्बुदाः ॥	७
अवकीर्णस्ततस्ताभिर्हनुमाञ्शरवृष्टिभिः । अभवत् संवृताकारः शैलराडिव वृष्टिभिः ॥	८
स शरान् मोघयामास तेषामाशुचरः कपिः । रथवेगं च वीराणां विचरन् विमलेऽम्बरे ॥	९
स तैः क्रीडन् धनुष्मद्भिर्व्योम्नि वीरः प्रकाशते । धनुष्मद्भिर्व्या मेघैर्मरुतः प्रभुरम्बरे ॥ १०	१०

१. वानरभिति । विव्याधेति युक्तक्रियाऽथवा
हारोऽत्र द्रष्टव्यः ।

२. नास्तीति । तस्य जम्बुमालिनः शिरोऽदृ-
श्यत नास्ति । तत्कालसंभाव्यमानरक्षदशरोदशनं नासी-
दित्यर्थः । पवभुत्तरत्र तस्य बाहू अदृश्यतां नास्ति, अश्वा
अदृश्यन्त नास्ति इत्यादि विभक्तिविपरिणामेन
योजनीयम् ॥

३. अत्र रामायणशिरोमणिनाम व्याख्या किं-

करामिधान् राक्षमान् पूर्वमेव हतान् विदित्वा तेषा जन-
न्यः शोकसंभ्रान्ता बभूवुरित्याख्याय तस्येहासंगतिपरि-
हाराय सिद्धावलोकनन्यायमवलम्बते । तत्र युक्तम् ।
किंकरान् हतान् विदित्वा तेषा प्रकृताना मन्त्रिभृताना
जनन्यः स्वसुतानामपि तथैव वध संभावयन्त्यः शोक-
संभ्रान्ता बभूवुरिति मुसंगतस्यैवाऽस्य ग्रहणसंभवात् ॥

१. वेगितः ख. । माकितः ग. छ.

२. तोरणस्थमवरिथतम् प्र.

स कृत्वा निनदं घोरं त्रासयंस्तां महाचमूम् । चकार हनुमान् वेगं तेषु रक्षःसु वीर्यवान् ॥	११
तलेनाभ्यहनत् कांश्चित् पद्भ्यां कांश्चित् परंतपः । मुष्टिनाभ्यहनत् कांश्चिन्नखैः कांश्चिद्व्यदारयत् ॥	
प्रममाथोरसा कांश्चिद्रूभ्यामपरान् कपिः । केचित्तस्य निनादेन तत्रैव पतिता भुवि ॥	१३
ततस्तेष्ववसन्नेषु भूमौ निपतितेषु च । तत्सैन्यमगमत् सर्वं दिशो दश भयार्दितम् ॥	१४
विनेदुर्विस्वरं नागा विपेतुर्भुवि वाजिनः । भग्ननीड्वजच्छत्रैर्भुञ्ज क्रीर्णाभवद्रथैः ॥	१५
स्रवता रुधरेणाथ स्रवन्त्यो दर्शिताः पथि ^१ । विविधैश्च स्वरैर्लङ्का ननाद विकृतं तदा ॥	१६
स तान् प्रवृद्धान् विनिहत्य राक्षसान् महाबलश्चण्डपराक्रमः कपिः ।	
युयुत्सुरन्यैः पुनरेव राक्षसैस्तदेव वीरोऽभिजगाम तोरणम् ॥	१७
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्	
सुन्दरकाण्डे अमात्यपुत्रवधो नाम पञ्चचत्वारिंशः सर्गः	

षट्चत्वारिंशः सर्गः

सेनापतिपञ्चकवधः

हतान् मन्त्रिसुतान् बुद्ध्वा वानरेण महात्मना । रावणः संवृताकारश्चकार मत्तिमुत्तमाम् ॥	१
स विरूपाक्षयूपाक्षौ दुर्धरं चैवराक्षसम् । प्रघसं भासकर्णं च पञ्च सेनाप्रनायकान् ॥	२
संदिदेश दशग्रीवो वीरान्नयविशारदान् । हनुमद्रहणे व्यग्रान् वायुवेगसमान् युधि ॥	३
यात सेनाग्रगाः सर्वे महाबलपरिग्रहाः । सवाजिरथमातङ्गाः स कपिः शास्यतामिति ॥	४
यत्तैश्च खलु भाव्यं स्यात्तमासाद्य वनालयम् । कर्म चापि समाधेयं देशकालविरोधितम् ^१ ॥	५
न ह्यहं तं कपिं मन्ये कर्मणा प्रतितर्कयन् । सर्वथा तन्महद्भूतं महाबलपरिग्रहम् ॥	६
भवेदिन्द्रेण वा सृष्टमस्मदर्थं ^२ तपोबलात् । सनागयक्षगन्धर्वा देवासुरमहर्षयः ॥	७
युष्माभिः सहितैः सर्वैर्मया सह विनिर्जिताः । तैरवश्यं विधातव्यं व्यलीकं किञ्चिदेव नः ॥	८
तदेव नात्र संदेहः प्रसह्य परिगृह्यताम् । नावमान्यश्च युष्माभिर्हरिः क्रूरपराक्रमः ॥	९
दृष्ट्वा हि हरयः पूर्वं मया विपुलविक्रमाः । वाली च सहसुग्रीवो जाम्बवांश्च महाबलः ॥	१०
नीलः सेनापतिश्चैव ये चान्ये द्विविदादयः । नैवं तेषां गतिर्भीमा न तेजो न पराक्रमः ॥	११

१. क्षरता गजाश्वरभोबलानां रुधरेण हेतुना स्रवन्त्यो नथः पथि र्वाये मार्गे रथैर्दर्शिताः प्रवतिता इति शुध्यति भे मनः । नैवाहं तं कपिं मन्ये यथेयं इत्यर्थः ।

१. देशकालविरोधिनम् गो.

२. अस्वानन्तरम्—वानरोऽवमिति ज्ञात्वा न इति शुध्यति भे मनः । नैवाहं तं कपिं मन्ये यथेयं प्रस्तुता कथा ॥—इति पुना,

न मतिर्न बल्लोत्साहौ न रूपपरिकल्पनम् । महत्सत्त्वमिदं ज्ञेयं कपिरूपं व्यवस्थितम् ॥	१२
प्रयत्नं महदास्थाय क्रियतामस्य निग्रहः । कामं लोकाख्यः सेन्द्राः ससुरासुरमानवाः ॥	१३
भवतामप्रतः स्थातुं न पर्याप्ता रणाजिरे । तथापि तु नयज्ञेन जयमाकाङ्क्षता रणे ॥	१४
आत्मा रक्ष्यः प्रयत्नेन युद्धसिद्धिर्हि चञ्चला । ते स्वामिबचनं सर्वे प्रतिगृह्य महौजसः ॥	१५
समुत्पेतुर्मेहावेगा हुताशसमतेजसः । रथैर्मतैश्च मातङ्गैर्वाजिभिश्च महाजवैः ॥	१६
श्लैश्च विविधैस्तीक्ष्णैः सर्वैश्चोपचिता बलैः । ततस्तं ददृशुर्वीरा दीप्यमानं महाकपिम् ॥	१७
रश्मिमन्तमिबोद्यन्तं स्वतेजोरश्मिमालिनम् । तोरणस्थं महोत्साहं महावेगं महाबलम् ॥	१८
महामतिं महोत्साहं महाकायं महाभुजम् । तं समीक्ष्यैव ते सर्वे दिक्षु मर्वास्ववस्थिताः ॥	१९
तैस्तैः प्रहरणैर्भूमैरभिपेतुस्ततस्तनः । तस्य पञ्चायसास्तीक्ष्णाः शिताःपीतमुखाः शराः ॥	२०
शिरस्युत्पलपत्राभा दुर्धरेण निपातिताः । स तैः पञ्चभिराविद्धः शरैः शिरसि वानरः ॥	२१
उत्पपात नदन् व्योम्नि दिशो दश विनादयन् । ततस्तु दुर्धरो वीरः सरथः सज्यकार्मुकः ॥	२२
किरञ्शरशतैस्तीक्ष्णैरभिपेदे महाबलः । स कपिर्वारयामास तं व्योम्नि शरवर्षिणम् ॥	२३
वृष्टिमन्तं पयोदान्ते पयोदमिव मारुतः । अर्घ्यमानस्ततस्तेन दुर्धरेणानिलात्मजः ॥	२४
चकार निनदं भूयो त्र्यवर्धत च वेगवान् । स दूरं सहस्रोत्पत्य दुर्धरस्य रथे हरिः ॥	२५
निपपात महावेगो विद्युद्राशिर्गिराविव । ततः स मथिताष्टाश्रं रथं भग्नाक्षकूबरम् ॥	२६
विहाय न्यपतद्भूमौ दुर्धरस्त्यक्तजीवितः । तं विरूपाक्षयूपाक्षौ दृष्ट्वा निपतितं भुवि ॥	२७
संजानरोषौ दुर्धर्पानुत्पेततुरिन्दमौ । स ताभ्यां सहस्रोत्पत्य विष्टितो विमलेऽम्बरे ॥	२८
मुद्रराभ्यां महाबाहुर्वक्षस्यभिहतः कपिः । तयोर्वंगवतोर्वंगं विनिहत्य महाबलः ॥	२९
निपपात पुनर्भूमौ सुपर्णसमविक्रमः । स सालवृक्षमासाद्य तमुत्पाट्य च वानरः ॥	३०
तावुभौ राक्षसौ वीरौ जघान पवनात्मजः । ततस्तांस्त्रीन् हताञ्ज्हात्वा वानरेण तरस्विना ॥	३१
अभिपेदे महावेगः प्रसह्य प्रघसो हरिम् । भासकर्णश्च संक्रुद्धः शूलमादाय वीर्यवान् ॥	३२
एकतः कपिशार्दूलं यशस्विनमवस्थितम् । पट्टसेन शिताग्रेण प्रघसः प्रत्यबोधयत् ॥	३३
भासकर्णश्च शूलेन राक्षसः कपिसत्तमम् । स ताभ्यां विक्षतैर्गात्रैरसृग्दिग्धतनूरुहः ॥	३४
अभवद्वानरः क्रुद्धो बालसूर्यसमप्रभः । समुत्पाट्य गिरेः शृङ्गं समृगव्यालपादपम् ॥	३५
जघान हनुमान् वीरो राक्षसौ कपिकुञ्जरः । ततस्तेष्ववसन्नेषु सेनापतिषु पञ्चसु ॥	३६
बलं तदवशेषं च नाशयामास वानरः । अश्वैरश्वान् गजैर्नागान् योधैर्योधान् रथै रथान् ॥	३७
सकपर्निशयामास सहस्राक्ष इवासुरान् । हतैर्नागैस्तुरङ्गैश्च भग्नाक्षैश्च महारथैः ॥	३८
हतैश्च राक्षसैर्भूमौ रुद्धमार्गा समन्ततः ॥	

ततः कपिस्तान् ध्वजिनीपतीन् रणे निहत्य वीरान् सबलान् सवाहनान् ।
 तदेव वीरः परिगृह्य तोरणं^१ कृतक्षणः काल इव प्रजाक्षये ॥ ३९
 इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
 सुन्दरकाण्डे सेनापतिपञ्चकवधो नाम षट्चत्वारिंशः सर्गः

सप्तचत्वारिंशः सर्गः

अक्षकुमारवधः

सेनापतीन् पञ्च स तु प्रमापितान् हनूमता सानुचरान् सवाहनान् ।
 निश्म्य राजा समरोद्धतोन्मुखं कुमारमक्षं प्रसमैक्षताग्रतः ॥ १
 स तस्य दृष्ट्यर्पणसंप्रचोदितः प्रतापवान् काञ्चनचित्रकार्मुकः ।
 समुत्पपाताथ सदस्युदीरितो द्विजातिमुख्यैर्हविषेव पावकः ॥ २
 ततो महान् बालदिवाकरप्रभं प्रतप्तजाम्बूनदजालसंततम् ।
 रथं समास्थाय ययौ स वीर्यवान् महाहरिं तं प्रति नैर्ऋतर्षभः ॥ ३
 ततस्तपःसंग्रहसंचयार्जितं प्रतप्तजाम्बूनदजालशोभितम् ।
 पताकिनं रत्नविभूषितध्वजं मनोजवाष्ट्राश्वरैः सुयोजितम् ॥ ४
 सुरासुराशृष्यमसङ्गचारिणं रविप्रभं व्योमचरं समाहितम् ।
 सतूणमष्टासिनिबद्धबन्धुरं यथाक्रमावेशितशक्तितोमरम् ॥ ५
 विराजमानं प्रतिपूर्णवस्तुना सद्देमदाम्ना शशिसूर्यवर्चसा ।
 दिवाकराभं रथमास्थितस्ततः स निर्जगामामरतुल्यविक्रमः ॥ ६
 स पूरयन् खं च महीं च साचलां तुरङ्गमातङ्गमहारथस्वनैः ।
 बलैः समेतैः स हि तोरणस्थितं समर्थमासीनमुपागमत् कपिम् ॥ ७
 स तं समासाद्य हरिं हरीक्षणो युगान्तकालान्निमिव प्रजाक्षये ।
 अवस्थितं विस्मितजातसंभ्रमः समैक्षताक्षो बहुमानचक्षुषा ॥ ८
 स तस्य वेगं च कपेर्महात्मनः पराक्रमं चारिपु रावणात्मजः ।
 विचारयन् स्वं च बलं महाबलो युगक्षये^१ सूर्य इवाभिवर्धते ॥ ९
 स जातमन्युः प्रसमीक्ष्य विक्रमं स्थिरं स्थितः संयति दुर्निवारणम् ।
 समाहितात्मा हनुमन्तमाहवे प्रचोदयामास शरैस्त्रिभिः शितैः ॥ १०

१. तोरणमिति । अभिजगामेत्वध्याहारः

१. हिमक्षये च.

ततः कपिं तं प्रसमीक्ष्य गर्वितं जितश्रमं शत्रुपराजयोजितम् । अवैक्षताक्षः समुक्षीर्णमानसः स बाणपाणिः प्रगृहीतकार्मुकः ॥	११
स हेमनिष्क्रान्तदचारुकुण्डलः समाससादाशुपराक्रमः कपिम् । तयोर्बभूवाप्रतिमः समागमः सुरासुराणामपि संभ्रमप्रदः ॥	१२
ररास भूमिर्न तताप भानुमान् बबौ न धायुः प्रचचाल चाचलः । कपेः कुमारस्य च वीक्ष्य संयुगं ननाद च शौरुदधिश्च चुक्षुभे ॥	१३
ततः स वीरः सुमुखान् पतत्रिणः सुवर्णपुङ्गवान् सविपानिबोरगान् । समाधिसंयोगविमोक्षतत्त्वविच्छरानथ त्रीन् कपिमूर्ध्न्यपातयत् ॥	१४
स तैः शरैर्मूर्ध्नि समं निपातितैः क्षरन्नसृग्दिग्धविवृत्तलोचनः । नवोदितादित्यनिभः शरांशुमान् व्यरोचतादित्य इवांशुमालिकः ॥	१५
ततः स पिङ्गाधिपमन्त्रिसत्तमः समीक्ष्य तं राजवरात्मजं रणे । उदग्रचित्तायुधचित्रकार्मुकं जहर्ष चापूर्यत चाहवोन्मुखः ॥	१६
स मन्दराग्रस्थ इवांशुमालिको विवृद्धकोपो बलवीर्यसंयुतः । कुमारमक्षं सबलं सवाहनं ददाह नेत्राग्निमरीचिभिस्तदा ॥	१७
ततः स बाणासनचित्रकार्मुकः शरप्रवर्षो युधि राक्षसाम्बुदः । शरान् मुमोचाशु हरीश्वराचले वलाहको वृष्टिभिवाचलोत्तमे ॥	१८
ततः कपिस्तं रणचण्डविक्रमं विवृद्धतेजोबलवीर्यसंचयम् । कुमारमक्षं प्रसमीक्ष्य संयुगे ननाद हर्षाद्गनतुल्यनिःस्वनः ॥	१९
स बालभावाद्युधि वीर्यदर्पितः प्रवृद्धमन्युः क्षतजोपमेक्षणः । समाससादाप्रतिमं कपिं रणे गजो महाकूपमिवावृतं तृणैः ॥	२०
स तेन बाणैः प्रसभं निपातितैश्चकार नादं घननादनिःस्वनः । समुत्पपाताशु नभः स मारुतिर्भुजोरुविक्षेपणघोरदर्शनः ॥	२१
समुत्पतन्तं समभिद्रवद्बली स राक्षसानां प्रवरः प्रतापवान् । रथी रथिश्रेष्ठतमः किरञ्शरैः पयोधरः शैलमिवाश्मवृष्टिभिः ॥	२२
स ताञ्शरांस्तस्य विमोक्षयन् कपिश्चचार वीरः पथि वायुसेविते । शरान्तरे मारुतवद्विनिष्पतन् मनोजवः संयति चण्डविक्रमः ॥	२३
तमात्तबाणासनमाहवोन्मुखं स्वमास्तृणन्तं विविधैः शरोत्तमैः । अवैक्षताक्षं बहुमानचक्षुषा जगाम चिन्तां च स मारुतात्मजः ॥	२४
ततः शरैर्भिन्नभुजान्तरः कपिः कुमारवीर्येण महात्मना नदन् । महाभुजः कर्मविशेषतत्त्वविद्विचिन्तयामास रणे पराक्रमम् ॥	२५

अबालबद्वालविवाकरप्रभः करोत्ययं कर्म महन्महाबलः ।	
न चास्य सर्वाह्वकर्मशोभिनः प्रमापणे मे मतिरत्र जायते ॥	२६
अयं महात्मा च महांश्च वीर्यतः समाहितश्चातिसहश्च संयुगे ।	
असंशयं कर्मगुणोदयादयं सनागयक्षैर्मुनिभिश्च पूजितः ॥	२७
पराक्रमोत्साहविष्वद्वमानसः समीक्षते मां प्रमुखागतः स्थितः ।	
पराक्रमो ह्यस्य मनांसि कम्पयेत् सुरासुराणामपि शीघ्रगामिनः ॥	२८
न खल्वयं नाभिभवेदुपेक्षितः पराक्रमो ह्यस्य रणे विवर्धते ।	
प्रमापणं त्वेव ममास्य रोचते न वर्धमानोऽग्निरुपेक्षितुं क्षमः ॥	२९
इति प्रवेगं तु परस्य तर्कयन् स्वकर्मयोगं च विधाय वीर्यवान् ।	
चकार वेगं तु महाबलस्तदा मतिं च चक्रेऽस्य वधे महाकपिः ॥	३०
स तस्य तानष्ट हयान् महाजवान् समाहितान् भारसहान् विवर्तने ।	
जघान वीरः पथि वायुसेविते तलप्रहारैः पवनात्मजः कपिः ॥	३१
ततस्तलेनाभिहतो महारथः स तस्य पिङ्गाधिपमन्त्रिर्निर्जितः ।	
प्रभप्रनीडः परिसुक्तकूबरः पपात भूमौ हतवाजिरम्बरात् ॥	३२
स तं परित्यज्य महारथो रथं सकार्मुकः खड्गधरः खमुत्पतन् ।	
ततोऽभियोगाद्दक्षिरुप्रवीर्यवान् विहाय देहं मरुतामिवालयम् ॥	३३
ततः कपिस्तं विचरन्तमम्बरे पतत्रिराजानिलसिद्धसेविते ।	
समेत्य तं मारुततुल्यविक्रमः क्रमेण जप्राह स पादयोर्दृढम् ॥	३४
स तं समाविध्य सहस्रशः कपिर्महोरगं गृह्य इवाण्डजेश्वरः ।	
मुमोच वेगात् पितृतुल्यविक्रमो महीतले संयति वानरोत्तमः ॥	३५
स भद्रबाहूरुक्टीशिरोधरः क्षरभस्कुनिर्मथितास्थिलोचनः ।	
प्रभिन्नसन्धिः प्रविकीर्णबन्धनो हतः क्षितौ वायुसुतेन राक्षसः ॥	३६
महाकपिर्भूमितले निपीड्य तं चकार रक्षोऽधिपतेर्महद्भयम् ।	
महर्षिभिश्चक्रचरैर्महाप्रतैः समेत्य भूतैश्च सयक्षपन्नगैः ॥	३७
सुरैश्च सेन्द्रैर्भृशजातविस्मयैर्हते कुमारे स कपिर्निरीक्षितः ।	
निहत्य तं वञ्चिसुतोपमं रणे कुमारमक्षं क्षतजोपमेक्षणम् ॥	३८
तदेव क्षीरोऽभिजगाम तोरणं कृतक्षणः काल इव प्रजाक्षये ॥	

इत्यार्षे श्रीमद्रामायणे वाल्मीकीये आदिकाण्डे चतुर्विंशतिसहस्रिकायां संहितायाम्

सुन्दरकाण्डे अक्षकुमारवधो नाम सप्तचत्वारिंशः सर्गः

अष्टचत्वारिंशः सर्गः

इन्द्रजिदामियोगः

ततस्तु रक्षोऽधिपतिर्महात्मा हनूमताक्षे निहते कुमारे ।	
मनः समाधाय तदेन्द्रकल्पं समादिदेशेन्द्रजितं स रोषात् ॥	१
त्वमस्त्रविच्छस्त्रविदां वरिष्ठः सुरासुराणामपि शोकदाता ।	
सुरेषु सेन्द्रेषु च दृष्टकर्मा पितामहाराधनसंचितास्त्रः ॥	२
तवास्त्रबलमासाद्य नासुरा न मरुद्गणाः । 'न शेकुः समरे स्थातुं सुरेश्वरसमाश्रिताः' ॥	३
न कश्चित् त्रिषु लोकेषु संयुगे नगतश्रमः । भुजवीर्याभिगुप्तश्च तपसा चाभिरक्षितः ॥	४
देशकालविभागज्ञस्त्वमेव मतिस्तमः ॥	
न तेऽस्त्यशक्यं समरेषु कर्मणा' न तेऽस्त्यकार्यं मतिपूर्वमन्त्रणे ।	
न सोऽस्ति कश्चित् त्रिषु संग्रहेषु वै न वेद यस्तेऽस्त्रबलं बलं च ते ॥	५
ममानुरूपं तपसो बलं च ते पराक्रमश्चास्त्रबलं च संयुगे ।	
न त्वां समासाद्य रणावमर्दे मनः श्रमं गच्छति निश्चितार्थम् ॥	६
निहताः किंकराः सर्वे जम्बुमाली च राक्षसः । अमात्यपुत्रा वीराश्च पञ्च सेनाप्रयाथिनः ॥	७
बलानि सुसमृद्धानि साश्वनागरथानि च । सहोदरस्ते दयितः कुमारोऽक्षश्च सूदितः ॥	८
न हि तेष्वेव मे सारो यस्त्वय्यरिनिषूदन ॥	
इदं हि दृष्ट्वा मतिमन् महद्बलं कपेः प्रभावं च पराक्रमं च ।	
त्वमात्मनश्चापि समीक्ष्य सारं कुरुष्व वेगं स्वबलानुरूपम् ॥	९
बलावमर्देस्त्वयि संनिक्वृष्टे यथागते शान्त्यति शान्तशत्रौ' ।	
तथा समीक्ष्यात्मबलं परं च समारभस्वास्त्रविदां वरिष्ठ ॥	१०
न वीर सेना गणशोच्यवन्ति न वज्रमादाय विशालसारम् ।	
न मारुतस्यास्य गतिप्रमाणं न चाग्निकल्पः करणेन हन्तुम् ॥	११
तमेवमर्थं प्रसमीक्ष्य सम्यक् स्वकर्मसाम्याद्धि समाहितात्मा ।	
स्मरंश्च दिव्यं धनुषोऽस्त्रवीर्यं ब्रजाक्षतं कर्म समारभस्व ॥	१२

1. नासुराः, न मरुद्गणाः, न सुरेश्वरसमाश्रिताः
अन्ये केचिदपि समरे स्थातुं शेकुरिति योजने 'नासुराः
नश्वन्ति' श्लाघाध्याहारहेतुः भूषणादिव्याख्याज्ञोक्तः
न प्रसज्यत इति बोध्यम् ।

१. इदमर्थम् ख. नास्ति ।
२. कर्मणाम् ति. ।
३. बलावमर्देः ति ।
४. शान्तशत्रुः ति. शान्तशत्रो. तीर्थः ।

न खल्वियं मतिः श्रेष्ठ ^१ यत्त्वां संप्रेषयाम्यहम् । इयं च राजधर्माणां क्षत्रस्य च मतिर्मता ॥	१३
नानाशक्यैश्च संग्रामे वैशारद्यमरिन्दम । अवश्यमेव बोद्धव्यं काम्यश्च विजयो रणे ॥	१४
ततः पितुस्तद्वचनं निशम्य प्रदक्षिणं दक्षसुतप्रभावः ।	
चकार भर्तारमहीनसत्त्वो ^२ रणाय वीरः प्रतिपन्नबुद्धिः ॥	१५
ततस्तैः स्वगणैरिष्टैरिन्द्रजित् प्रतिपूजितः । युद्धोद्धतः क्रतोत्साहः संग्रामं प्रत्यपद्यत ॥	१६
श्रीमान् पद्मपलाशाक्षो राक्षसाधिपतेः सुतः । निर्जगाम महातेजाः समुद्र इव पर्वसु ॥	१७
स पक्षिराजानिलतुल्यवेगैर्व्यालैश्चतुर्भिः सिततीक्ष्णदंष्ट्रैः ।	
रथं समायुक्तमसङ्गवेगं समारुरोहेन्द्रजिदिन्द्रकल्पः ॥	१८
स रथी धन्विनां श्रेष्ठः शस्त्रज्ञोऽस्त्रविदां वरः । रथेनाभिययौ क्षिप्रं हनुमान् यत्र सोऽभवत् ॥	१९
स तस्य रथनिर्घोषं ज्यास्वनं कार्मुकस्य च । निशम्य हरिचीरोऽसौ संप्रहृष्टतरोऽभवत् ॥	२०
सुमहश्चापमादाय शितशल्यांश्च सायकान् । हनुमन्तमभिप्रेत्य जगाम रणपण्डितः ॥	२१
तस्मिंस्ततः संयति जातहर्षे रणाय निर्गच्छति बाणपाणौ ।	
दिशश्च सर्वाः कलुषा बभूवृर्मुगाश्च रौद्रा बहुधा विनेदुः ॥	२२
समागतास्तत्र तु नागयक्षा महर्षयश्चक्रचराश्च सिद्धाः ।	
नभः समावृत्य च पक्षिसङ्घा विनेदुरुच्चैः परमप्रहृष्टाः ॥	२३
आयान्तं सरथं दृष्ट्वा तूर्णमिन्द्रजितं कपिः । विननाद महानादं व्यवर्धत च वेगवान् ॥	२४
इन्द्रजितु रथं दिव्यमाग्धितश्चित्रकार्मुकः । धनुर्विस्फारयामास तटिदूर्जितनिःस्वनम् ॥	२५
ततः समेतावतितीक्ष्णवेगौ महाबलौ तौ रणनिर्विशङ्कौ ।	
कपिश्च रक्षोऽधिपतेश्च पुत्रः सुरासुरेन्द्राविव बद्धवैरौ ॥	२६
स तस्य वीरस्य महारथस्य धनुष्मतः संयति संमतस्य ।	
शरप्रवेगं व्यहनत् प्रवृद्धश्चचार मार्गं पितुरप्रमेयः ॥	२७
ततः शरानायततीक्ष्णशल्यान् सुपत्रिणः काञ्चनचित्रपुङ्गवान् ।	
मुमोच वीरः परवीरहन्ता सुसंनतान् वज्रनिपातवेगान् ॥	२८
स तस्य तु स्यन्दननिःस्वनं च मृदङ्गभेरीपटहस्वनं च ।	
विकृष्यमाणस्य च कार्मुकस्य निशम्य घोषं पुनरुत्पपात ॥	२९
शराणामन्तरेष्वाशु व्यवर्तत महाकपिः । हरिस्तस्याभिलक्ष्यस्य मोहयल्लक्ष्यसंग्रहम् ॥	३०
शराणामग्रतस्तस्य पुनः समभिवर्तत । प्रसार्य हस्तौ हनुमानुत्पपातानिलात्मजः ॥	३१
तावुभौ वेगसंपन्नौ रणकर्मविशारदौ । सर्वभूतमनोप्राहि चक्रतुर्बुद्धमुत्तमम् ॥	३२

हनूमतो वेद न राक्षसोऽन्तरं न मारुतिस्तस्य महात्मनोऽन्तरम् ।	
परस्परं निर्विषहौ बभूवतुः समेत्य तौ देवसमानविक्रमौ ॥	३३
ततस्तु लक्ष्ये स विहन्यमाने शरेष्वमोघेषु च संपतत्सु ।	
जगाम चिन्तां महतीं महात्मा समाधिसंयोगसमाहितात्मा ॥	३४
ततो मतिं राक्षसराजसूनुश्चकार तस्मिन् हरिवीरमुख्ये ।	
अवध्यतां तस्य कपेः समीक्ष्य कथं निगच्छेदिति निग्रहार्थम् ॥	३५
ततः पैतामहं वीरः सोऽस्त्रमस्त्रविदां वरः । संदधे सुमहातेजास्तं हरिप्रवरं प्रति ॥	३६
अवध्योऽयमिति ज्ञात्वा तमस्त्रेणास्त्रतत्त्ववित् । निजग्राह महाबाहुर्माकृतात्मजमिन्द्रजित् ॥	३७
तेन बद्धस्ततोऽख्येण राक्षसेन स वानरः । अभवन्निर्विचेष्टश्च पपात च महीतले ॥	३८
ततोऽथ बुद्ध्वा स तदस्त्रबन्धं प्रभोः प्रभावाद्धिगतात्मवेगः ।	
पितामहानुग्रहमात्मनश्च विचिन्तयामास हरिप्रवीरः ॥	३९
ततः स्वायंभुवेर्मन्त्रैर्ब्रह्मास्त्रमभिर्मन्त्रितम् । हनूमांश्चिन्तयामास वरदानं पितामहात् ॥	४०
न मेऽस्य बन्धस्य च शक्तिर्गस्त विमोक्षणे लोकगुरोः प्रभावात् ।	
इत्येव मत्वा विहितोऽस्त्रबन्धो मयात्मयोनेरनुवर्तिनव्यः ॥	४१
स वीर्यमस्त्रस्य कर्पिर्विचार्य पितामहानुग्रहमात्मनश्च ।	
विमोक्षशक्तिं परिचिन्तयित्वा पितामहाज्ञामनुवर्तते स्म ॥	४२
अस्त्रेणापि हि बद्धस्य भयं मम न जायते । पितामहमहेन्द्राभ्यां रक्षितस्यानिलेन च ॥	४३
ग्रहणे वापि रक्षोभिर्महान् मे गुणदर्शनः । राक्षसेन्द्रेण संवादस्तस्माद्गृह्णन्तु मां परे ॥	४४
स निश्चितार्थः परवीरहन्ता समीक्ष्यकारी विनिवृत्तचेष्टः ।	
परैः प्रसह्याभिगतैर्निगृह्य ननाद तैस्तैः परिभर्त्स्यमानः ॥	४५
ततस्तं राक्षसा हृष्ट्वा निर्विचेष्टमरिन्दमम् । बबन्धुः शणवलकैश्च द्रुमचीरैश्च संहतैः ॥	४६
स रोचयामास परैश्च बन्धनं प्रसह्य वीरैरभिनिग्रहं च ।	
कौतूहलान्मां यदि राक्षसेन्द्रो द्रष्टुं व्यवस्येदिति निश्चितार्थः ॥	४७
स बद्धस्तेन बल्केन विमुक्तोऽस्त्रेण वीर्यवान् । अस्त्रबन्धः स चान्यं हि न बन्धमनुवर्तते ॥	४८
अथेन्द्रजितु द्रुमचीरबद्धं विचार्य वीरः कपिसत्तमं तम् ।	
विमुक्तमस्त्रेण जगाम चिन्तां नान्येन बद्धो ह्यनुवर्ततेऽस्त्रम् ॥	४९
अहो महत् कर्म कृतं निरर्थकं न राक्षसैर्मन्त्रगतिर्विगृष्टा ।	
पुनश्च नास्त्रे विहतेऽस्त्रमन्यत् प्रवर्तते संशयिताः स्म सर्वं ॥	५०

1. नस्तैरिति, नानाविधबचोभित्यर्थः । परेर्निगृह्य परिभर्त्स्यमानं ननादेत्यन्वयः ।

अस्त्रेण हनुमान् मुक्तो नात्मानवबुध्यत । कृष्यमाणस्तु रक्षोभिस्तैश्च बन्धैर्निपीडितः ॥	५१
हन्यमानस्ततः क्रूरै राक्षसैः काष्ठमुष्टिभिः । समीपं राक्षसेन्द्रस्य प्राकृष्यत स वानरः ॥	५२
अथेन्द्रजित्तं प्रसमीक्ष्य मुक्तमस्त्रेण बद्धं द्रुमचीरसूत्रैः ।	
व्यदर्शयत्तत्र महाबलं तं हरिप्रवीरं सगणाय राज्ञे ॥	५३
तं मत्तमिव मातङ्गं बद्धं कपिवरोत्तमम् । राक्षसा राक्षसेन्द्राय रावणाय न्यवेदयन् ॥	५४
कोऽयं कस्य कुतो वात्र किं कार्यं को व्यपाश्रयः । इति राक्षसवीराणां तत्र संजज्ञिरे कथाः ॥	५५
हन्यतां दह्यतां वापि भक्ष्यतामिति चापरे । राक्षसास्तत्र संक्रुद्धाः परस्परमथाब्रुवन् ॥	५६
अतीत्य मार्गं महसा महात्मा स तत्र रक्षोऽधिपपादमूले ।	
ददर्श राज्ञः परिचारवृद्धान् गृहं महारत्नविभूषितं च ॥	५७
स ददर्श महातेजा रावणः कपिसत्तमम् । रक्षोभिर्विकृताकारैः कृष्यमाणमितस्ततः ॥	५८
राक्षसाधिपतिं चापि ददर्श कपिसत्तमः । तेजोबलसमायुक्तं तपन्तमिव भास्करम् ॥	५९
स रोषसंवर्तितताम्रदृष्टिर्दशाननस्तं कपिमन्ववेक्ष्य ।	
अथोपविष्टान् कुलशीलवृद्धान् समादिशत्तं प्रति मन्त्रिमुख्यान् ॥	६०
यथाक्रमं तैः स कपिर्विपृष्टः कार्यार्थमर्थस्य च मूलमादौ ।	
निवेदयामास हरीश्वरस्य दूतः सकाशादहमागतोऽस्मि ॥	६१
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम् सुन्दरकाण्डे इन्द्रजिदभियोगो नाम अष्टचत्वारिंशः सर्गः	

एकोनपञ्चाशः सर्गः

रावणप्रभावदर्शनम्

ततः स कर्मणा तस्य विरिमतो भीमविक्रमः । हनुमान् रोपताम्राक्षो रक्षोऽधिपमवैक्षत ॥	१
भ्राजमानं महाह्रैण काञ्चनेन विराजता । मुक्ताजालावृतेनाथ मकुटेन महाश्रुतिम् ॥	२
वज्रसंयोगसंयुक्तैर्महार्हमणिविग्रहैः । हैमैराभरणैश्चित्रैर्मनसेव प्रकल्पितैः ॥	३
महार्हक्षौमसंवीतं रक्तचन्दनरूपितम् । स्वनुलिप्तं विचित्राभिर्विबिधाभिश्च भक्तिभिः	४
विद्युतैर्दर्शनीयैश्च रक्ताक्षैर्भीमदर्शनैः । दीपतीक्ष्णमहादंष्ट्रैः प्रलम्बदशनच्छदैः ॥	५
शिरोभिर्दशभिर्वीरं भ्राजमानं महौजसम् । नानाव्यालसमाकीर्णैः शिखरैरिव मन्दरम् ॥	६
नीलाञ्जनचयप्रख्यं हारेणोरसि राजता । पूर्णचन्द्राभवक्त्रेण सबलकमिवाम्बुदम् ॥	७
बाहुभिर्बद्धकेयूरैश्चन्दनोत्तमरूपितैः । भ्राजमानाङ्गदैः पीनैः पञ्चशीर्षैरिवोरगैः ॥	८
महति स्फटिके चित्रे रत्नसंयोगसंस्कृते । उत्तमास्तरणास्तीर्णे सूपविष्टं वरासने ॥	९

अलंकृताभिरत्यर्थं प्रमदाभिः समन्ततः । वालन्यजनहस्ताभिरारात् समुपसेवितम् ॥	१०
दुर्धरेण प्रहस्तेन महापाश्वेन रक्षसा । मन्त्रिभिर्मन्त्रतत्त्वज्ञैर्निष्कुम्भेन च मन्त्रिणा ॥	११
उपोपविष्टं रक्षोभिश्चतुर्भिर्बलदर्पि तैः । कृत्स्नं परिवृतं लोकं ^१ चतुर्भिरिव सागरैः ॥	१२
मन्त्रिभिर्मन्त्रतत्त्वज्ञैरन्यैश्च शुभवुद्धिभिः । अन्वास्थमानं सचिवैः ^२ सुरैरिव सुरेश्वरम् ॥	१३
अपश्यद्राक्षसपतिं हनुमानतितेजसम् । विष्टितं मेरुशिखरे सतोयमिव तोयदम् ॥	१४
स तैः संपीड्यमानोऽपि रक्षोभिर्भामविक्रमैः । विस्मयं परमं गत्वा रक्षोऽधिपमवैक्षत ॥	१५
भ्राजमानं ततो दृष्ट्वा हनुमान् राक्षसेश्वरम् । मनसा चिन्तयामास तेजसा तस्य मोहितः ॥	१६
अहो रूपमहो धैर्यमहो सत्त्वमहो द्युतिः । अहो राक्षसराजस्य सर्वलक्षणयुक्तता ॥	१७
यद्यधर्मो न बलवान् स्यादयं राक्षसेश्वरः । स्यादयं सुरलोकस्य सशक्रस्यापि रक्षिता ॥	१८
अस्य क्रूरैर्नशंसैश्च कर्मभिर्लोककुत्सितैः । तेन ^३ बिभ्यति खल्वस्माल्लोकाः सामरदानवाः ॥	१९
अयं ह्युत्सहते क्रुद्धः कर्तुमेकार्णवं जगत् । इति चिन्तां बहुविधामकरोन्मतिमान् कपिः ॥	२०
दृष्ट्वा राक्षसराजस्य प्रभावममितौजसः ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
मुन्दरकाण्डे रावणप्रभावदर्शनं नाम एकोनपञ्चाशः सर्गः

पञ्चाशः सर्गः

प्रहस्तप्रश्नः

तमुद्धीक्ष्य महाबाहुः पिङ्गाक्षं पुरतः स्थितम् । रोपेण महताविष्टो रावणो लोकरावणः ॥	१
शङ्काहतात्मा दध्यौ स कपीन्द्रं तेजसावृतम् । किमेष भगवान् नदी भवेत् साक्षादिहागतः ॥	२
येन शप्तोऽस्मि कैलासे मया संचालिते पुरा । सोऽयं वानरमूर्तिः स्यात् किंस्विद्वाणोऽपि वासुरः ॥३	३
स राजा रोषताम्राक्षः प्रहस्तं मन्त्रिसत्तमम् । कालयुक्तमुवाचेदं बचो विपुलमर्थवत् ॥	४
दुरात्मा पृच्छ्यतामेष कुतः किं वास्य कारणम् । वनभङ्गे च कोऽस्यार्थो राक्षसीनां च तर्जने ॥	५
मत्पुरीमप्रघृष्यां वागमने किं प्रयोजनम् । आयोधने वा किं कार्यं पृच्छ्यतामेष दुर्मतिः ॥	६
रावणस्य वचः श्रुत्वा प्रहस्तो वाक्यमब्रवीत् । समाश्वसिहि भद्रं ते न भीः कार्या त्वया कपे ॥	७
यदि तावत्त्वमिन्द्रेण प्रेषितो रावणालयम् । तत्त्वमाख्याहि मा भूते भयं वानर मोक्ष्यसे ॥	८
यदि वैश्रवणस्य त्वं यमस्य वरुणस्य वा । ^४ चारुरूपमिदं कृत्वा प्रविष्टो नः पुरीमिमाम् ॥	९
विष्णुना प्रेषितो वापि दूतो विजयकाङ्क्षिणा । न हि ते वानरं तेजो रूपमात्रं तु वानरम् ॥	१०

१. कृत्स्नः परिवृतो लोकः च. छ.

३. खे न ति, पाठान्तरम् ।

२. रक्षोभिः च,

४. चारुरूपम् छ.

तत्त्वतः कथयस्वाद्य ततो वानर मोक्षयसे । अनृतं वदतश्चापि दुर्लभं तव जीवितम् ॥	११
अथवा यन्निमित्तं ^१ ते प्रवेशो रावणालये । एवमुक्तो हरिवरस्तदा रक्षोगणेश्वरम् ॥	१२
अब्रवीन्नास्मि शक्रस्य यमस्य वरुणस्य वा । धनदेन न मे सख्यं विष्णुना नास्मि चोदितः ॥	१३
जातिरेव मम त्वेषा वानरोऽहमिहागतः । दर्शने राक्षसेन्द्रस्य दुर्लभे तद्विदं मया ॥	१४
वनं राक्षसराजस्य दर्शनार्थं विनाशितम् । ततस्ते राक्षसाः प्राप्ता बलिनो युद्धकाङ्क्षिणः ॥	१५
रक्षणार्थं तु देहस्य प्रतियुद्धा मया रणे । अस्त्रपाशैर्न शक्योऽहं बन्धुं देवासुरैरपि ॥	१६
पितामहादेव वरो ममाप्येषोऽभ्युपागतः । राजानं द्रष्टुकामेन मयास्त्रमनुवर्तितम् ॥	१७
विमुक्तो ह्यहमस्त्रेण राक्षसैस्त्वभिपीडितः । केनचिद्राजकार्येण संप्राप्तोऽस्मि तवान्तिकम् ॥	१८
दूतोऽहमिति विज्ञेयो राघवस्यामितौजसः । श्रुयतां चापि वचनं मम पथ्यमिदं प्रभो ॥	१९

इत्यार्षे श्रीमद्रामायणे वाल्मीकीये आदिकाव्यं चतुर्निशतिमहस्रिकाया संहितायाम्
सुन्दरकाण्डे प्रहस्तप्रश्नो नाम पञ्चाशः सर्गः

एकपञ्चाशः सर्गः

हनूमद्रूपदेशः

तं समीक्ष्य महासत्त्वं सत्त्ववान् हरिमत्तमः । वाक्यमर्थवदव्यग्रस्तमुवाच दशाननम् ॥	१
अहं सुग्रीवसंदेशादिह प्राप्तस्तवालयम् । राक्षसेन्द्र हरीशस्त्वां भ्राता कुशलमब्रवीत् ॥	२
भ्रातुः शृणु समादेशं सुग्रीवस्य महात्मनः । धर्मार्थोपहितं वाक्यमिह चामुत्र च क्षमम् ॥	३
राजा दशरथो नाम रथकुञ्जवाजिमान् । पितेव बन्धुर्लोकस्य सुरेश्वरसमद्युतिः ॥	४
ज्येष्ठस्तस्य महाबाहुः पुत्रः प्रियकरः प्रभुः । पितुर्निदेशान्निष्क्रान्तः प्रविष्टो दण्डकावनम् ॥	५
लक्ष्मणेन सह भ्रात्रा सीतया चापि भार्यया । रामो नाम महातेजा धर्म्यं पन्थानमाश्रितः ॥	६
तस्य भार्या वने नष्टा सीता पतिमनुव्रता । वैदेहस्य सुता राज्ञो जनकस्य महात्मनः ॥	७
स मार्गमाणस्तां देवीं राजपुत्रः सहानुजः । ऋश्यमूकमनुप्राप्तः सुग्रीवेण समागतः ॥	८
तस्य तेन प्रतिज्ञातं सीतायाः परिमार्गणम् । सुग्रीवस्यापि रामेण हरिराज्यं निवेदितम् ॥	९
ततस्तेन मृधे हत्वा राजपुत्रेण बालिनम् । सुग्रीवः स्थापितो राज्ये हर्युक्षाणां गणेश्वरः ॥	१०
त्वया विज्ञातपूर्वश्च वाली वानरपुंगवः । रामेण निहतः संख्ये शरेणैकेन वानरः ॥	११
स सीतामार्गणे व्यग्रः सुग्रीवः सत्यसंगरः । हरीन् संप्रेषयामास दिशः सर्वा हरीश्वरः ॥	१२
तां हरीणां सहस्राणि शतानि नियुतानि च । दिक्षु सर्वामु मार्गन्ते ह्यधश्चोपरि चाम्बरे ॥	१३
वैनतेयसमाः केचित् केचित्तत्रानिलोपमाः । असङ्गतयः शीघ्रा हरिवीरा महाबलाः ॥	१४
अहं तु हनुमान्नाम मारुतस्यौगसः सुतः । सीतायास्तु कृते तूर्णं शतयोजनमायतम् ॥	१५

समुद्रं लङ्घयित्वैव तां दिदृक्षुरिहागतः । भ्रमता च मया दृष्टा गृहे ते जनकात्मजा ॥	१६
तद्भवान् दृष्टधर्मार्थस्तपःकृतपरिग्रहः । परदारान् महाप्राज्ञ नोपरोद्धुं त्वमर्हसि ॥	१७
न हि धर्मविरुद्धेषु बह्वपायेषु कर्मसु । मूलघातिषु सज्जन्ते बुद्धिमन्तो भवद्विधाः ॥	१८
कश्च लक्ष्मणमुक्तानां रामकोपानुवर्तिनाम् । शराणामप्रतः स्थातुं शक्तो देवासुरेष्वपि ॥	१९
न चापि त्रिषु लोकेषु राजन् विद्येत कश्चन । राघवस्य व्यलीकं यः कृत्वा सुखमवाप्नुयात् ॥	२०
तत् त्रिकालहितं वाक्यं धर्म्यमर्थानुबन्धि च । मन्यस्व नरदेवाय जानकी प्रतिदीयताम् ॥	२१
दृष्टा हीयं मया देवी लब्धं यदिह दुर्लभम् । उत्तरं कर्म यच्छेषं निमित्तं तत्र राघवः ॥	२२
लक्षितेयं मया सीता तथा शोकपरायणा । गृह्णा ^१ यां नाभिजानासि पञ्चास्यामिव पन्नगीम् ॥	२३
नेयं जरयितुं शक्या सासुरैरमरैरपि । विपसंस्पृष्टमत्यर्थं भुक्तमन्नमिवौजसा ॥	२४
तपःसंतापलब्धस्ते योऽयं धर्मपरिग्रहः । न स नाशयितुं न्याय्य आत्मप्राणपरिग्रहः ॥	२५
अवध्यतां तपोभिर्यां भवान् समनुपश्यति । आत्मनः सासुरैर्देवैर्हेतुस्तत्राप्ययं महान् ॥	२६
सुग्रीवो न हि देवोऽयं नासुरो न च राक्षसः । न दानवो न गन्धर्वो न यक्षो न च पन्नगः ॥	२७
तस्मान् प्राणपरित्राणं कथं राजन् करिष्यसि । ननु धर्मोपसंहारमधर्मफलसंहितम् ॥	२८
तदेव फलमन्वेति धर्मश्चाधर्मनाशनः । प्राप्तं धर्मफलं तावद्भवता नात्र संशयः ॥	२९
फलमस्याप्यधर्मस्य क्षिप्रमेव प्रपत्यसे । जनस्थानवधं बुद्ध्वा बुद्ध्वा वालिवधं तथा ॥	३०
रामसुग्रीवसख्यं च बुध्यस्व हितमात्मनः । कामं खल्वहमप्येकः सवाजिरथकुञ्जराम् ॥	३१
लङ्कां नाशयितुं शक्तस्तस्यैप तु न निश्चयः । रामेण हि प्रतिज्ञातं हर्यृक्षगणसंनिधौ ॥	३२
उत्सादनममित्राणां सीता येस्तु प्रधर्षिता । अपकुर्वन् हि रामस्य साक्षाद्दपि पुरंदरः ॥	३३
न सुखं प्राप्नुयादन्यः किं पुनस्त्वदिधो जनः । यां सीतेत्यभिजानासि येयं तिष्ठति ते वशे ॥	३४
कालरात्रीति तां विद्धि सर्वलङ्काविनाशिनीम् । तदलं कालपाशेन सीताविग्रहरूपिणा ॥	३५
स्वयं स्कन्धावसक्तेन ^२ क्षममात्मनि चिन्त्यताम् । सीतायास्तेजसा दग्धां रामकोपप्रपीडिताम् ॥	३६
दह्यमानामिमां पश्य पुरीं सादृप्रतोलिकाम् । स्वानि मित्राणि मन्त्रींश्च ज्ञातीन्प्रातृन्सुतान्दितान् ॥	३७
भोगान् दारांश्च लङ्कां च मा विनाशमुपानय । सत्यं राक्षसराजेन्द्र शृणुः च वचनं मम ॥	३८
रामदासस्य दूतस्य यानरस्य विशेषतः । सर्वाल्लोकान् सुसंदृत्य सभूतान् सचराचरान् ॥	३९
पुनरेव तथा स्रष्टुं शक्तो रामो महायशः । देवासुरनरेन्द्रेषु यक्षरक्षोगणेषु च ॥	४०
विद्याधरेषु सर्वेषु गन्धर्वेषूपुरगेषु च । सिद्धेषु किनरेन्द्रेषु पतत्रिषु च सर्वतः ॥	४१
सर्वभूतेषु सर्वत्र सर्वकालेषु नास्ति सः । यो रामं प्रतियुध्येत विष्णुतुल्यपराक्रमम् ॥	४२
सर्वलोकेश्वरस्यैवं कृत्वा विप्रियमीदृशम् । रामस्य राजसिंहस्य दुर्लभं तव जीवितम् ॥	४३

देवाश्च दैत्याश्च निशाचरेन्द्रगन्धर्वविद्याधरनागयक्षाः । रामस्य लोकत्रयनायकस्य स्थातुं न शक्ताः समरेषु सर्वे ॥	४४
ब्रह्मा स्वयंभूश्चतुराननो वा रुद्रस्त्रिनेत्रस्त्रिपुरान्तको वा । इन्द्रो महेन्द्रः सुरनायको वा त्रातुं न शक्ता युधि रामवध्यम् ॥	४५
स सौष्ठवोपेतमदीनवादिनः कपेर्निशम्याप्रतिमोऽप्रियं वचः । दशाननः कोपविवृत्तलोचनः समादिशत्तस्य वधं महाकपेः ॥	४६
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम् सुन्दरकाण्डे हनूमदुपदेशो नाम एकपञ्चाशः सर्गः	

द्विपञ्चाशः सर्गः

दूतवधनिवारणम्

तस्य तद्वचनं श्रुत्वा वानरस्य महात्मनः । आज्ञापयत्तस्य वधं रावणः क्रोधमूर्च्छितः ॥	१
वधे तस्य समाह्वये रावणेन दुरात्मना । निवेदितवतो दौत्यं नानुमेने विभीषणः ॥	२
तं रक्षोऽधिपतिं क्रुद्धं तच्च कार्यमुपस्थितम् । विदित्वा चिन्तयामास कार्यं कार्यविधौ स्थितः ॥	३
निश्चितार्थस्ततः साम्ना पूज्यं ^१ शत्रुजिदम्रजम् । उवाच हितमत्यर्थं वाक्यं वाक्यविशारदः ॥	४
क्षमस्व रोषं त्यज राक्षसेन्द्र प्रसीद मद्राक्यमिदं शृणुष्व । वधं न कुर्वन्ति परावरज्ञा दूतस्य सन्तो वसुधाधिपेन्द्राः ॥	५
राजधर्मविरुद्धं च लोकवृत्तेश्च गर्हितम् । तव चासदृशं वीर कपेरस्य प्रमापणम् ॥	६
धर्मज्ञश्च कृतज्ञश्च राजधर्मविशारदः । परावरज्ञो भूतानां त्वमेव परमार्थवित् ॥	७
गृह्यन्ते यदि रोषेण त्वादृशोऽपि विपश्चितः । ततः शास्त्रविपश्चित्त्वं श्रम एव हि केषलम् ॥	८
तस्मात् प्रसीद शत्रुघ्न राक्षसेन्द्र दुरासद । युक्तायुक्तं विनिश्चित्य दूते दण्डो विधीयताम् ॥	९
विभीषणवचः श्रुत्वा रावणो राक्षसेश्वरः । रोषेण महताविष्टो वाक्यमुत्तरमब्रवीत् ॥	१०
न पापानां वधे पापं विद्यते शत्रुसूदन । तस्मादेनं वधिष्यामि वानरं पापकारिणम् ॥	११
अधर्ममूलं बहुरोषयुक्तमनार्यजुष्टं वचनं निशम्य । उवाच वाक्यं परमार्थतत्त्वं विभीषणो बुद्धिमतां वरिष्ठः ॥	१२
प्रसीद लङ्केश्वर राक्षसेन्द्र धर्मार्थयुक्तं वचनं शृणुष्व । दूतानवध्यान् समरेषु ^२ राजन् सर्वेषु सर्वत्र वदन्ति सन्तः ॥	१३
असंशयं शत्रुरयं प्रवृद्धः कृतं ह्यनेनाप्रियमप्रमेयम् । न दूतवध्यां प्रवदन्ति सन्तो दूतस्य दृष्टा बहवो हि दण्डाः ॥	१४

वैरूप्यमङ्गेषु कशाभिघातो मौण्ड्यं तथा लक्षणसंनिपातः ।	
एतान् हि दूते प्रवदन्ति दण्डान् वधस्तु दूतस्य न नः श्रुतोऽपि ॥	१५
कथं च धर्मार्थविनीतबुद्धिः परावरप्रत्ययनिश्चितार्थः ।	
भवद्विधः कोपवशे हि तिष्ठेत् कोपं नियच्छन्ति हि सत्त्ववन्तः ॥	१६
न धर्मवादे न च लोकवृत्ते न शास्त्रबुद्धिग्रहणेपु चापि ।	
विद्येत कश्चित्तव वीर तुल्यस्त्वं ह्युत्तमः सर्वसुरासुराणाम् ॥	१७
शूरेण वीरेण निशाचरेन्द्र सुरासुराणामपि दुर्जयेन ।	
त्वया प्रगल्भाः सुरदैत्यसङ्घा जिताश्च युद्धेष्वसकृन्नरेन्द्राः ^१ ॥	१८
इत्थंविधस्यामरदैत्यशत्रोः शूरस्य वीरस्य तवाजितस्य ।	
कुर्वन्ति मूढा मनसो व्यलीकं प्राणैर्वियुक्ता ननु ये पुरा ते ^२ ॥	१९
न चाप्यस्य कपेर्घाते कंचित् पश्याम्यहं गुणम् । तेज्वयं पात्यतां दण्डो यैरयं प्रेषितः कपिः ॥	२०
साधुर्वा यदि वासाधुः परैरेष समर्पितः । ब्रुवन् परार्थं परवान्न दूतो वधमर्हति ॥	२१
अपि चास्मिन् हते राजन्नान्यं पश्यामि खेचरम् । इह यः पुनरागच्छेत् परं पारं महोदधेः ॥	२२
तस्मान्नास्य वधे यत्नः कार्यः परपुरंजय । भवान् सेन्द्रेपु देवेषु यत्नमास्थातुमर्हति ॥	२३
अस्मिन् विनष्टे न हि दूतमन्यं पश्यामि यस्तौ नरराजपुत्रौ ।	
युद्धाय युद्धप्रिय दुर्विनीतावुद्योजयेद्दीर्घपथावरुद्धौ ^३ ॥	२४
पराक्रमोत्साहमनस्विनां च सुरासुराणामपि दुर्जयेन ।	
त्वया मनोनन्दन नैर्ऋतानां युद्धायतिर्नाशयितुं न युक्ता ॥	२५
हिताश्च शूराश्च समाहिताश्च कुलेषु जाताश्च महागुणेषु ।	
मनस्विनः शस्त्रभृतां वरिष्ठाः कोट्यप्रतस्ते सुभृताश्च योधाः ॥	२६
तदंकेदेशेन बलस्य तावत् केचित्तवादेशकृतोऽभियान्तु ।	
तौ राजपुत्रौ विनिगृह्य मूढौ परेषु ते भावयितुं प्रभावम् ॥	२७

१. अस्यानन्तरम् . . . पराक्रमोत्साहमनस्विनां च सुरासुराणामपि दुर्जयेन । त्वयाप्रमेयेण सुरेन्द्रसङ्घा जिताश्च युद्धेष्वसकृन्नरेन्द्राः ॥ इति ग. घ.

२. १८-१९-तमे पद्ये च. न स्तः ।

३. अस्यानन्तरम्—अस्मिन् हते वानरयूथ-शुभ्ये सर्वेऽपवादं प्रवदन्ति सन्तः । न हि प्रपश्यामि गुणान् यशो वा लोकापवादो भवति प्रसिद्धः ॥ इति—ख. ग. घ. छ.

एतदनन्तरम्—मूढैः प्रगल्भैरपि दुर्विनीतैर्यै-वानरोऽयं पुरुषैर्विसृष्टः । तेषां वधार्थं कुरु वीर यत्नं शीघ्रं विनाशाय निशाचरेन्द्र ॥ कुरुष्व तावत्परमं प्रयत्नं धर्मं समास्थाय नरेन्द्रशत्रोः (इदमर्थम् घ. नास्ति) । देवेषु सर्वेषु सवासवेषु दैत्येषु सर्वेषु सदानेतेषु ॥ कृत्वा प्रयत्नं सुदृढं सुशीघ्रं मद्वाक्यमेतन्मनसा प्रगृह्य । तौ राजपुत्रौ विनिगृह्य मूढौ जयं परं प्राप्स्यसि राक्षसेन्द्र ॥—इति ख. ग. घ.

निशाचराणामधिपोऽनुजस्य ^१ विभीषणस्योत्तमवाक्यमिष्टम् ।	
जग्राह बुद्ध्या सुरलोकशत्रुर्महाबलो राक्षसराजमुख्यः ^२ ॥	२८
क्रोधं च जातं हृदये निरुध्य विभीषणोक्तं वचनं सुपूज्य ।	
उवाच रक्षोऽधिपतिर्महात्मा विभीषणं शम्भृतां वरिष्ठम् ^३ ॥	२९
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम् सुन्दरकाण्डे दूतवर्धननारणं नाम द्विपञ्चाशः सर्गः	

त्रिपञ्चाशः सर्गः

पावकशैल्यम्

तस्य तद्वचनं श्रुत्वा दशग्रीवो महात्मनः । देशकालहितं वाक्यं भ्रातुरुत्तरमब्रवीत् ॥	१
सम्यगुक्तं हि भवता दूतवध्या विगर्हिता । अवश्यं तु वधादन्यः क्रियतामस्य निग्रहः ॥	२
कपीनां किल लाङ्गूलमिष्टं भवति भूपणम् । तदस्य दीप्यतां शीघ्रं तेन दग्धेन गच्छतु ॥	३
ततः पश्यन्त्विमं दीनमङ्गवैरूप्यकर्षितम् । समित्रज्ञातयः सर्वे बान्धवाः ससुहृज्जनाः ॥	४
आज्ञापयद्राक्षसेन्द्रः पुरं सर्वं सचत्वरम् । लाङ्गूलेन प्रदीप्तेन रक्षोभिः परिणीयताम् ॥	५
तस्य तद्वचनं श्रुत्वा राक्षसाः कोपकर्कशाः । वेष्टयन्ति स्म लाङ्गूलं जीर्णैः कार्पासकैः पटैः ॥	६
संवेष्ट्यमाने लाङ्गूले व्यवर्धत महाकपिः । शुष्कमिन्धनमासाद्य वनेष्विव हुताशनः ^४ ॥	७
तैलेन परिपिच्यथा तेऽग्निं तत्रावपातयन् । लाङ्गूलेन प्रदीप्तेन गक्षमांस्तानपातयत् ॥	८
स तु रोषपरीतात्मा बालसूर्यसमाननः । लाङ्गूलं संप्रदीप्तं तद्दृष्ट्वा तस्य हनूमतः ॥	९
सहस्रीबालवृद्धाश्च जग्मुः प्रीता ^५ निशाचराः । स भूयः संगतैः कूरै रक्षसेर्हरिसत्तमः ॥	१०
निबद्धः कृतवान् वीरस्तत्कालसदृशीं मतिम् । कामं खलु न मे शक्ता निबद्धस्यापि राक्षसाः ॥	११
छित्त्वा पाशान् समुत्पत्य हन्यामहमिमान् पुनः । यदि भर्तृहितार्थाय चरन्तं भर्तृशासनात् ॥	१२
बध्नन्त्येते दुरात्मानो न तु मे निष्कृतिः कृता । सर्वंपामेव पर्याप्तो राक्षसानामहं युधि ॥	१३
रामस्य किं तु प्रीत्यर्थं विषहिष्येऽहमीदृशम् । लङ्का चारयितव्या वै पुनरेव भवेदिति ॥	१४
रात्रौ न हि सुदृष्टा मे दुर्गकर्मविधानतः । अवश्यमेव द्रष्टव्या मया लङ्का निशाक्षये ॥	१५
कामं बन्धैश्च मे भूयः पुच्छस्योद्दीपनेन च । पीडां कुर्वन्तु राक्षांसि न मेऽस्ति मनसः श्रमः ॥	१६
ततस्ते संवृताकारं सत्त्ववन्तं महाकपिम् । परिगृह्य ययुर्दृष्ट्वा राक्षसाः कपिकुञ्जरम् ॥	१७

१. तस्यानुजस्याधिकमर्थतत्त्वम् छ.

२. अस्यानन्तरम् —दध्यौ पुनस्तं प्रति बान-
रेन्द्रं स राक्षसेन्द्रो मतिमान् महात्मा । किं वाद्भुतं
ब्राह्मणमेव तेजः सर्वस्य धातुर्जगतोऽथ विष्णोः ॥ यद्देव-
देवस्य परं च तेजस्तदेव तेजः कपिरेव वारः । वधाय मेवैष्णवतेज एतन्निस्मशयोऽयं कपिरूपधारिः॥इत्येवमेतद्बुधा
विचिन्त्य रक्षोऽधिपःक्रोधवश जगाम ।—इति ख. ग. ।

३. इदं पद्यम् च. नास्ति ।

४. हुताशनम् पुना.

५. प्रीतिम् छ.

शङ्खभेरीनिनादैश्च घोषयन्तः स्वकर्मभिः । राक्षसाः क्रूरकर्माणश्चारयन्ति स्म तां पुरीम् ॥	१८
अन्वीयमानो रक्षोभिर्ययौ सुखमरिंदमः । हनूमांश्चारयामास राक्षमानां महापुरीम् ॥	१९
अथापश्यद्विमानानि विचित्राणि महाकपिः । संवृतान् भूमिभागांश्च सुविभक्तांश्च चत्वरान् ॥	२०
वीथीश्च गृहसंबाधाः कपिः ^१ शृङ्गाटकानि च । तथा रथ्योपरथ्याश्च तथैव च गृहान्तरान् ॥	२१
गृहांश्च मेघसंकाशान् ददर्श पवनात्मजः । चत्वरेषु चतुष्केषु राजमार्गे तथैव च ॥	२२
घोषयन्ति कपिं सर्वे चार इत्येव ^२ राक्षसाः । स्त्रीबालवृद्धा निर्जग्मुस्तत्र तत्र कुतूहलात् ॥	२३
तं प्रदीपितलाङ्गूलं हनुमन्तं दिदृक्ष्वः । दीप्यमाने ततस्तस्य लाङ्गूलाग्रे हनूमतः ॥	२४
राक्षस्यस्ता विरूपाक्ष्यः शंसुर्देव्यास्तदप्रियम् । यस्त्वया कृतसंवादः सीते ताम्रमुखः कपिः ॥	२५
लाङ्गूलेन प्रदीप्तेन स एष परिणीयते । श्रुत्वा तद्वचनं क्रूरमात्मापहरणोपमम् ॥	२६
वैदेही शोकसंतप्ता हुताशनमुपागमत् । मङ्गलाभिमुखी तस्य सा तदासीन्महाकपेः ॥	२७
उपतथे विशालाक्षी प्रयता हव्यवाहनम् । यद्यस्ति पतिशुश्रूषा यद्यस्ति चरितं तपः ॥	२८
यदि वास्त्येकपत्नीत्वं शीतो भव हनूमतः । यदि कश्चिदनुक्रोशस्तस्य मय्यस्ति धीमतः ॥	२९
यदि वा भाग्यशेषो मे शीतो भव हनूमतः । यदि मां वृत्तसंपन्नां तत्समागमलालसाम् ॥	३०
स विजानाति धर्मात्मा शीतो भव हनूमतः । यदि मां तारयेदार्यैः सुग्रीवः सत्यसंगरः ॥	३१
अस्माद्दुःस्वाम्बुसंगेधाच्छीतो भव हनूमतः ^३ । ततस्तीक्ष्णार्चिरव्यग्रः प्रदक्षिणाशिखोऽनलः ॥	३२
जज्वाल मृगशाबाक्ष्याः शंसन्निव शिवं कपेः । हनुमज्जनकश्चापि पुच्छानलयुतोऽनिलः ॥	३३
वयौ स्वास्थ्यकरो देव्याः प्रालेयानिलशीतलः । दह्यमाने च लाङ्गूले चिन्तयामास वानरः ॥	३४
प्रदीप्तोऽग्निरयं कस्मान्न मां दहति सर्वतः । दृश्यते च महाज्वालो न करोति च मे रुजम् ॥	३५
शिशिरस्येव संपातो लाङ्गूलाग्रे प्रतिष्ठितः । अथवा तदिदं व्यक्तं यद्दृष्टं प्लवता मया ॥	३६
रामप्रभावादाश्चर्यं पर्वतः सरितां पतौ । यदि तावत् समुद्रस्य मैनाकस्य च धीमतः ॥	३७
रामार्थं संभ्रमस्तार्हाकमग्निर्न करिष्यति । सीतायाश्चानुशंस्येन तेजसा राघवस्य च ॥	३८
पितुश्च मम सख्येन न मां दहति पावकः । भूयः स चिन्तयामास मुहूर्तं कपिकुञ्जरः ॥	३९
उत्पपाताथ वेगेन ननाद च महाकपिः । पुरद्वारं ततः श्रीमाञ्शैलशृङ्गमिवोन्नतम् ॥	४०
विभक्तरक्षःसंबाधमाससादानिलाल्मजः । स भूत्वा शैलसंकाशः क्षणेन पुनरात्मवान् ॥	४१
ह्रस्वतां परमां ^४ प्राप्तो बन्धनान्यवशातयत् । विमुक्तश्चाभवच्छीमान् पुनः पर्वतसंनिभः ॥	४२
वीक्षमाणश्च दृष्टो परिघं तोरणाश्रितम् । स तं गृह्य महाबाहुः कालायसपरिष्कृतम् ॥	४३
रक्षिणस्तान् पुनः सर्वान् सूक्ष्ममास मारुतिः ॥	

१. अपि छ.

ति. नास्ति ।

२. चारीक इति च. छ.

४. हनूमान् हस्वताम् क.

३. यदि कश्चित्त्वादि हनूमतः हत्यन्तम्

स ताभिहत्वा रणचण्डविक्रमः समीक्षमाणः पुनरेव लङ्काम् ।

प्रदीप्तलाङ्गूलकृतार्चिमाली प्रकाशतादित्य इवार्चिमाली ॥

४४

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्

सुन्दरकाण्डे पावकशैल्यं नाम त्रिपञ्चाशः सर्गः

चतुःपञ्चाशः सर्गः

लङ्कादाहः

वीक्षमाणस्ततो लङ्कां कपिः कृतमनोरथः । वर्धमानसमुत्साहः कार्यशेषमचिन्तयत् ॥	१
किं नु खल्ववशिष्टं मे कर्तव्यमिह साम्प्रतम् । यदेषां रक्षसां भूयः संतापजननं भवेत् ॥	२
वनं तावत् प्रमथितं प्रकृष्टा राक्षसा हताः । बलैकदेशः क्षपितः शेषं दुर्गविनाशनम् ॥	३
दुर्गे विनाशिते कर्म भवेत् सुखपरिश्रमम् । अल्पयत्नेन कार्येऽस्मिन् मम स्यात् सफलः श्रमः ॥	४
यो ह्ययं मम लाङ्गूले दीप्यते हव्यवाहनः । अस्य संतर्पणं न्याय्यं कर्तुमेभिर्गृहोत्तमैः ॥	५
ततः प्रदीप्तलाङ्गूलः सविद्युदिव तोयदः । भवनाग्नेषु लङ्काया विचचार महाकपिः ॥	६
गृहाद्गृहं राक्षसानामुद्यानानि च वानरः । वीक्षमाणो ह्यसंत्रस्तः प्रासादांश्च चचार सः ॥	७
अवप्लुत्य महावेगः प्रहस्तस्य निवेशनम् । अग्निं तत्र स निक्षिप्य श्वसनेन समो बली ॥	८
ततोऽन्यत्पुप्लुवे वेदम महापारश्वस्य वीर्यवान् । मुमोच हनुमानग्निं कालानलशिखोपमम् ॥	९
वज्रदंष्ट्रस्य च तथा पुप्लुवे स महाकपिः । शुक्तस्य च महातेजाः सारणस्य च धीमतः ॥	१०
तथा चेन्द्रजितो वेदम ददाह हरियूथपः । जम्बुमालेः सुमालेश्च ददाह भवनं ततः ॥	११
रश्मिकेतोश्च भवनं सूर्यशत्रोस्तथैव च । ह्रस्वकर्णस्य दंष्ट्रस्य रोमशस्य च रक्षसः ॥	१२
युद्धोन्मत्तस्य मत्तस्य ध्वजप्रीवस्य रक्षसः । विद्युजिह्वस्य घोरस्य तथा हस्तिमुखस्य च ॥	१३
करालस्य विशालस्य ^१ शोणिताक्षस्य चैव हि । कुम्भकर्णस्य भवनं मकराक्षस्य चैव हि ॥	१४
यज्ञशत्रोश्च भवनं ब्रह्मशत्रोस्तथैव च । नरान्तकस्य कुम्भस्य निकुम्भस्य दुरात्मनः ॥	१५
वर्जयित्वा महातेजा विभीषणगृहं प्रति । क्रममाणः क्रमेणैव ददाह हरिपुंगवः ॥	१६
तेषु तेषु महाहैषु भवनेषु महायशाः । गृहेष्वृद्धिमतामृद्धिं ददाह स महाकपिः ॥	१७
सर्वेषां समतिक्रम्य राक्षसेन्द्रस्य वीर्यवान् । आससादाथ लक्ष्मीवान् रावणस्य निवेशनम् ॥	१८
ततस्तस्मिन् गृहे मुखे नानारत्नविभूषिते । मेरुमन्दरसंकाशे सर्वमङ्गलशोभिते ॥	१९
प्रदीप्तमग्निमुत्सृज्य लाङ्गूलाग्ने प्रतिष्ठितम् । ननाद हनुमान् वीरो युगान्ते जलदो यथा ॥	२०

श्वसनेन च संयोगादतिवेगो महाबलः । कालाग्निरिव संदीप्तः प्रावर्धत हुताशनः ॥	२१
प्रवृद्धमग्निं पवनस्तेषु वेश्मस्वचारयत् ^१ । अभूच्छ्वसनसंयोगादतिवेगो हुताशनः ॥	२२
तानि काञ्चनजालानि मुक्तामणिमयानि च । भवनानि व्यशीर्यन्त रत्नवन्ति महान्ति च ॥	२३
तानि भग्नविमानानि निपेतुर्धरणीतले । भवनानीव सिद्धानामम्बरात् पुण्यसंक्षये ॥	२४
संजज्ञे तुमुलः शब्दो राक्षसानां प्रधावताम् । स्वगृहस्य परित्राणे भग्नोत्साहोर्जितश्रियाम् ॥	२५
नूनमेषोऽग्निरायातः कपिरूपेण हा इति । क्रन्दन्त्यः सहसा पेतुः स्तनंधयधराः स्त्रियः ॥	२६
काश्चिदग्निपरीताङ्ग्यो हर्म्येभ्यो मुक्तमूर्धजाः । पतन्त्यो रेजिरेऽभ्रेभ्यः सौदामिन्य इवाम्बरात् ॥२७	
वज्रविद्रुमवैदूर्यमुक्त्वा रजतसंहितान् । विचित्रान् भवनाद्घातून् स्यन्दमानान् ददर्श सः ॥	२८
नाग्निस्तृप्यति काष्ठानां तृणानां च यथा तथा । हनूमान् राक्षसेन्द्राणां वधे किञ्चिन्न तृप्यति ^२ ॥	२९
नाग्नेर्नापि विशस्तानां राक्षसानां वसुन्धरा ^३ । न हनूमद्विशस्तानां राक्षसानां वसुन्धरा ॥	३०
कचित् किंशुकसंकाशाः कचिच्छाल्मलिसंनिभाः । कचिन् कुङ्कुमसंकाशाः शिखा वह्नेश्चकाशिरे ^४ ॥३१	
हनूमता वेगवता वानरेण महात्मना । लङ्कापुरं प्रदग्धं तद्गुद्रेण त्रिपुरं यथा ॥	३२

ततस्तु लङ्कापुरपर्वताग्रे समुत्थितो भीमपराक्रमोऽग्निः ।

प्रसार्य चूडावलयं प्रदीप्तो हनूमता वेगवता विसृष्टः ॥ ३३

युगान्तकालानलतुल्यवेगः समारुतोऽग्निर्वृधे दिविस्पृक् ।

विधूमरश्मिर्भवनेषु सक्तो रक्षःशरीराज्यसमर्पितार्चिः ॥ ३४

आदित्यकोटीसदृशः सुतेजा लङ्कां समस्तां परिवार्य तिष्ठन् ।

शब्दैरनेकैरग्निप्ररुढैर्भिन्दन्निवाण्डं प्रबभौ महाग्निः ॥ ३५

तत्राम्बरादग्निरतिप्रवृद्धो रूक्षप्रभः किंशुकपुष्पचूडः ।

निर्वाणधूमाकुलराजयश्च नीलोत्पलाभाः प्रचकाशिरेऽग्राः ॥ ३६

वज्री महेन्द्रखिदशेश्वरो वा साक्षाद्यमो वा वरुणोऽनिलो वा ।

रुद्रोऽग्निरर्को धनदश्च सोमो न वानरोऽयं स्वयमेव कालः ॥ ३७

किं ब्रह्मणः सर्वपितामहस्य सर्वस्य धातुश्चतुराननस्य ।

इहागतो वानररूपधारी रक्षोपसंहारकरः प्रकोपः ॥ ३८

किं वैष्णवं वा कपिरूपमेत्य रक्षोविनाशाय परं सुतेजः ।

अनन्तमव्यक्तमचिन्त्यमेकं स्वमायया सांप्रतमागतं वा ॥ ३९

१. वेश्मसु चारयन् छ.

२. इदमर्थम् च. नास्ति ।

३. इदमर्थम् छ. नास्ति ।

४. इदं पद्यम् पुना. नास्ति ।

इत्येवमूचुर्बहवो विशिष्टा रक्षोगणास्तत्र समेत्य सर्वे । सप्राणिसङ्घां सगृहां सवृक्षां दग्धां पुरीं तां सहसा समीक्ष्य ॥	४०
ततस्तु लङ्का सहसा प्रदग्धा सराक्षसा साश्वरथा सनागा । सपक्षिसङ्घा समृगा सवृक्षा रुरोद दीना तुमुले सशब्दम् ॥	४१
हा तात हा पुत्रक कान्त मित्र हा जीवितं भोगयुतं सुपुण्यम् । रक्षोभिरेवं बहुधा ब्रुवद्भिः शब्दः कृतो घोरतरः सुभीमः ॥	४२
हुताशनज्वालसमावृता सा हतप्रवीरा परिवृत्तयोधा । हनूमतः क्रोधबलाभिभूता बभूव शापोपहतेव लङ्का ॥	४३
स संभ्रमत्रस्तयिपण्णराक्ष्मां समुज्ज्वलज्ज्वालहुताशनाङ्किताम् । ददर्श लङ्कां हनुमान् महामनाः स्वयंभुकोपोपहतामिवावनिम् ॥	४४
भङ्क्त्वा वनं पादपरत्नसंकुलं हत्वा तु रक्षांसि महान्ति संयुगे । दग्ध्वा पुरीं तां गृहरत्नमालिनीं तस्थौ हनुमान् पवनात्मजः कपिः ॥	४५
त्रिकूटशृङ्गाप्रतले विचित्रे प्रतिष्ठितो वानरराजसिंहः । प्रदीप्तलाङ्गूलकृतार्चिमाली व्यराजतादित्य इवांशुमाली ॥	४६
स राक्षसांस्तान् सुवहृंश्च हत्वा वनं च भङ्क्त्वा बहुपादपं तत् । विमृज्य रक्षोभवनेषु चाग्निं जगाम रामं मनसा महात्मा ॥	४७
ततस्तु तं वानरवीरमुख्यं महाबलं मारुततुल्यवेगम् । महामतिं वायुसुतं वरिष्ठं प्रतुष्टुवुर्देवगणाश्च सर्वं ॥	४८
भङ्क्त्वा वनं महातेजा हत्वा रक्षांसि संयुगे । दग्ध्वा लङ्कापुरीं रम्यां रराज स महाकपिः ॥	४९
तत्र देवाः सगन्धर्वाः सिद्धाश्च परमर्षयः । दृष्ट्वा लङ्कां प्रदग्धां तां विस्मयं परमं गताः ॥	५०
तं दृष्ट्वा वानरश्रेष्ठं हनुमन्तं महाकपिम् । कालाग्निरिति संचिन्त्य सर्वभूतानि तत्रसुः ॥	५१
देवाश्च सर्वे मुनिपुंगवाश्च गन्धर्वविद्याधरकिंनराश्च । भूतानि सर्वाणि महान्ति तत्र जग्मुः परां प्रीतिमतुल्यरूपाम् ॥	५२
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया सहितायाम् सुन्दरकाण्डे लङ्कादाहो नाम चतुःपञ्चाशः सर्गः	

पञ्चपञ्चाशः सर्गः

हनूमद्विभ्रमः

लङ्कां समस्तां संदीप्य लाङ्गूलानि महाबलः । निर्वापयामास तदा समुद्रे हरिसत्तमः ॥	१
संदीप्यमानां विष्वस्तां त्रस्तरक्षोगणां पुरीम् । अवेक्ष्य हनुमालङ्कां चिन्तयामास वानरः ॥	२
तस्याभूत् सुमहांत्वासः कुत्सा चात्मन्यजायत । लङ्कां प्रदहता कर्म किंस्वित् कृतमिदं मया ॥	३
धन्यास्ते पुरुषश्रेष्ठा ये बुद्ध्या कोपमुत्थितम् । निरुन्धन्ति महात्मानो दीप्तमग्निमिवाम्भसा ॥	४
क्रुद्धः पापं न कुर्यात् कः क्रुद्धो हन्याद्गुरूनपि । क्रुद्धः परुषया वाचा नरः साधूनधिक्षिपेत् ॥	५
वाच्यावाच्यं प्रकुपितो न विजानाति कर्हि चित् । नाकार्यमस्ति क्रुद्धस्य नावाच्यं विद्यते क्वचित् ॥	६
यः समुत्पतितं क्रोधं क्षमयैव निरस्यति । यथोरगस्त्वचं जीर्णं स वै पुरुष उच्यते ॥	७
धिगस्तु मां सुदु वृद्धिं निर्लज्जं पापकृत्तमम् । अचिन्तयित्वा तां सीतामग्निदं स्वामिघातकम् ॥	८
यदि दग्धा त्वियं लङ्का नूनमार्यापि जानकी । दग्धा तेन मया भर्तुर्हेतं कार्यमजानता ॥	९
यदर्थमयमारम्भस्तत्कार्यमवसादितम् । मया हि दहता लङ्कां न सीता परिरक्षिता ॥	१०
ईषत्कार्यमिदं कार्यं कृतमासीन्न संशयः । तस्य क्रोधाभिभूतेन मया मूलक्षयः कृतः ॥	११
विनष्टा जानकी नूनं न ह्यदग्धः प्रदृश्यते । लङ्कायां कश्चिदुद्देशः सर्वा भस्मीकृता पुरी ॥	१२
यदि तद्विहतं कार्यं मम प्रज्ञाविपर्ययान् । इहैव प्राणसंन्यासो ममापि ह्यद्य रोचते ॥	१३
किमग्नौ निपताम्यद्य आहोस्विद्वडबामुखे । शरीरमाहो सत्त्वानां दक्षि सागरवासिनाम् ॥	१४
कथं हि जीवता शक्यो मया द्रष्टुं हरीश्वरः । तौ वा पुरुषशार्दूलौ कार्यसर्वस्वघातिना ॥	१५
मया खलु तदेवेदं रोषदोषात् प्रदर्शितम् । प्रथितं त्रिषु लोकेषु कपित्वमनवस्थितम् ॥	१६
धिगस्तु गजसं भावमनीशमनवस्थितम् । ईश्वरेणापि यद्रागान्मया सीता न रक्षिता ॥	१७
विनष्टायां तु सीतायां तावुभौ विनशिष्यतः । तयोर्विनाशे सुग्रीवः सबन्धुर्विनशिष्यति ॥	१८
पतदेव वचः श्रुत्वा भरतो भ्रातृवत्सलः । धर्मात्मा सहशत्रुघ्नः कथं शक्यति जीवितुम् ॥	१९
इक्ष्वाकुवंशे धर्मिष्ठे गते नाशमसंशयम् । भविष्यन्ति प्रजाः सर्वाः शोकसंतापपीडिताः ॥	२०
तदहं भाग्यरहितो लुप्तधर्मार्थसंग्रहः । रोषदोषपरीतात्मा व्यक्तं लोकविनाशनः ॥	२१
इति चिन्तयतस्तस्य निमित्तान्युपपेदिरे । पूर्वमप्युपलब्धानि साक्षात् पुनरचिन्तयत् ॥	२२
अथवा चारुसर्वाङ्गी रक्षिता स्वेन तेजसा । न नशिष्यति कल्याणी नाग्निरग्नौ प्रवर्तते ॥	२३
न हि धर्मात्मनस्तस्य भार्याममिततेजसः । स्वचारित्राभिगुप्तां तां स्पृष्टुमर्हति पावकः ॥	२४
नूनं रामप्रभावेण वैदेह्याः सुकृतेन च । यन्मां दहनकर्मार्यं नादहद्व्यवाहनः ॥	२५
त्रयाणां भरतादीनां भ्रातृणां देवता च या । रामस्य च मनःकान्ता सा कथं विनशिष्यति ॥	२६
यद्वा दहनकर्मार्यं सर्वत्र प्रभुरव्ययः । न मे दहति लाङ्गूलं कथमार्या प्रधक्ष्यति ॥	२७

पुनश्चाचिन्तयत्तत्र हनुमान् विरिमतस्तदा । हिरण्यनाभस्य गिरेर्जलमध्ये प्रदर्शनम् ॥	२८
तपसा सत्यवाक्येन अनन्यत्वाच्च भर्तारि । अपि सा निर्देहेदग्निं न तामग्निः प्रधक्ष्यति ॥	२९
स तथा चिन्तयन्तत्र देव्या धर्मपरिग्रहम् । शुश्राव हनुमान् वाक्यं चारणानां महात्मनाम् ॥	३०
अहो खलु कृतं कर्म दुष्करं हि हनूमता । अग्निं विसृजताभीक्षणं भीमं राक्षससङ्घानि ॥	३१
प्रपलायितरक्षःस्त्रीबालवृद्धसमाकुला । जनकोलाहलाध्माता क्रन्दन्तीवाद्विकन्दरे ॥	३२
दग्धेयं नगरी सर्वा साट्टप्राकारतोरणा । जानकी न च दग्धेति विस्मयोऽद्भुत एव नः ॥	३३
इति शुश्राव हनुमान् वाचं ताममृतोपमाम् । बभूव चास्य मनसो हर्षस्तत्कालसंभवः ^१ ॥	३४
स निमित्तैश्च दृष्टार्थैः कारणैश्च महागुणैः । ऋषिवाक्यैश्च हनुमानभवत् प्रीतमानसः ॥	३५
ततः कपिः प्राप्रमनोरथार्थस्तामक्षतां राजसुतां विदित्वा ।	
प्रत्यक्षतस्तां पुनरेव दृष्ट्वा प्रतिप्रयाणाय मतिं चकार ॥	३६
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम् सुन्दरकाण्डे हनूमद्विभ्रमो नाम पञ्चपञ्चाशः सर्गः	

षट्पञ्चाशः सर्गः

प्रतिप्रयाणोत्पतनम्

ततस्तां शिंशपामूले जानकीं पर्यवस्थिताम् । अभिवाद्याब्रवीद्दिष्ट्या पश्यामि त्वामिहाक्षताम् ॥ १	
ततस्तं प्रस्थितं सीता वीक्षमाणा पुनः पुनः । भर्तृस्नेहान्वितं वाक्यं हनूमन्तमभाषत ^२ ॥	२
काममस्य त्वमेवैकः कार्यस्य परिसाधने । पर्याप्तः परवीरन्न यशस्यस्ते बलोदयः ॥	३
शरैः सुसंकुलां कृत्वा लङ्कां परबलार्दनः । मां नयेद्यदि काकुत्स्थस्तत्तस्य सहस्रं भवेत् ॥	४
तद्यथा तस्य विक्रान्तमनुरूपं महात्मनः । भवेदाहवशूरस्य तथा त्वमुपपादय ॥	५

१. इदं पद्यम् च. छ. नारित ।

२. अस्यानन्तरम्—यदि त्वं मन्यसे तात वसैकाहमिद्वानघ । क्वचित्सुसंघृते देशे विश्रान्तः शो गमिष्यसि ॥ मम चैवाल्पमाग्यायाः सानिध्यात्तव वानर । शोकस्यास्याप्रमेयस्य मुहूर्तं स्यादपि क्षयः ॥ गते हि हरिश्चार्दूल पुनः संप्राप्तये त्वयि । प्राणेष्वपि न विश्वासो मम वानरपुङ्गव ॥ अदर्शनं च ते वीर भूयो मां दारयिष्यति । दुःखाद्दुःखतरं प्राप्ता दुर्मनःशोककथिताम् ॥

अयं च वीर संदेहस्तिष्ठतीव ममाग्रतः । सुमहत्सु सहायेषु हयूक्षेषु महाबलः ॥ कथं नु खलु दुष्पारं संतरिष्यति सागरम् । तानि हयूक्षसैन्यानि तौ वा दशरथात्मजौ ॥ त्रयाणामेवभूतानां सागरस्यापि लङ्कने । शक्तिः स्यादैनतेयस्य तव वा मारुतस्य वा ॥ तदत्र कार्यनिर्बन्धे समुत्पन्नं दुरासदे । किं पश्यसि समाधानं त्वं हि कार्यविदा वरः ॥—इति पुना.

तदर्थोपहितं वाक्यं प्रश्रितं हेतुसंहितम् । निशम्य हनुमांस्तस्य वाक्यमुत्तरमब्रवीत् १ ॥	६
क्षिप्रमेष्यति काकुत्स्थो हर्यृक्षप्रवरैर्वृतः । यस्ते युधि विजित्यारीञ्शोकं व्यपनयिष्यति ॥	७
एवमाश्रास्य वैदेही हनुमान् मारुतात्मजः । गमनाय मतिं कृत्वा वैदेहीमभ्यवाद्यत् २ ॥	८
ततः स कपिशार्दूलः स्वामिसंदर्शनोत्सुकः । आरुरोह गिरिश्रेष्ठमरिष्टमरिर्मदनः ॥	९
तुङ्गपद्मकजुष्टाभिर्नीलाभिर्वनराजिभिः । मोत्तरीयमिवाम्भोदैः शृङ्गान्तराविलम्बिभिः ॥	१०
बोध्यमानमिव प्रीत्या दिवाकरकरैः शुभैः । उन्मिषन्तामिवोद्भूतैर्लोचनैरिव धातुभिः ॥	११
तोयौघनिःस्वनैर्मन्दैः प्राधीतमिव सर्वतः । प्रगीतमिव विस्पष्टैर्नानाप्रस्रवणस्वनैः ॥	१२
देवदारुभिरत्युच्चैर्ध्वबाहुमिव स्थितम् । प्रपातजलनिर्घोषैः प्राक्रुष्टमिव सर्वतः ॥	१३
वेपमानमिव श्यामैः कम्पमानैः शरद्वनैः । वेणुभिर्मारुतोद्भूतैः कूजन्तमिव कीचकैः ॥	१४
निःश्वमन्तमिवामर्पाद्गोरंराशीविगोत्तमैः । नीहारकृतगम्भीरैर्ध्यायन्तमिव गह्वरैः ॥	१५
मेघपादनिभैः पादैः प्रक्रान्तमिव सर्वतः । जृम्भमाणमिवाकाशे शिखरैरभ्रशालिभिः ॥	१६
कूटैश्च बहुधाकीर्णं शोभतं बहुकन्दरैः । सालतालाश्रकणैश्च वंशैश्च बहुभिर्भृतम् ॥	१७
लतावितानैर्विनतैः पुष्पपर्वाद्भ्रङ्गलंकृतम् । नानामृगगणाकीर्णं धातुनिष्यद्भूषितम् ॥	१८
बहुप्रस्रवणोपेतं शिलासंचयमंकटम् । महर्षियक्षगन्धर्वकिनरोरगसेवितम् ॥	१९
लतापदपसंबाधं मिहाधुर्युपतकन्दरम् । व्याघ्रसङ्घममाकीर्णं स्वादुमूलफलोदकम् ॥	२०
तमारुरोह हनुमान् पर्वतं प्रवगोत्तम । रामदर्शनशीघ्रेण प्रहर्षेणाभिचोदितः ॥	२१
तेन पादतलाक्रान्ता रम्येषु गिरिमानुषु । मघोपाः समशीर्यन्त शिलात्रचूर्णीकृतास्ततः ॥	२२
म तमारुह्य शैलेन्द्रं व्यवर्धत महाकपिः । दक्षिणादुत्तरं पारं प्रार्थयन्नवणाम्भसः ॥	२३
अधिरुह्य ततो वीरः पर्वतं पवनात्मजः । ददर्श सागरं भीमं मीनोरगनिपेवितम् ॥	२४
स मारुत इवाकाशं मारुतस्यात्मसंभवः । प्रपेदे हरिशार्दूलो दक्षिणादुत्तरं दिशम् ॥	२५
स तदा पीडितस्तेन कपिना पर्वतोत्तमः । ररास मह तैर्भूतैः प्रविशन् वसुधातलम् ॥	२६
कम्पमानैश्च शिखरैः पतद्भिरपि च द्रुमैः । तस्योरुवेगोन्मथिताः पादपाः पुष्पशालिनः ॥	२७

१. अस्यानन्तरम्—देवि हृद्यक्षमे-यानामाश्वरः मालवान्धवे । त्व रुमेभ्यसि रामेण शशाङ्कनेव रोहिणी ॥
 प्लवता वरः । सुग्रीवः सस्वसपन्नस्तवार्थं कृतनिश्चयः ॥ इति च. पुना ।
 स वानरमहस्र्णाणां कोटीभिरभिसंवृतः । क्षिप्रमेष्यति २. अस्यानन्तरम्—राक्षसान् प्रवरान् इत्वा
 वैदेहि सुग्रीवः प्लवगाधिप ॥ ता च वारो नरवरौ नाम विशान्य चात्मनः । समाश्रास्य च वैदेहा दर्श-
 सहितौ रामलक्ष्मणौ । आगम्य नगरा लङ्का मायकै- थित्वा पर बलम् ॥ नगरीमाकुलां कृत्वा वस्रयित्वा च
 विधमिष्यतः ॥ सगण राक्षस इत्वा न चिराद्गुणनन्दनः । रावणम् । दशयित्वा बल घोर वैदेहीमभिवाष्य च ।
 स्वामादाय वरारोहे स्वां पुरीं प्रति यास्यति ॥ गमाश्व प्रातिगन्तु मनश्चक्रे पुनर्मध्येन सागरम् ॥—इति पुना ।
 सिद्धि भद्र ते भव त्व कालका क्षिपी । क्षिप्र दक्ष्यामि ३. पवतम् झ.
 रामेण निहत रावण रणे ॥ निहते राक्षसेन्द्रे च सपुत्रा-

निपेतुर्भूतले रुग्णाः शक्रायुधहता इव । कन्दरोदरसंस्थानां पीडितानां महौजसाम् ॥	२८
सिंहानां निनदो भीमो नभो भिन्दन् हि शुश्रुवे । स्रस्तव्याविद्धवसना व्याकुलीकृतभूषणाः ॥	२९
विद्याधर्यः समुत्पेतुः सहसा धरणीधरात् । अतिप्रमाणा बलिनो दीप्तजिह्वा महाविषाः ॥	३०
निपीडितशिरोम्रीवा व्यवेष्टन्त महाहयः । किंनरोरगगन्धर्वयक्षविद्याधरास्तदा ॥	३१
पीडितं तं नगवरं त्यक्त्वा गगनमास्थिताः । स च भूमिधरः श्रीमान् बलिना तेन पीडितः ॥	३२
सवृक्षशिखरोदमः प्रविवेश रसातलम् । दशयोजनविस्तारस्त्रिंशद्योजनमुच्छ्रितः ॥	३३
धरण्यां समतां यातः स बभूव धराधरः । स लिलङ्कयिपुर्भूमिं सलीलं लवणार्णवम् ॥	३४
कल्लोलास्फालवेदान्तमुत्पपात नभो हरिः ॥	

इत्याषे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे प्रतिप्रयाणोत्पतनं नाम षट्पञ्चाशः सर्गः

सप्तपञ्चाशः सर्गः

हनूमत्प्रत्यागमनम्

सचन्द्रकुमुदं रम्यं सार्ककारण्डवं शुभम् । तिष्यश्रवणकादम्बमभ्रशैवालशाद्वलम् ॥	१
पुनर्वसुमहामीनं लोहिताङ्गमहाग्रहम् । ऐरावतमहाद्वीपं स्वातीहंसविलोलितम् ॥	२
वातसङ्घातजालोर्मिं ^१ चन्द्रांशुशिशिराम्बुमन् । भुजङ्गयक्षगन्धर्वप्रबुद्धकमलोत्पलम् ॥	३
हनुमान् मारुतगतिर्महानौरिव सागरम् । अपारमपरिश्रान्तः पुप्लुवे गगनार्णवम् ॥	४
प्रसमान इवाकाशं ताराधिपमिवोल्लिखन् । हरन्निव सनक्षत्रं गगनं सार्कमण्डलम् ॥	५
मारुतस्यात्मजः श्रीमान् कपिवर्योमचरो महान् । हनुमान् मेघजालानि विकर्षन्निव गच्छति ॥	६
पाण्डरारुणवर्णानि नीलमाञ्जिष्टकानि च । हरितारुणवर्णानि महाभ्राणि चकाशिरे ॥	७
प्रविशन्नभ्रजालानि निष्क्रामंश्च पुनः पुनः । प्रच्छन्नश्चप्रकाशश्च चन्द्रमा इव लक्ष्यते ॥	८
विविधाभ्रघनापन्नगोचरो धवलाम्बरः । दृश्यादृश्यतनुर्वीरस्तदा चन्द्रायतेऽम्बरे ॥	९
ताक्षर्यायमाणो गगने बभासे वायुनन्दनः । दारयन् मेघबृन्दानि निष्पतंश्च पुनः पुनः ॥	१०
नदन्नादेन महता मेघस्वनमहास्वनः । प्रवरान् राक्षसान् हत्वा नाम विश्राव्य चात्मनः ॥	११
आकुल्यं नगरीं कृत्वा व्यथयित्वा च रावणम् । अर्दयित्वा बलं घोरं वैदेहीमभिवाद्य च ॥	१२
आजगाम महातेजाः पुनर्मध्येन सागरम् । पर्वतेन्द्रं सुनाभं च समुपस्पृश्य वीर्यवान् ॥	१३
व्यामुक्त इव नराचो महावेगोऽभ्युपागतः । स किञ्चिदनुसंप्राप्तः समालोक्य महागिरिम् ॥	१४

१. 'जातोर्मिचन्द्रांशु' - च. छ.

२. प्रकाशश्चाप्रकाशश्च प्र.

महेन्द्रं मेघसंकाशं ननाद हरिपुंगवः । स पूरयामास कपिर्दिशो दश समन्ततः ॥	१५
नदभ्रादेन महता मेघस्वनमहास्वनः । स तं देशमनुप्राप्तः सुहृद्दर्शनलालसः ॥	१६
ननाद हरिशार्दूलो लाङ्गूलं चाप्यकम्पयत् । तस्य नानद्यमानस्य सुपर्णाचरिते पथि ॥	१७
फलतीवास्य घोषेण गगनं सार्कमण्डलम् । ये तु तत्रोत्तरे तीरे समुद्रस्य महाबलाः ॥	१८
पूर्वं संविष्टिताः शूरा वायुपुत्रदिदृक्षवः । महतो वायुनुन्नस्य तोयदस्येव गर्जितम् ॥	१९
शुश्रुवुस्ते तदा घोषमूरुवेगं हनूमतः । ते दीनवदनाः सर्वे शुश्रुवुः काननौकसः ॥	२०
वानरेन्द्रस्य निर्घोषं पर्जन्यनिनदोपमम् । निशम्य नदतो नादं वानरास्ते समन्ततः ॥	२१
बभूवुरुत्सुकाः सर्वे सुहृद्दर्शनकाङ्क्षिणः । जाम्बवांस्तु हरिश्रेष्ठः प्रीतिसंहृष्टमानसः	२२
उपामन्त्र्य हरीन् सर्वानिदं वचनमब्रवीत् । सर्वथा कृतकार्योऽसौ हनूमान्नात्र संशयः ॥	२३
न ह्यस्याकृतकार्यस्य नाद एवंविधो भवेत् । तस्य बाहूरुवेगं च निनादं च महात्मनः ॥	२४
निशम्य हरयो हृष्टाः समुत्पेतुस्ततस्ततः । ते नगाग्रान्नगाप्राणि शिखराच्छिखराणि च ॥	२५
प्रहृष्टाः समपद्यन्त हनूमन्तं दिदृक्षवः । ते प्रीताः पादपात्रेषु गृह्य शाखाः सुपुष्पिताः ॥	२६
वासांसीव प्रशाखाश्च ममाविध्यन्त वानराः । गिरिगह्वरसंलीनो यथा गर्जति मारुतः ॥	२७
एवं जगर्ज बलवान् हनूमान् मारुतात्मजः । तमभ्रघनसंकाशमापतन्तं महाकपिम् ॥	२८
दृष्ट्वा ते वानराः सर्वे तरशुः प्राञ्जलयस्तदा । ततस्तु वेगवांस्तस्य गिरेर्गिरिनिभः कपिः ॥	२९
निपपात महेन्द्रस्य शिखरे पादपाकुले । हर्षेणापूर्यमाणोऽसौ रम्ये पर्वतनिर्झरे ॥	३०
छिन्नपक्ष इवाकाशात् पपात धरणीधरः । ततस्ते प्रीतमनसः सर्वे वानरपुंगवाः ॥	३१
हनूमन्तं महात्मानं परिवार्योपतस्थिरे । परिवार्यं च ते सर्वे परां प्रीतिमुपागताः ॥	३२
प्रहृष्टवदनाः सर्वे तमरोगमुपागतम् । उपायनानि चादाय मूलानि च फलानि च ॥	३३
प्रत्यर्चयन् हरिश्रेष्ठं हरयो मारुतात्मजम् ^१ । हनूमांस्तु गुरुन् वृद्धाञ्जाम्बवत्प्रमुखांस्तदा ॥	३४
कुमारमङ्गदं चैव सोऽवन्दत महाकपिः । स ताभ्यां पूजितः पूज्यः कपिभिश्च प्रसादितः ॥	३५
दृष्ट्वा सीतेति विक्रान्तः संक्षेपेण न्यवेदयत् । निषसाद च हस्तेन गृहीत्वा वालिनः सुतम् ॥	३६
रमणीये वनोद्देशे महेन्द्रस्य गिरेस्तदा । हनुमानब्रवीद्घृष्टस्तदा तान् वानरर्षभान् ॥	३७
अशोकवनिकासंस्था दृष्ट्वा सा जनकात्मजा । रक्ष्यमाणा सुघोराभी राक्षसीभिरनिन्दिता ॥	३८
एकवेणीधरा दीना रामदर्शनलालसा । उपवासपरिश्रान्ता जटिला मलिना कृशा ॥	३९
ततो दृष्टेति वचनं महार्थममृतोऽमम् । निशम्य मारुतेः सर्वे मुदिता वानरा भवन् ॥	४०
क्ष्वेलन्त्यन्ये नदन्त्यन्ये गर्जन्त्यन्ये महाबलाः । चक्रुः किलिकिलामन्ये प्रतिगर्जन्ति चापरे ॥	४१

१. अस्यानन्तरम्—विनेदुर्मुदिताः केचिद् वानरर्षभाः ॥—इति पुना. ।
केचिरिककिका तथा । दृष्ट्वाः पादपशाखाश्च आनिन्द्य-

केचिदुच्छ्रितलांगूलाः प्रहृष्टाः कपिकुञ्जराः । अस्त्रितायतदीर्घाणि लांगूलानि प्रविष्यधुः ॥	४२
अपरे च हनूमन्तं वानरा वारणोपमम् । आप्लुत्य गिरिशृङ्गेभ्यः संस्पृशन्ति स्म हर्षिताः ॥	४३
उक्तवाक्यं हनूमन्तमङ्गदस्तमथाब्रवीत् । सर्वेषां हरिवीराणां मध्ये वाचमनुत्तमाम् ॥	४४
सत्त्वे वीर्ये न ते कश्चिन् समो वानर विद्यते । यदवाप्तुत्य विस्तीर्णं सागरं पुनरागतः ॥	४५
जीवितस्य प्रदाता नस्त्वमेको वानरोत्तम । त्वत्प्रसादान् ममेष्यामः सिद्धार्था राघवेण तु ^१ ॥	४६
अहो स्वामिनि ते भक्तिरहो वीर्यैः । अहो धृतिः । दिष्ट्या दृष्ट्या त्वया देवी रामपत्नी यशस्विनी ॥	४७
दिष्ट्या त्यक्ष्यति काकुत्स्थः शोकं सीतावियोगजम् । ततोऽङ्गदं हनूमन्तं जाम्बवन्तं च वानराः ॥	
परिवार्य प्रमुदिता भेजिरे विपुलाः शिलाः । श्रोतुकामाः समुद्रस्य लङ्घनं वानरोत्तमाः ॥	४९
दर्शनं चापि लङ्कायाः सीताया रावणस्य च । तस्थुः प्राञ्जलयः सर्वे हनुमद्वदनोन्मुखाः ॥	५०
तस्थौ तत्राङ्गदः श्रीमान् वानरैर्बहुभिर्वृतः । उपास्यमानो विबुधैर्दिवि देवपतिर्यथा ॥	५१

हनूमता कीर्तिमता यशस्विना तथाङ्गदेनाङ्गदबद्धबाहुना ।

मुदा तदाध्यासितमुन्नतं महन्महीधराग्रं ज्वलितं श्रियाभवत् ॥

५२

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायां
सुन्दरकाण्डे हनूमत्प्रत्यागमनं नाम सप्तपञ्चाशः सर्गः

अष्टपञ्चाशः सर्गः

हनूमद्वृत्तानुकथनम्

ततस्तस्य गिरेः शृङ्गे महेन्द्रस्य महाबलाः । हनुमत्प्रमुखाः प्रीतिं हरयो जग्मुरुत्तमाम् ॥	१
तं ततः प्रीतिसंहृष्टः प्रीतिमन्तं महाकपिम् । जाम्बवान् कार्यवृत्तान्तमपृच्छदन्निन्नात्मजम् ॥	२
कथं दृष्ट्वा त्वया देवी कथं वा तत्र वर्तते । तस्यां वा न कथं वृत्तः क्रूरकर्मा दशाननः ॥	३
तत्त्वतः सर्वमेतन्नः प्रब्रूहि त्वं महाकपे । संमार्गिता कथं देवी किं च मा प्रत्यभाषत ^१ ॥	४
श्रुतार्थाश्चिन्तयिष्यामो भूयः कार्यविनिश्चयम् । यश्चार्थस्तत्र वक्तव्यो गतैरस्माभिरात्मवान् ॥	५
रक्षितव्यं च यत्तत्र तद्भवान् व्याकरोतु नः । म नियुक्तस्ततस्तेन संप्रहृष्टतनूरुहः ॥	६
प्रणम्य शिरसा देव्यै सीतायै प्रत्यभाषत । प्रत्यक्षमेव भवतां महेन्द्राप्राण् खमाप्लुतः ॥	७
उदधेर्दक्षिणं पारं काङ्क्षमाणः समाहितः । गच्छतश्च हि मे घोरं विघ्नरूपमिवाभवत् ॥	८
काञ्चनं शिखरं दिव्यं पश्यामि सुमनोहरम् । स्थितं पन्थानमावृत्य मेने विघ्नं च तं नगम् ॥	९

१. इदं पद्यम् च. ७. नास्ति ।

२. इदमर्थम् च. ७. नास्ति ।

उपसङ्गम्य तं दिव्यं काञ्चनं नगसत्तमम् । कृता मे मनसा बुद्धिर्भेत्तव्योऽयं मयेति च ॥	१०
प्रहृतं च मया तस्य लाङ्गूलेन महागिरेः । शिखरं सूर्यसंकाशं व्यशीर्यत सहस्रधा ॥	११
व्यवसायं च तं बुद्ध्वा स ह्योवाच महागिरिः । पुत्रेति मधुरां वाणीं मनः प्रह्लादयन्निव ॥	१२
पितृव्यं चापि मां विद्धि सखायं मातरिश्वनः । मैनाकमिति विख्यातं निवसन्तं महोदधौ ॥	१३
पक्षवन्तः पुरा पुत्र बभूवुः पर्वतोत्तमाः । छन्दतः पृथिवीं चेरुर्बाधमानाः समन्ततः ॥	१४
श्रुत्वा नगानां चरितं महेन्द्रः पाकशामनः । चिच्छेद भगवान् पक्षान् वज्रैषां सहस्रशः ॥	१५
अहं तु मोक्षितस्तस्मात्तव पित्रा महात्मना । मारुतेन तदा वत्स प्रक्षिप्तोऽस्मि महार्णवे ॥	१६
रामस्य च मया साह्यं वर्तितव्यमदिदम् । रामो धर्मभृतां श्रेष्ठो महेन्द्रसमविक्रमः ॥	१७
एतच्छ्रुत्वा वचस्तस्य मैनाकस्य महात्मनः । कार्यमावेद्य तु गिरेरुद्यतं च मनो मम ॥	१८
तेन चाहमनुज्ञातो मैनाकेन महान्मना । म चाभ्यन्तर्हितः शैलो मानुषेण वपुष्मता ॥	१९
शरीरेण महाशैलः शैलेन च महोदधौ । उत्तमं जवमास्थाय शेषं पन्थानमास्थितः ॥	२०
ततोऽहं सुचिरं कालं वेगेनाभ्यगमं पथि । ततः पश्याम्यहं देवीं सुरसां नागमातरम् ॥	२१
समुद्रमध्ये सा देवी वचनं मामभाषत । मम भक्षः प्रदिष्टस्त्वममरैर्हरिमत्तम् ॥	२२
अतस्त्वां भक्षयिष्यामि विहितस्त्वं चिरस्य मे । एवमुक्तः सुरसया प्राञ्जलिः प्रणतः स्थितः ॥	२३
विवर्णवदनो भूत्वा वाक्यं चेदमुदीरयन् ^१ । रामो दाशरथिः श्रीमान् प्रविष्टो दण्डकावनम् ॥	२४
लक्ष्मणेन सह भ्रात्रा सीतया च परंतपः । तस्य सीता हृता भार्या रावणेन दुर्गात्मना ॥	२५
तस्याः सकाशं दूतोऽहं गमिष्ये रामशासनान् । कर्तुमर्हसि रामस्य माहाय्यं विषये सति ॥	२६
अथवा मैथिलीं दृष्ट्वा रामं चाक्लिष्टकारिणम् । आगमिष्यामि ते वक्त्रं सत्यं प्रतिश्रुणोमि ते ॥	२७
एवमुक्त्वा मया सा तु सुरसा कामरूपिणी । अब्रवीन्नातिवर्तेत ^२ कश्चिदेष वरो मम ॥	२८
एवमुक्तः सुरसया दशयोजनमायतः । ततोऽर्धगुणविस्तारो बभूवाहं क्षणेन तु ॥	२९
मत्प्रमाणाधिकं चैव व्यादितं तु मुखं तथा । तद्दृष्ट्वा व्यादितं चास्यं ह्रस्वं ह्यकरवं वपुः ॥	३०
तस्मिन् मुहूर्ते च पुनर्बभूवाङ्गुष्ठमात्रकः । अभिपत्याशु तद्वक्त्रं निर्गतोऽहं ततः क्षणात् ॥	३१
अब्रवीत् सुरसा देवी स्वेन रूपेण मां पुनः । अर्थसिद्धयै हरिश्रेष्ठ गच्छ सौम्य यथासुखम् ॥	३२
समानय च वैदेहीं राघवेण महात्मना । सुखी भव महाबाहो प्रीतास्मि तव वानर ॥	३३
ततोऽहं साधु साध्विति ^३ सर्वभूतैः प्रशंसितः । ततोऽन्तरिक्षं विपुलं प्लुतोऽहं गरुडो यथा ॥	३४
छाया मे निगृहीता च न च पश्यामि किञ्चन । सोऽहं विगतवेगस्तु दिशो दश विलोकयन् ॥	३५
न किञ्चित्तत्र पश्यामि येन मेऽपहृता गतिः । ततो मे बुद्धिरुत्पन्ना किं नाम गगने मम ॥	३६

ईदृशो विन्न उत्पन्नो रूपं यत्र न दृश्यते । अधोभागेन मे दृष्टिः शोचता पातिता मया ॥ ३७
 ततोऽद्राक्षमहं भीमां राक्षसीं सलिलेश्याम् । प्रहस्य च महानादं मुक्तोऽहं भीमया तथा ॥ ३८
 अवस्थितमसंभ्रान्तमिदं वाक्यमशोभनम् । कासि गन्ता महाकाय क्षुधिताया ममेप्सितः ॥ ३९
 भक्षः प्रीणय मे देहं चिरमाहारवर्जितम् । बाढमित्येव तां वाणीं प्रत्यगृह्णामहं ततः ॥ ४०
 आस्यप्रमाणादधिकं तस्याः कायमपूरयम् । तस्याश्चास्यं महद्भीमं वर्धते मम भक्षणे ॥ ४१
 न च मां सा तु बुबुधे मम वा निकृतं कृतम् । ततोऽहं विपुलं रूपं संक्षिप्य निमिषान्तरात् ॥ ४२
 तस्या हृदयमादाय प्रपतामि नभःस्थलम् । सा विमृष्टभुजा भीमा पपात लवणाम्भसि ॥ ४३
 मया पर्वतसंकाशा निकृत्तहृदया सती । शृणोमि खगतानां च सिद्धानां चारणैः सह ॥ ४४
 राक्षसी सिंहिका भीमा क्षिप्रं हनुमता हता । तां हत्वा पुनरेवाहं कृत्यमात्ययिकं स्मरन् ॥ ४५
 गत्वा चाहं महाध्वानं पश्यामि नगमण्डितम् । दक्षिणं तीरमुदधेर्लङ्का यत्र च सा पुरी ॥ ४६
 अस्तं दिनकरे याते रक्षसां निलयं पुरम् । प्रविष्टोऽहमविज्ञातो रक्षोभिर्भूमविक्रमैः ॥ ४७
 तत्र प्रविशतश्चापि कल्पान्तघनसंनिभा । अट्टहासं विमुञ्चन्ती नारी काप्युत्थिता पुरः ॥ ४८
 जिघांसन्तीं ततस्तां तु ज्वलदग्निशिरोरुहाम् । सव्यमुष्टिप्रहारेण पराजित्य सुभैरवाम् ॥ ४९
 प्रदोषकाले प्रविशं' भीतयाहं तयोदितः । अहं लङ्कापुरी वीर निर्जिता विक्रमेण ते ॥ ५०
 यस्मात्तस्माद्विजेतासि सर्वरक्षांस्यशेषतः । तत्राहं सर्वरात्रं तु विचिन्वन्नमकात्मजाम् ॥ ५१
 रावणान्तःपुरगतो न चापश्यं सुमध्यमाम् । ततः सीतामपश्यंस्तु रावणस्य निवेशने ॥ ५२
 शोकसागरमासाद्य न पारमुपलक्ष्ये । शोचता च मया दृष्टं प्राकारेण समावृतम् ॥ ५३
 काञ्चनेन विकृष्टेन गृहोपवनमुत्तमम् । सप्राकारमवप्लुत्य पश्यामि बहुपादपम् ॥ ५४
 अशोकवनिकामध्ये शिंशापादपो महान् । तमारुह्य च पश्यामि काञ्चनं कदलीवनम् ॥ ५५
 अदूरे शिंशापावृक्षान् पश्यामि वरवर्णिनीम् । श्यामां कमलपत्राक्षीमुपवासकृशाननाम् ॥ ५६
 तदेकवासःसंवीतां रजोध्वस्तशिरोरुहाम् । शोकसंतापदीनाङ्गीं सीतां भर्तृहिते स्थिताम् ॥ ५७
 राक्षसीभिर्विरूपाभिः क्रूराभिरभिसंवृताम् । मांसशोणितभक्षाभिव्याघ्रीभिर्हरिणीमिव ॥ ५८
 सा मया राक्षसीमध्ये तर्ज्यमाना मुहुर्मुहुः । एकवेणीधरा दीना भर्तृचिन्तापरायणा ॥ ५९
 भूमिशय्या विवर्णाङ्गी पद्मिनीव हिमागमे । रावणाद्विनिवृत्तार्था मर्तव्यकृतनिश्चया ॥ ६०
 कथंचिन्मृगशाबाक्षी तूर्णमासादिता मया । तां दृष्ट्वा तादृशीं नारीं रामपत्नीं यशस्विनीम् ॥ ६१
 तत्रैव शिंशापावृक्षे पश्यन्नहमवस्थितः । ततो हलहन्ताशब्दं काञ्चीनूपुरमिश्रितम् ॥ ६२
 शृणोम्यधिकगम्भीरं रावणस्य निवेशने । ततोऽहं परमोद्विग्नः स्वरूपं प्रतिसंहरन् ॥ ६३
 अहं तु शिंशापावृक्षे पक्षीव गहने स्थितः । ततो रावणदाराश्च रावणश्च महाबलः ॥ ६४

तं देशं समनुप्राप्ता यत्र सीताभवत् स्थिता । तद्दृष्ट्वाथ वरारोहा सीता रक्षोगणेश्वरम् ॥ ६५
संकुच्योरु स्तनौ पीनौ बाहुभ्यां परिरभ्य च । वित्रस्तां परमोद्विग्नां वीक्षमाणां ततस्ततः ॥ ६६
त्राणं किञ्चिदपश्यन्तीं वेपमानां तपस्विनीम् । तामुवाच दशम्रीवः सीतां परमदुःखिताम् ॥ ६७
अवाकिशराः प्रपतितो बहु मन्यस्व भामिनि । यदि चेत्त्वं तु दर्पान्मां नाभिनन्दसि गर्विते ॥
द्वौ मासावन्तरं सीते पास्यामि रुधिरं तव । एतच्छ्रुत्वा वचस्तस्य रावणस्य दुरात्मनः ॥ ६९
उवाच परमक्रुद्धा सीता वचनमुत्तमम् । राक्षसाधम रामस्य भार्याममिततेजसः ॥ ७०
इक्ष्वाकुकुलनाथस्य स्तुषां दशरथस्य च । अवाच्यं वदतो जिह्वा कथं न पतिता तव ॥ ७१
किंस्विद्वीर्यं तवानार्यं यो मां भर्तुरसंनिधौ । अपहृत्यागतः पाप तेनादृष्टो महात्मना ॥ ७२
न त्वं रामस्य सदृशो दास्येऽप्यस्य न युज्यसे । अजेयैः सत्यवादी च रणश्लाघी च राघवः ॥
जानक्या परुषं वाक्यमेवमुक्तो दशाननः । जज्वाल सहसा कोपाञ्चितास्थ इव पावकः ॥ ७४
विवृत्य नयने क्रूरे मुष्टिमुद्यम्य दक्षिणम् । मैथिलीं हन्तुमारब्धः स्त्रीभिर्हाहाकृतं तदा ॥ ७५
स्त्रीणां मध्यात् समुत्पत्य तस्य भार्या दुरात्मनः । वरा मन्दोदरी^१ नाम तया स प्रतिपेधितः ॥
उक्तश्च मधुरां वाणीं तया स मदनार्दितः । सीतया तव किं कार्यं महेन्द्रसमविक्रम ॥ ७७
देवगन्धर्वकन्याभिर्यक्षकन्याभिरेव च । सार्धं प्रभो रमस्वेह सीतया किं करिष्यसि ॥ ७८
ततस्ताभिः समेताभिर्नारीभिः स महाबलः । प्रसाद्य सहसा नीतो भवनं स्वं निशाचरः ॥ ७९
याते तस्मिन् दशम्रीवे राक्षस्यो विकृताननाः । सीतां निर्भत्सयामासुर्वाक्यैः क्रूरैः सुदारुणैः ॥
वृणवद्भाषितं तासां गणयामास जानकी । तर्जितं च तदा तासां सीतां प्राप्य निरर्थकम् ॥८१
वृथा गर्जितनिश्चेष्टा राक्षस्यः पिशिताशनाः । रावणाय शशंसुस्ताः सीताव्यवसितं महत् ॥ ८२
ततस्ताः सहिताः सर्वा विहताशा निरुद्यमाः । परिक्षिप्य समन्तात्तां निद्रावशमुपागताः ॥ ८३
तासु चैव प्रसुप्तासु सीता भर्तृहिते रता । विलप्य करुणं दीना प्रशुशोच सुदुःखिता ॥ ८४
तासां मध्यात् समुत्थाय त्रिजटा वाक्यमब्रवीत् । आत्मानं खादत क्षिप्रं न सीता विनशिष्यति ॥८५
जनकस्यात्मजा साध्वी स्तुषा दशरथस्य च । स्वप्नो ह्यद्य मया दृष्टो दारुणो रोमहर्षणः ॥ ८६
रक्षसां च विनाशाय भर्तुरस्या जयाय च । अलमस्मान्^२ परित्रातुं राघवाद्राक्षसीगणम् ॥ ८७
अभियाचाम वैदेहीमेतद्धि मम रोचते । तस्या ह्येवंविधः स्वप्नो दुःखितायाः प्रदृश्यते ॥ ८८
सा दुःखैर्विविधैर्मुक्ता सुखमाप्नोत्यनुत्तमम् । प्रणिपतप्रसन्ना हि मैथिली जनकात्मजा ॥ ८९
ततः सा ह्रीमती बाला भर्तुर्विजयहर्षिता । अवोचद्यदि तत्तथ्यं भवेयं शरणं हि वः ॥ ९०
तां चाहं तादृशीं दृष्ट्वा सीताया दारुणां दशाम् । चिन्तयामास विक्रान्तो न च मे निर्वृतं मनः ॥९१

१. पूर्वं शान्यमालिण्या अयं प्रतिषेध उक्तः ।
इदानीं मन्दोदरीति वचनद्वयानुसाराद्बुभ्यामपि
प्रतिषेधः कृत इति मन्तव्यम् ।

१. यज्ञीयः च.
२. अस्मात् च. छ.

संभाषणार्थं च मया जानक्याश्चिन्तितो विधिः । इक्ष्वाकूणां हि वंशस्तु ततो मम पुरस्कृतः ॥	९२
श्रुत्वा तु गदितां वाचं राजर्षिगणपूजिताम् । प्रत्यभापत मां देवी बाष्पैः पिहितलोचना ॥	९३
कस्त्वं केन कथं चेह प्राप्तो वानरपुंगव । का च रामेण ते प्रीतिस्तन्मे शंसितुमर्हसि ॥	९४
तस्यास्तद्वचनं श्रुत्वा ह्यहमप्यब्रवं वचः । देवि रामस्य भर्तुस्ते सहायो भीमविक्रमः ॥	९५
सुग्रीवो नाम विक्रान्तो वानरेन्द्रो महाबलः । तस्य मां विद्धि भृत्यं त्वं हनुमन्तमिहागतम् ॥	९६
भर्त्राहं प्रेषितस्तुभ्यं रामेणाङ्घ्रिकर्मणा । इदं च पुरुषव्याघ्रः श्रीमान् दाशरथिः स्वयम् ॥	९७
अङ्गुलीयमभिज्ञानमदात्तुभ्यं यशस्विनि । तदिच्छामि त्वयाज्ञप्तं देवि किं करवाण्यहम् ॥	९८
रामलक्ष्मणयोः पार्श्वं नयामि त्वां किमुत्तरम् । एतच्छ्रुत्वा विदित्वा च सीता जनकनन्दिनी ॥	९९
आह रावणमुत्साद्य राघवो मां नयत्विति । प्रणम्य शिरसा देवीमहमार्यामिनिन्दिनाम् ॥	१००
राघवस्य मनोह्लादमभिज्ञानमयाचिपम । अथ मामब्रवीत् सीता गृह्यतामयमुत्तमः ॥	१०१
मणिर्येन महाबाहू रामस्त्वां बहु मन्यते । इत्युक्त्वा तु वरारोहा मणिप्रवरमद्भुतम् ॥	१०२
प्रायच्छत् परमोद्विग्ना वाचा मां संदिदेश ह । ततस्तस्यै प्रणम्याहं राजपुत्र्यै समाहितः ॥	१०३
प्रदक्षिणं परिक्रामन्निहाभ्युद्गतमानसः । उक्तोऽहं पुनरेवेदं निश्चित्य मनसा तथा ॥	१०४
हनुमन् मम वृत्तान्तं वक्तुमर्हसि राघवे । यथा श्रुत्वैव न चिरात्तावुभौ रामलक्ष्मणौ ॥	१०५
सुग्रीवसहितौ वीरावुपेयातां तथा कुरु । यद्यन्यथा भवेदेतद्द्वौ मासौ जीवितं मम ॥	१०६
न मां द्रक्ष्यति काकुत्स्थो म्रिये साहमनाथवत् । तच्छ्रुत्वा करुणं वाक्यं क्रोधो मामभ्यवर्तत ॥	१०७
उत्तरं च मया दृष्टं कार्यशेषमनन्तरम् । ततोऽवर्धत मे कायस्तदा पर्वतसंनिभः ॥	१०८
युद्धकाङ्क्षी वनं तच्च विनाशयितुमारभे । तद्भ्रमं वनपण्डं तु भ्रान्तत्रस्तमृगद्विजम् ॥	१०९
प्रतिबुद्धा निरीक्षन्ते राक्षस्यो विकृताननाः । मां च दृष्ट्वा वने तस्मिन् समागम्य ततस्ततः ॥	११०
ताः समभ्यागताः क्षिप्रं रावणायाचचक्षिरे । राजन वनमिदं दुर्गं तव भ्रमं दुरात्मना ॥	१११
वानरेण ह्यविज्ञाय तव वीर्यं महाबल । दुर्बुद्धेस्तस्य राजेन्द्र तव धिप्रियकारिणः ॥	११२
वधमाह्नापय क्षिप्रं यथासौ विलयं व्रजेत् । तच्छ्रुत्वा राक्षसेन्द्रेण विसृष्टा भृशदुर्जयाः ॥	११३
राक्षसाः किंकरा नाम रावणस्य मनोऽनुगाः । तेषामशीतिसाहस्रं शूलमुद्गरपाणिनाम् ॥	११४
मया तस्मिन् वनोद्देशे परिधेण निपूदितम् । तेषां तु हनशेषा ये ते गत्वा लघुविक्रमाः ॥	११५
निहतं च महत् सैन्यं रावणायाचचक्षिरे । ततो मे बुद्धिरुत्पन्ना चैत्यप्रासादमाक्रमम् ॥	११६
तत्रस्थान् राक्षसान् हत्वा शतं स्तम्भेन वै पुनः । ललामभूतो लङ्कायाः स च विध्वंसितो मया ॥	११७
ततः प्रहस्तस्य सुतं जम्बुमालिनमादिशत् । राक्षसैर्बहुभिः सार्धं घोररूपैर्भयानकैः ॥	११८
तमहं बलसंपन्नं राक्षसं रणकोविदम् । परिधेणातिघोरेण सूदयामि सहानुगम् ॥	११९

तच्छ्रुत्वा राक्षसेन्द्रस्तु मन्त्रिपुत्रान् महाबलान् । पदातिबलसंपन्नान् प्रेषयामास रावणः ॥	१२०
परिघेणैव तान् सर्वान्नयामि यमसादनम् । मन्त्रिपुत्रान् हताञ्श्रुत्वा ममरे लघुविक्रमान् ॥	१२१
पञ्च सेनाप्रगाञ्शूरान् प्रेषयामाम रावणः । तानहं सहसैन्यान् वै सर्वानेवाभ्यसूदयम् ॥	१२२
ततः पुनर्दशग्रीवः पुत्रमक्षं महाबलम् । बहुभी राक्षसैः सार्धं प्रेषयामाम रावणः ॥	१२३
तं तु मन्दोदरीपुत्रं कुमारं रणपण्डितम् । सहसा खं समुत्क्रान्तं पादयोश्च गृहीतवान् ॥	१२४
तमासीनं ^१ शतगुणं भ्रामयित्वा व्यपेयम् । तमक्षमागतं भग्नं निशम्य स दशाननः ॥	१२५
तत इन्द्रजितं नाम द्वितीयं रावणः सुतम् । व्यादिदेश सुसंकुद्धो बलिनं युद्धदुर्मदम् ॥	१२६
तच्चाप्यहं बलं सर्वं तं च राक्षसपुंगवम् । नष्टौजसं रणं कृत्वा परं हर्षमुपागमम् ॥	१२७
महता हि महाबाहुः प्रत्ययेन महाबलः । प्रेषितो रावणेनैव मह वीरैर्महोत्कटैः ॥	१२८
सोऽविपद्यं हि मां बुद्ध्वा स्वसैन्यं चावमर्दितम् । ब्राह्मेणाख्येण स तु मां प्राग्ब्रान्नातिवेगितः ॥१२९	
रञ्जुभिश्चाभिवध्नन्ति ततो मां तत्र राक्षसाः । रावणस्य समीपं च गृहीत्वा मामुपानयन् ॥	१३०
दृष्ट्वा संभाषितश्चाहं रावणेन दुरात्मना । वृष्टश्च लङ्कागमनं राक्षसानां च तं वधम् ॥	१३१
तत्सर्वं च मया तत्र मीतार्थमिति जल्पितम् । तस्यास्तु ^२ दर्शनाकाङ्क्षी प्राप्तस्त्वद्भवनं विभो ॥	१३२
मारुतस्यौरसः पुत्रो वानरो हनुमानहम् । रामदूतं च मां विद्धि सुग्रीवमचिवं कपिम् ॥	१३३
सोऽहं दृष्ट्येन रामस्य त्वत्सकाशमिहागतः । सुग्रीवश्च महातेजाः स त्वां कुशलमब्रवीत् ॥	१३४
धर्मार्थकाममहितं हितं पथ्यमुवाच च । वसतो ऋश्यमूकं मे पर्वते विपुलद्रुमे ॥	१३५
राघवो रणविक्रान्तो मित्रत्वं समुपागतः । तेन मे कथितं राज्ञा भार्या मे रक्षमा हता ॥	१३६
तत्र साहाय्यमस्माकं कार्यं सर्वात्मना त्वया । मया च कथितं तस्मै वालिनश्च वधं प्रति ॥	१३७
तत्र साहाय्यहेतोर्मे समयं कर्तुमर्हसि । वालिना हतराज्येन सुग्रीवेण सह प्रभुः ॥	१३८
चक्रेऽग्निसाक्षिकं सख्यं राघवः सहलक्ष्मणः । तेन वालिनमुत्पात्य शरेणैकेन संयुगे ॥	१३९
वानराणां महाराजः कृतः स प्लवतां प्रभुः । तस्य साहाय्यमस्माभिः कार्यं सर्वात्मना त्विह ॥	१४०
तेन प्रस्थापितस्तुभ्यं समीपमिह धर्मतः । क्षिप्रमानीयतां सीता दीयतां राघवाय च ॥	१४१
यावन्न हरयो वीरा विधमन्ति बलं तव । वानराणां प्रभावो हि न केन विदितः पुरा ॥	१४२
देवतानां सकाशं च ये गच्छन्ति निमन्त्रिताः । इति वानरराजस्त्वमाहेत्यभिहितो मया ॥	१४३
मामैक्षत ततः क्रुद्धश्चक्षुषा प्रदहन्निव । तेन वध्योऽहमाज्ञतो रक्षसा रौद्रकर्मणा ॥	१४४
मत्प्रभावमविज्ञाय रावणेन दुरात्मना । ततो विभीषणो नाम तस्य भ्राता महामतिः ॥	१४५
तेन राक्षसराजोऽसौ याचितो मम कारणात् । नैवं राक्षसशार्दूल त्यज्यतामेप निश्चयः ॥	१४६

१. चमोसिनम् च. छ.

२. तस्याहम् ग. अस्याहम् च.

राजशास्त्रव्यपेतो हि मार्गः संसेव्यते त्वया । दूतवध्या न दृष्टा हि राजशास्त्रेषु राक्षस ॥	१४७
दूतेन वेदितव्यं च यथार्थं हितवादिना । सुमहत्पराधेऽपि दूतस्यातुलविक्रम ॥	१४८
विरूपकरणं दृष्टं न बधोऽस्तीह शास्त्रतः । विभीषणेनैवमुक्तो रावणः संदिदेश तान् ॥	१४९
राक्षसानेतदेवास्य लाङ्गूलं दह्यतामिति । ततस्तस्य वचः श्रुत्वा मम पुच्छं समन्ततः ॥	१५०
वेष्टितं शणवल्कैश्च जीर्णैः कार्पासजैः पटैः । राक्षसाः सिद्धसंनाहास्ततस्ते चण्डविक्रमाः ॥	१५१
तदादहन्त मे पुच्छं निघ्नन्तः काष्ठमुष्टिभिः । बद्धस्य बहुभिः पार्श्वैर्घ्नन्त्रितस्य च राक्षसैः ॥	१५२
न मे पीडा भवेन् काचिद्दृष्टोर्नगरीं दिवा ^१ । ततस्ते राक्षसाः शूरा बद्धं मामग्निसंवृतम् ॥	१५३
अधोषयन् राजमार्गे नगरद्वारमागताः । ततोऽहं सुमहद्रूपं संक्षिप्य पुनरात्मनः ॥	१५४
विमोचयित्वा तं बन्धं प्रकृतिस्थः स्थितः पुनः । आयसं परिघं गृह्य तानि रक्षांस्यसूदयम् ॥	१५५
ततस्तन्नगरद्वारं वेगेनाप्लुतवानहम् । पुच्छेन च प्रदीप्तेन तां पुरीं साट्टोपुराम् ॥	१५६
दहाम्यहमसंभ्रान्तो युगान्ताग्निरिव प्रजाः ^३ । विनष्टा जानकी व्यक्तं न ह्यदग्धः प्रदृश्यते ॥	१५७
लङ्कायां कश्चिदुद्देशः सर्वा भस्मीकृता पुरी । दहता च मया लङ्कां दग्धा सीता न संशयः ॥	१५८
रामस्य हि महत् कार्यं मयेदं वितथीकृतम् । इति शोकसमाविष्टश्चिन्तामहमुपागतः ॥	१५९
अथाहं वाचमश्रीषं चारणानां शुभाक्षराम् । जानकी न च दग्धेति विस्मयोदन्तभाषिणाम् ॥	१६०
ततो मे बुद्धिरूपन्ना श्रुत्वा तामद्भुतां गिरम् । अदग्धा जानकीत्येव निर्मितैश्चोपलक्षिता ॥	१६१
दीप्यमाने तु लाङ्गूले न मां दहति पावकः । हृदयं च प्रहृष्टं मे वाताः सुरभिगन्धिनः ॥	१६२
तैर्निमित्तैश्च दृष्टार्थैः कारणैश्च महागुणैः । ऋषिवाक्यैश्च सिद्धार्थैरभवं हृष्टमानसः ॥	१६३
पुनर्दृष्ट्वा च वैदेहीं विमृष्टश्च तथा पुनः । ततः पर्वतमासाद्य तत्रारिष्टमहं पुनः ॥	१६४
प्रतिप्लवनमारेभे युष्मदर्शनकाङ्क्षया । ततः पवनचन्द्रार्कसिद्धगन्धर्वसेवितम् ॥	१६५
पन्थानमहमाक्रम्य भवतो दृष्टवानिह । राघवस्य प्रभावेण भवतां चैव तेजसा ॥	१६६
सुग्रीवस्य च कार्यार्थं मया सर्वमनुष्ठितम् । एतन् सर्वं मया तत्र यथावदुपपादितम् ॥	१६७
अत्र यन्न कृतं शेषं तत् सर्वं क्रियतामिति ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे हनूमद्वृत्तानुकथनं नाम अष्टपञ्चाशः सर्गः

१. अभवत् रा. ।

२. हृदमर्षम् च. छ. नास्ति ।

३. अस्यानन्तरम्—ततो मे अभवत् प्राप्तो लङ्कां

दग्धा (दग्धा छ.) समीक्ष्य तु—इति ग. ब. छ.

एकोनषष्टितमः सर्गः

अनन्तरकार्यप्ररोचनम्

एतदाख्याय तत् सर्वं हनुमान् मारुतात्मजः । भूयः समुपचक्राम वचनं वक्तुमुत्तरम् ॥	१
सफलो राघवोद्योगः सुग्रीवस्य च संभ्रमः । शीलमासाद्य सीताया मम च प्रवणं ^१ मनः ^२ ॥	२
तपसा धारयेल्लोकान् क्रुद्धो ^३ वा निर्देहेदपि । सर्वथातिप्रवृद्धोऽसौ रावणो राक्षसाधिपः ॥	३
तस्यै तां स्पृशतो गात्रं तपसा न विनाशितम् । न तदग्निशिखा कुर्यात् संस्पृष्टा पाणिना सती ॥	४
जनकस्यात्मजा कुर्याद्यत् क्रोधकलुषीकृता । जाम्बवत्प्रमुखान् सर्वाननुज्ञाप्य महाहरीन् ॥	५
अस्मिन्नेवंगते कार्यं भवतां च निवेदिते । न्याय्यं स्म सह वैदेह्या द्रष्टुं तौ पथिवात्मजौ ॥	६
अहमेकोऽपि पर्याप्तः सराक्षसगणां पुरीम । तां लङ्कां तरसा हन्तुं रावणं च महाबलम् ॥	७
किं पुनः सहितो वीरैर्बलवद्भिः कृतात्मभिः । कृतास्त्रैः प्लवगैः शूरैर्भवद्भिर्विजयैषिभिः ॥	८
अहं तु रावणं युद्धे ससैन्यं सपुरःसरम् । सहपुत्रं वधिष्यामि सहोदरयुतं युधि ॥	९
ब्राह्ममैन्द्रं च रौद्रं च वायव्यं वारुणं तथा । यदि शक्रजितोऽस्त्राणि दुर्निरीक्ष्याणि संयुगे ॥	१०
तान्यहं विधमिष्यामि निहनिष्यामि राक्षसान् । भवतामभ्यनुज्ञातो विक्रमो मे ऋणद्धि तम् ॥	११
मयातुला विमृष्टा हि शैलवृष्टिर्निरन्तरा । देवानपि रणे हन्यात् किं पुनस्ताम्रिशाचरान् ॥	१२
सागरोऽप्यतियाद्वेलां मन्दरः प्रचलेदपि । न जाम्बवन्तं समरे कम्पयेदरिवाहिनी ॥	१३
सर्वराक्षससङ्घानां राक्षसा ये च पूर्वकाः ^४ । अलमेको विनाशाय वीरो वालिसुतः कपिः ॥	१४
पनसस्योरुवेगेन नीलस्य च महात्मनः । मन्दरोऽपि विशीर्येत किं पुनर्युधि राक्षसाः ॥	१५
सदेवासुरयक्षेषु गन्धर्वोरगपक्षिषु । मैन्दस्य प्रतियोद्धारं शंसत द्विविदस्य वा ॥	१६
अश्विपुत्रौ महाभागावेतौ प्लवगसत्तमौ । एतयोः प्रतियोद्धारं न पश्यामि रणाजिरे ॥	१७
पितामहवरोत्सेकात् परमं दर्पमास्थितौ । अमृतप्राशिनावेतौ सर्ववानरसत्तमौ ॥	१८
अश्विनोर्माननार्थं हि सर्वलोकपितामहः । सर्वावध्यत्वमतुल्यमनयोर्दत्तवान् पुरा ॥	१९
वरोत्सेकेन मत्तौ च प्रमथ्य महतीं चमूम् । सुराणाममृतं वीरौ पीतवन्तौ प्लवङ्गमौ ॥	२०
एतावेव हि संक्रुद्धौ सवाजिरथकुञ्जराम् । लङ्कां नाशयितुं शक्तौ सर्वे तिष्ठन्तु वानराः ॥	२१
मयैव निहता लङ्का दग्धा भस्मीकृता पुनः । राजमार्गेषु सर्वत्र नाम विश्रावितं मया ॥	२२
जयत्यतिबलो रामो लक्ष्मणश्च महाबलः । राजा जयति सुग्रीवो राघवेणाभिपालितः ॥	२३
अहं कोसलराजस्य दासः पवनसंभवः । हनुमानिति सर्वत्र नाम विश्रावितं मया ॥	२४
अशोकवनिकामध्ये रावणस्य दुरात्मनः । अधस्ताच्छिष्यावृक्षे साध्वी करुणमास्थिता ॥	२५

१. प्रीणितम् पुना. ।

३. क्रुद्धा पुना. ।

२. अस्थानन्तरम्—आर्यायाः सदृशं शीकं

४. यस्य क. ख. घ.

सीतायाः ड्रवगर्भमाः—इति पुना. ।

५. पूर्वजाः पुना. ।

राक्षसीभिः परिवृता शोकसंतापकर्षिता । मेघलेखापरिवृता चन्द्रलेखेव निष्प्रभा ॥	२६
अचिन्तयन्ती वैदेही रावणं बलदर्पितम् । पतिव्रता च सुश्रोणी अवष्टब्धा च जानकी ॥	२७
अनुरक्ता हि वैदेही रामं सर्वात्मना शुभा । अनन्यचित्ता रामे च पौलोमीव पुरंदरे ॥	२८
तदेकवासःसंवीता रजोध्वस्ता तथैव च । शोकमंतापदीनाङ्गी सीता भर्तृहिते रता ॥	२९
सा मया राक्षसीमध्ये तर्ज्यमाना मुहुर्मुहुः । राक्षसीभिर्विरूपाभिर्दृष्टा हि प्रमदावने ॥	३०
एकवेणीधरा दीना भर्तृचिन्तापरायणा । अधःशय्या विवर्णाङ्गी पद्मिनीव हिमागमे ॥	३१
रावणाद्विनिवृत्तार्था मर्तव्यकृतनिश्चया । कथंचिन्मृगशाबाक्षी विश्वासमुपपादिता ॥	३२
ततः संभाषिता चैत्र सर्वमर्थं च दर्शिता । रामसुग्रीवसख्यं च श्रुत्वा प्रीतिमुपागता ॥	३३
नियतः समुदाचरो भक्तिर्भर्तृरि चोत्तमा । यन्न हन्ति दशग्रीवं स महात्मा दशाननः ^१ ॥	३४
निमित्तमात्रं रामस्तु वधे तस्य भविष्यति । सा प्रकृत्यैव तन्वङ्गी तद्वियोगाच्च कर्षिता ॥	३५
प्रतिपत्याठशीलस्य विद्येव तनुतां गता । एवमास्ते महाभागा सीता शोकपरायणा ॥	३६
यदत्र प्रतिकर्तव्यं तत् सर्वमुपपाद्यताम् ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे अनन्तरकार्यप्ररोचनं नाम एकोनपष्ठितमः सर्गः

षष्ठितमः सर्गः

अङ्गदजाभ्रवत्संवादः

तस्य तद्वचनं श्रुत्वा वाल्मिसूनुरभापत । अयुक्तं तु विना देवीं दृष्टवद्भिश्च वानराः ॥	१
समीपं गन्तुमस्माभी राघवस्य महात्मनः ^१ । दृष्टा देवी न चानीता इति तत्र निवेदनम् ॥	२
अयुक्तमिव पश्यामि भवद्भिः ख्यातविक्रमैः । न हि नः प्लवने कश्चिन्नापि कश्चिन् पराक्रमे ॥	३
तुल्यः सामरदैस्येषु लोकेषु हरिसत्तमाः ^२ । तेष्वेवं हतवीरेषु राक्षसेषु हनूमता ॥	४
किमन्यदत्र कर्तव्यं गृहीत्वा याम जानकीम् । रामलक्ष्मणयोर्मध्ये न्यस्याम जनकात्मजाम् ॥	५

१. कृतागसम् च. छ.

२. अस्यानन्तरम्—अश्विपुत्रौ महावेगौ बल-
वन्तौ प्लवङ्गमौ । पिनामहबरोत्सकात्परम दर्पमास्थितौ ॥
अश्विनोर्माननार्थं हि सर्वलोकापितामहः । सर्वावध्यत्वम-
तुलमनयोर्दत्तवान् पुरा ॥ बरोत्सकेन मत्तौ च प्रमथ्य
महतीं चमूम् । सुराणाममृतं बीरो पीतवन्तौ
महाबली ॥ एतावेव हि संक्रुद्धौ सर्वाजिरथकुञ्जराम् ।
लङ्कां नाशयितुं शक्तौ सर्वे तिष्ठन्तु वानराः ॥ अहमे-

कोऽपि पर्याप्तः सराक्षसगणां पुरीम् । तां लङ्कां तरसा
हन्तुं रावणं च महाबलम् । किं पुनः सहितो वीरैर्बलवद्भिः
कृतात्मभिः ॥ कृतात्मैः प्लवगैः शक्तिर्भवद्भिर्विजयैषिभिः ।
वायुसूनेर्बलेनैव दग्धा लङ्केति नः श्रुतम् ॥ इति पुना.
३. अस्यानन्तरम्—जित्वा लङ्कां सरक्षीणां
हत्वा तं रावणं रणे । सीतामादाय गच्छामः सिद्धार्था
हृष्टमानसाः ॥—इति पुना.

किं व्यलीकैस्तु तान् सर्वान् वानरान् वानरर्षभान् । वयमेव हि गत्वा तान् हत्वा राक्षसपुंगवान् ॥	
राघवं द्रष्टुमर्हामः सुग्रीवं सहलक्ष्मणम् । तमेवं कृतसंकल्पं जाम्बवान् हरिसत्तमः ॥	७
उवाच परमप्रीतो वाक्यमर्थवदर्थवित् । नैपा बुद्धिर्महाबुद्धे यद्रवीषि महाकपे ॥	८
विचेतुं वयमाङ्गमा दक्षिणां दिशमुत्तमाम् । नानेतुं कपिराजेन नैव रामेण धीमता ॥	९
कथंचिन्निर्जितां सीतामस्माभिर्नाभिरोचयेत् । राघवो नृपशार्दूलः कुलं व्यपदिशन् स्वकम् ॥	१०
प्रतिज्ञाय स्वयं राजा सीताविजयमग्रतः । सर्वेषां कपिमुख्यानां कथं मिथ्या करिष्यति ॥	११
विफलं कर्म च कृतं भवेत्तुष्टिर्न तस्य च । वृथा च दर्शितं वीर्यं भवेद्दानरपुंगवाः ॥	१२
तस्माद्गच्छाम वै सर्वे यत्र रामः सलक्ष्मणः । सुग्रीवश्च महातेजाः कार्यस्यास्य निवेदने ॥	१३

न तावदेषा मतिरक्षमा नो यथा भवान् पश्यति राजपुत्र ।

यथा तु रामस्य मतिर्निविष्टा तथा भवान् पश्यतु कार्यसिद्धिम् ॥ - १४

इत्यार्षे श्रीमद्रामायणे वास्मीकीये आदिकाव्ये चतुर्विंशतिसहस्रिकायां सहितायाम्
सुन्दरकाण्डे अङ्गदजाम्भवत्संवादो नाम षष्टितमः सर्गः

एकषष्टितमः सर्गः

मधुवनप्रवेशः

ततो जाम्बवतो वाक्यमगृह्यत वनौकसः । अङ्गदप्रमुखा वीरा हनूमांश्च महाकपिः ॥	१
प्रीतिमन्तस्ततः सर्वे वायुपुत्रपुरःसराः । महेन्द्राग्रं परित्यज्य पुल्लवुः प्रवर्गर्षभाः ॥	२
मेरुमन्दरसंकाशा मत्ता इव महागजाः । छादयन्त इवाकाशं महाकाया महाबलाः ॥	३
सभाज्यमानं भूतैस्तमात्मवन्तं महाबलम् । हनुमन्तं महावेगं वहन्त इव दृष्टिभिः ॥	४
राघवे चार्थनिर्वृत्तिं कर्तुं च परमं यशः । समाधाय समृद्धार्थाः कर्मसिद्धिभिरुन्नताः ॥	५
प्रियाख्यानोन्मुखाः सर्वे सर्वे युद्धाभिनन्दिनः । सर्वे रामप्रतीकारे निश्चितार्था मनस्विनः ॥	६
प्रवमानाः खमुत्पत्य ततस्ते काननौकसः । नन्दनोपममासेदुर्वनं द्रुमलतायुतम् ॥	७
यत्तन्मधुवनं नाम सुग्रीवस्याभिरक्षितम् । अघृष्यं सर्वभूतानां सर्वभूतमनोहरम् ॥	८
यद्रक्षति महावीर्यः सदा दधिमुखः कपिः । मातुलः कपिमुख्यस्य सुग्रीवस्य महात्मनः ॥	९
ते तद्वनमुपागम्य बभूवुः परमोत्कटाः । वानरा वानरेन्द्रस्य मनःकान्ततमं महत् ॥	१०
ततस्ते वानरा हृष्टा हृष्ट्वा मधुवनं महत् । कुमारमभ्ययाचन्त मधूनि मधुपिङ्गलाः ॥	११
ततः कुमारस्तान् वृद्धाञ्जाम्भवत्प्रमुखान् कपीन् । अनुमान्य ददौ तेषां निसर्गं मधुभक्षणे ॥	१२
ततश्चानुमताः सर्वे संप्रहृष्टा वनौकसः । मुदिताः प्रेरिताश्चापि प्रनृत्यन्तोऽभवंस्ततः ॥	१३

गायन्ति केचित् प्रणमन्ति केचिन्नृत्यन्ति केचित् प्रहसन्ति केचित् । पतन्ति केचिद्विचरन्ति केचित् प्लवन्ति केचित् प्रलपन्ति केचित् ॥	१४
परस्परं केचिदुपाश्रयन्ते परस्परं केचिदुपाक्रमन्ते । परस्परं केचिदुपब्रुवन्ते परस्परं केचिदुपारमन्ते ॥	१५
द्रुमाद्द्रुमं केचिदभिद्रवन्ति क्षितौ नगाभ्रान्निपतन्ति केचित् । महीतलात् केचिदुदीर्णवेगा महाद्रुमाप्राण्यभिसंपतन्ति ॥	१६
गायन्तमन्यः प्रहसन्नुपैति हसन्तमन्यः प्ररुदन्नुपैति । रुदन्तमन्यः प्रणदन्नुपैति नदन्तमन्यः प्रणुदन्नुपैति ॥	१७
समाकुलं तत् कपिसैन्यमासीन्मधुप्रपानोत्कटसत्त्वचेष्टम् । न चात्र कश्चिन्न बभूव मत्तो न चात्र कश्चिन्न बभूव तृप्तः ॥	१८
ततो वनं तैः परिभक्ष्यमाणं द्रुमांश्च विध्वंसितपत्रपुष्पान् । समीक्ष्य कोपाद्दिवक्त्रनामा निवारयामास कपिः कपीस्तान् ॥	१९
स तैः प्रवृद्धैः परिभर्त्स्यमानो वनस्य गोप्ता हरिबीरवृद्धः । चकार भूयो मतिमुग्रतेजा वनस्य रक्षां प्रति वानरेभ्यः ॥	२०
उवाच कांश्चित् परुषाणि घृष्टमसक्तमन्यांश्च तल्लैर्जघान । समेत्य कैश्चित् कल्हं चकार तथैव साम्नोपजगाम कांश्चित् ॥	२१
स तैर्मदात् संपरिवार्य वाक्यैर्बलाच्च तेन प्रतिवार्यमाणैः । प्रैर्धर्षितस्त्यक्तभयैः समेत्य प्रकृष्यते चाप्यनवेक्ष्य दोषम् ॥	२२
नखैस्तुदन्तो दशनैर्दशन्तस्तल्लैश्च पादैश्च समापयन्तः । मदात् कपिं तं कपयः समप्रा महावनं निर्विषयं च चक्रुः ॥	२३

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे मधुवनप्रवेशो नाम एकषष्ठितमः सर्गः

द्विषष्टितमः सर्गः

दधिमुखखिलीकारः

तानुवाच हरिश्रेष्ठो हनुमान् वानरर्षभः । अव्यग्रमनसो यूयं मधु सेवत वानराः ॥

अहमावारयिष्यामि युष्माकं परिपन्थिनः । श्रुत्वा हनुमतो वाक्यं हरीणां प्रबरोऽङ्गदः ॥	२
प्रत्युवाच प्रसन्नात्मा पिबन्तु हरयो मधु । अवश्यं कृतकार्यस्य वाक्यं हनुमतो मया ॥	३
अकार्यमपि कर्तव्यं किमङ्ग पुनरीदृशम् । अङ्गदस्य मुखाच्छ्रुत्वा वचनं वानरर्षभाः ॥	४
साधु साध्विति संहृष्टा वानराः प्रत्यपूजयन् । पूजयित्वाङ्गदं सर्वे वानरा वानरर्षभम् ॥	५
जग्मुर्मधुवनं यत्र नदीवेगा इव द्रुतम् । ते प्रथिष्टा मधुवनं पालानाक्रम्य वीर्यतः ॥	६
अतिसर्गाच्च पटवो दृष्ट्वा श्रुत्वा च मैथिलीम् । पपुः सर्वे मधु तदा रसवत्फलमाददुः ॥	७
उत्पत्य च ततः सर्वे वनपालान् समागतान् । ताडयन्ति स्म शतशः सक्तान् मधुवने तदा ॥	८
मधूनि द्रोणमात्राणि बाहुभिः परिगृह्य ते । पिबन्ति सहिताः सर्वे निग्नन्ति स्म तथापरे ॥	९
केचित् पीत्वापविध्यन्ति मधूनि मधुपिङ्गलाः । मधूच्छिष्टेन केचिच्च जघ्नुरन्योन्यमुत्कटाः ॥	१०
अपरे वृक्षमूले तु शाखां गृह्य व्यवस्थिताः । अत्यर्थं च मदग्लानाः पर्णान्यास्तीर्य शेरते ॥	११
उन्मत्तभूताः प्लवगा मधुमत्ताश्च हृष्टवन् । क्षिपन्ति च तदान्योन्यं स्वलन्ति च तथापरे ॥	१२
केचित् क्ष्वेलां प्रकुर्वन्ति केचित् कूजन्ति हृष्टवत् । हरयो मधुना मत्ताः केचित् सुप्ता महीतले ॥१३	१३
कृत्वा किञ्चिद्दन्त्यन्ये केचित् कुर्वन्ति चेतरत् । कृत्वा किञ्चिद्दन्त्यन्ये केचिद्बुध्यन्ति चेतरत् ॥१४	१४
येऽप्यत्र मधुपालाः स्युः प्रेष्या दधिमुखस्य तु । तेऽपि तैर्वानरैर्भीमैः प्रतिषिद्धा दिशो गताः ॥	१५
जानुभिस्तु प्रकृष्टाश्च देवमार्गं च दर्शिताः । अन्नुवन् परमोद्विग्ना गत्वा दधिमुखं वचः ॥	१६
हनुमता दत्तवरैर्हतं मधुवनं बलात् । वयं च जानुभिः कृष्टा देवमार्गं च दर्शिताः ॥	१७
ततो दधिमुखः क्रुद्धो वनपस्तत्र वानरः । हतं मधुवनं श्रुत्वा सान्त्वयामास तान् हरीन् ॥	१८
इहागच्छत गच्छामो वानरान् बलदर्पितान् । बलेन वारयिष्यामो मधु भक्षयतो वयम् ॥	१९
श्रुत्वा दधिमुखस्येदं वचनं वानरर्षभाः । पुनर्वीरा मधुवनं तेनैव सहिता ययुः ॥	२०
मध्ये चैषां दधिमुखः प्रगृह्य तरसा तरुम् । समभ्यधावद्वेगेन ते च सर्वे प्लवङ्गमाः ॥	२१
ते शिलाः पादपांश्चापि पर्वतांश्चापि वानराः । गृहीत्वाभ्यगमन् क्रुद्धा यत्र ते कपिकुञ्जराः ॥	२२
ते स्वामिवचनं वीरा हृदयेष्ववमज्य तत् । त्वरया ह्यभ्यधावन्त सालतालशिलायुधाः ॥	२३
वृक्षस्थांश्च तलस्थांश्च वानरान् बलदर्पितान् । अभ्यक्रामंस्ततो वीराः पालास्तत्र सहस्रशः ॥	२४
अथ दृष्ट्वा दधिमुखं क्रुद्धं वानरपुंगवाः । अभ्यधावन्त वेगेन हनुमत्प्रमुखास्तदा ॥	२५
तं सवृक्षं महाबाहुमापतन्तं महाबलम् । आर्यकं प्राहरत्तत्र बाहुभ्यां कुपितोऽङ्गदः ॥	२६
मदान्धश्च न वेदैर्नमार्यकोऽयं ममेति सः । अथैनं निष्पिपेषाशु वेगवद्वसुधातले ॥	२७
स भग्नबाहूरुभुजो विह्वलः शोणितोक्षितः । मुमोह सहसा वीरो मुहूर्तं कपिकुञ्जरः ॥	२८
स समाश्वस्य सहसा संक्रुद्धो राजमातुलः । वानरान् वारयामास दण्डेन मधुमोहितान् ॥	२९
स कथंचिद्विमुक्तस्तैर्वानरैर्वानरर्षभः । उवाचैकान्तमाश्रित्य भृत्यान् स्वान् समुपागतान् ॥	३०
पते तिष्ठन्तु गच्छामो भर्ता नो यत्र वानरः । सुप्रीवो विपुलप्रीवः सह रामेण तिष्ठति ॥	३१

सर्वं चैवाङ्गदे द्योपं श्रावयिष्यामि पार्थिवे । अमर्षी वचनं श्रुत्वा घातयिष्यति वानरान् ॥	३२
इष्टं मधुवनं ह्येतत् सुग्रीवस्य महात्मनः । पितृपैतामहं दिव्यं देवैरपि दुरासदम् ॥	३३
स वानरानिमान् सर्वान् मधुलुब्धान् गतायुषः । घातयिष्यति दण्डेन सुग्रीवः समुहज्जनान् ॥	३४
वध्या ह्येते दुरात्मानो नृपाङ्गापरिभाविनः । अमर्षप्रभवो रोषः सफलो नो भविष्यति ॥	३५
एवमुक्त्वा दधिमुखो वनपालान् महाबलः । जगाम सहस्रोत्पत्य वनपालैः समन्वितः ॥	३६
निमेषान्तरमात्रेण स हि प्राप्तो वनालयः । सहस्रांशुसुतो धीमान् सुग्रीवो यत्र वानरः ॥	३७
रामं च लक्ष्मणं चैव दृष्ट्वा सुग्रीवमेव च । समप्रतिष्ठां जगतीमाकाशान्निपपात ह ॥	३८
संनिपत्य महावीर्यः सर्वैस्तैः परिवारितः । हरिर्दधिमुखः पालैः पालानां परमेश्वरः ॥	३९
स दीनवदनो भूत्वा कृत्वा शिरसि चाञ्जलिम् । सुग्रीवस्य शुभौ मूर्ध्ना चरणौ प्रत्यपीडयत् ॥	४०

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे दधिमुखखिला हारो नाम द्विषाष्टमः सर्गः

द्विषाष्टमः सर्गः

सुग्रीवहर्षः

ततो मूर्ध्ना निपतितं वानरं वानरर्षभः । दृष्ट्वैवोद्विभ्रहृदयो वाक्यमेतदुवाच ह ॥	१
उत्तिष्ठोत्तिष्ठ कस्माच्चं पादयोः पतितो मम । अभयं ते भयं वीर सर्वमेवाभिधीयताम् ^१ ॥	२
स तु विश्वासितस्तेन सुग्रीवेण महात्मना । उत्थाय सुमहाप्राज्ञो वाक्यं दधिमुखोऽब्रवीन् ॥	३
नैवर्क्षरजसा राजन्न त्वया नापि वालिना । वनं निसृष्टपूर्वं हि भक्षितं तच्च वानरैः ॥	४
एभिः प्रधर्षिताश्चैव वानरा ^२ वनरक्षिभिः । मधून्यचिन्तयित्वेमान् भक्षयन्ति पिबन्ति च ॥	५
शिष्टमत्रापविध्यन्ति भक्षयन्ति तथापरे । निवार्यमाणास्ते सर्वे भ्रुकुटि ^३ दर्शयन्ति हि ॥	६
इमे हि संरब्धतरास्तथा तैः संप्रधर्षिताः । वारयन्तो वनात्तस्मात् क्रुद्धैर्वानरपुङ्गवैः ॥	७
ततस्तैर्वहुभिर्वीरैर्वानरैर्वानरर्षभ । संरक्तनयनैः क्रोधाद्धरयः प्रविचालिताः ॥	८
पाणिभिर्निहताः केचित् केचिज्जानुभिराहताः । प्रकृष्टाश्च यथाकामं देवमार्गं च दर्शिताः ॥	९
एवमेते हताः शूरास्त्वयि तिष्ठति भर्तरि । कृत्स्नं मधुवनं चैव प्रकामं तैः प्रभक्ष्यते ॥	१०

१. अस्थानन्तरम्—किं सभ्रमाहितं कृत्स्नं
बृहद्दि यद्वक्तुमर्हति । कश्चिन्मधुवने गवस्ति मोतुमिच्छामि
वानर ॥—इति पुना.

२. वारिता छ.

३. भ्रुवी वै छ.

एवं विज्ञाप्यमानं तु सुग्रीवं वानरर्षभम् । अपृच्छत्तं महाप्राज्ञो लक्ष्मणः परवीरहा ॥	११
किमयं वानरो राजन् वनपैः प्रत्युपस्थितः । कं चार्थमभिनिर्दिश्य दुःखितो वाक्यमब्रवीत् ॥	१२
एमुक्तस्तु सुग्रीवो लक्ष्मणेन महात्मना । लक्ष्मणं प्रत्युवाचेदं वाक्यं वाक्यविशारदः ॥	१३
अर्थं लक्ष्मणं संप्राह वीरो दधिमुखः कपिः । अङ्गदप्रमुखैर्वीरैर्भक्षितं मधु वानरैः ॥	१४
विचित्य दक्षिणामाशाभागतैर्हरिपुङ्गवैः । नैषामकृतकृत्यानामीदृशः स्यादुपक्रमः ॥	१५
आगतैश्च प्रमथितं यथा मधुवनं हि तैः । धर्षितं च वनं कृत्स्नमुपयुक्तं च वानरैः ॥	१६
वनं यदभिपन्नं तैः साधितं कर्म वानरैः । दृष्ट्वा देवी न संदेहो न चान्येन हनूमता ॥	१७
न ह्यन्यः साधने हेतुः कर्मणोऽस्य हनूमतः । कार्यसिद्धिर्मतिश्चैव तस्मिन् वानरपुङ्गवे ॥	१८
व्यवसायश्च वीर्यं च श्रुतं चापि प्रतिष्ठितम् । जाम्बवान् यत्र नेता स्यादङ्गदश्च महाबलः ॥	१९
हनूमांश्चाप्यधिष्ठाता न तस्य गतिरन्यथा । अङ्गदप्रमुखैर्वीरैर्हतं मधुवनं किल ॥	२०
वारयन्तश्च सहितास्तथा जानुभिराहताः । एतदर्थमयं प्राप्तो वक्तुं मधुरवागिह ॥	२१
नाम्ना दधिमुखो नाम हरिः प्रख्यातविक्रमः । दृष्ट्वा सीता महाबाहो सौमित्रे पश्य तत्त्वतः ॥	२२
अभिगम्य तथा सर्वे पिबन्ति मधु वानराः । न चाप्यदृष्ट्वा वैदेहीं विश्रुताः पुरुषर्षभ ॥	२३
वनं दत्तवरं दिव्यं धर्षयेयुर्वनौकसः । ततः प्रहृष्टो धर्मात्मा लक्ष्मणः सहराघवः ॥	२४
श्रुत्वा कर्णसुखां वाणीं सुग्रीववदनाच्च्युताम् । प्राहृष्यत भृशं रामो लक्ष्मणश्च महाबलः ॥	२५
श्रुत्वा दधिमुखस्येदं सुग्रीवस्तु प्रहृष्य च । वनपालं पुनर्वाक्यं सुग्रीवः प्रत्यभाषत ॥	२६
प्रीतोऽस्मि सोऽहं यद्मुक्तं वनं तैः कृतकर्मभिः । मर्षितं मर्षणीयं च चेष्टितं कृतकर्मणाम् ॥	२७
इच्छामि शीघ्रं हनुमत्प्रधानाञ्छाखाभृगांस्तान् । सृगराजदपान् ।	
द्रष्टुं कृतार्थान् सह राघवाभ्यां श्रोतुं च सीताधिगमे प्रयत्नम् ॥	२८
प्रीतिस्फीताक्षौ संप्रहृष्टौ कुमारौ दृष्ट्वा सिद्धार्थौ वानराणां च राजा ।	
अङ्गैः संहृष्टैः कर्मसिद्धिं विदित्वा बाह्योरासन्नां सोऽतिमात्रं ननन्द ॥	२९
इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम् सुन्दरकाण्डे सुग्रीवहर्षो नाम त्रिषष्टितमः सर्गः	

१. किमयं वनपो राजन् भवन्तम् छ.
२. इदं पद्यम् ग. नास्ति ।
३. अभिपन्नास्ते छ.

४. अस्यानन्तरम्—विचित्य दक्षिणामाशाभा-
गतैर्हरिपुङ्गवैः । आगतैश्चाप्रभृष्यं तद्धतं मधुवनं हि तैः ॥
धर्षितं च वनं कृत्स्नमुपयुक्तं च वानरैः ।—इति ग.

चतुःषष्टितमः सर्गः

हनूमदाद्यागमनम्

सुग्रीवेणैवमुक्तस्तु हृष्टो दधिमुखः कपिः । राघवं लक्ष्मणं चैव सुग्रीवं चाभ्यवादयत् ॥	१
स प्रणम्य च सुग्रीवं राघवौ च महाबलौ । वानरैः सहितः ^१ शूरैर्दिवमेवोत्पपात ह ॥	२
स यथैवागतः पूर्वं तथैव त्वरितं ^२ गतः । निपत्य गगनाद्भूमौ तद्वनं प्रविवेश ह ॥	३
स प्रविष्टो मधुवनं ददर्श हरियूथपान् । विमदानुत्थितान् सर्वान् मेहमानान् मधूदकम् ॥	४
स तानुपागमद्दीरो बद्ध्वा करपुटाञ्जलिम् । उवाच वचनं ऋक्षगमिदं हृष्टवदङ्गदम् ॥	५
सौम्य रोषो न कर्तव्यो यदेभिरभिवारितः । अज्ञानाद्रक्षिभिः क्रोधाद्भवन्तः प्रतिपेधिताः ॥	६
युवराजस्त्वमीशश्च वनस्यास्य महाबल । मौख्यात् पूर्वं कृतो दोषस्तं भवान् क्षन्तुमर्हति ॥	७
यथैव हि पिता तेऽभूत् पूर्वं हरिगणेश्वरः । तथा त्वमपि सुग्रीवो नान्यस्तु हरिसत्तमै ॥	८
आख्यातं हि मया गत्वा पितृव्यस्य तवानघ । इहोपयानं सर्वेषामेतेषां वनचारिणाम् ॥	९
स त्वदागमनं श्रुत्वा सहैभिर्हरियूथपैः । प्रहृष्टो न तु रुष्टोऽसौ वनं श्रुत्वा प्रधर्षितम् ॥	१०
प्रहृष्टो मां पितृव्यस्ते सुग्रीवो वानरेश्वरः । शीघ्रं प्रेषय सर्वास्तानिति होवाच पार्थिवः ॥	११
श्रुत्वा दधिमुखस्यैतद्वचनं ऋक्षगमङ्गदः । अत्रवीत्तान् हरिश्रेष्ठो वाक्यं वाक्यविशारदः ॥	१२
शङ्के श्रुतोऽयं वृत्तान्तो रामेण हरियूथपाः ^३ । तत् क्षमं नेह नः स्थातुं कृते कार्ये परंतपाः ॥	१३
पीत्वा मधु यथाकामं विश्रान्ता वनचारिणः । किं शेषं गमनं तत्र सुग्रीवो यत्र मे गुरुः ॥	१४
सर्वे यथा मां वक्ष्यन्ति समेत्य हरियूथपाः । तथास्मि ^४ कर्ता कर्तव्ये भवद्भिः परवानहम् ॥	१५
नाज्ञापयितुमीशोऽहं युवराजोऽस्मि यद्यपि । अयुक्तं कृतकर्माणो यूयं धर्षयितुं मया ॥	१६
ब्रुवतश्चाङ्गदस्यैवं श्रुत्वा वचनमव्ययम् । प्रहृष्टमनसो वाक्यमिदमूर्चुर्वनौकसः ॥	१७
एवं वक्ष्यति को राजन् प्रभुः सन् वानरर्षभः । ऐश्वर्यमदमत्तो हि सर्वोऽहमिति मन्यते ॥	१८
तव चेदं सुसदृशं वाक्यं नान्यस्य कस्यचित् । संनतिर्हि तवाख्याति भविष्यच्छुभयोग्यताम् ॥	१९
सर्वे वयमपि प्राप्तास्तत्र गन्तुं कृतक्षणाः । स यत्र हरिवीराणां सुग्रीवः पतिरव्ययः ॥	२०
त्वया ह्यनुक्तैर्हरिभिर्नैव शक्यं पदात् पदम् । कचिद्गन्तुं हरिश्रेष्ठ ब्रूमः सत्यमिदं तु ते ॥	२१
एवं तु वदतां तेषामङ्गदः प्रत्यभाषत । बाढं गच्छाम इत्युक्त्वा उत्पपात महीतलात् ॥	२२
उत्पतन्तमनूपेतुः सर्वे ते हरियूथपाः । कृत्वाकाशं निराकाशं यन्त्रोत्क्षिप्ता इवाचलाः ॥	२३
तेऽम्बरं सहसोत्पत्य वेगवन्तः प्लवङ्गमाः । विनदन्तो महानादं घना वातेरिता यथा ॥	२४

१. सहितैः च.
सह तैः छ.
२. त्वरितः छ.

३. इदं पद्यम् च. छ. नास्ति ।
४. अस्यानन्तरम्—अयं च हर्षादाख्याति
तेन जानामि हेतुना—इति पुना.

अङ्गदे ह्यननुप्राप्ते सुग्रीवो वानराधिपः । उवाच शोकोपहतं रामं कमललोचनम् ॥	२५
समाश्वसिहि भद्रं ते दृष्ट्वा देवी न संशयः । नागन्तुमिह शक्यं तैरतीते समये हि नः ^१ ॥	२६
न मत्सकाशमागच्छेत् कृत्ये हि विनिपातिते । युवराजो महाबाहुः प्लवतां प्रवरोऽङ्गदः ॥	२७
यद्यप्यकृतकृत्यानामीदृशः स्यादुपक्रमः । भवेत् स दीनवदनो भ्रान्तविप्लुतमानसः ॥	२८
पितृपैतामहं चैतत् पूर्वकैरभिरक्षितम् । न मे मधुवनं हन्यादहृष्टः प्लवगेश्वरः ॥	२९
कौसल्या सुप्रजा राम समाश्वसिहि सुव्रत । दृष्ट्वा देवी न संदेहो न चान्येन हनूमता ॥	३०
न ह्यन्यः कर्मणो हेतुः साधनेऽस्य हनूमतः । हनूमति हि सिद्धिश्च मतिश्च मतिसत्तम ॥	३१
व्यवसायश्च वीर्यं च सूर्ये तेज इव ध्रुवम् । जाम्बवान् यत्र नेता स्यादङ्गदश्च बलेश्वरः ॥	३२
हनुमांश्चाप्यधिष्ठाता न तस्य गतिरन्यथा । मा भूश्चिन्तासमायुक्तः संप्रत्यमितविक्रम ^२ ॥	३३
ततः किलकिलाशब्दं शुभ्रावासन्नमम्बरे । हनुमत्कर्मदत्तानां नर्दतां काननौकसाम् ॥	३४
किष्किन्धामुपयातानां सिद्धिं कथयतामिव । ततः श्रुत्वा निनादं तं कपीनां कपिसत्तमः ॥	३५
आयताश्चितलाङ्गुलः सोऽभवद्दृष्टमानसः । आजग्मुस्तेऽपि हरयो रामदर्शनकाङ्क्षिणः ॥	३६
अङ्गदं पुरतः कृत्वा हनूमन्तं च वानरम् । तेऽङ्गदप्रमुखा वीराः प्रहृष्टाश्च मुदान्विताः ॥	३७
निपेतुर्हरिराजस्य समीपे राघवस्य च । हनुमांश्च महाबाहुः प्रणम्य शिरसा ततः ॥	३८
नियतामक्षतां देवीं राघवाय न्यवेदयत् । निश्चितार्थस्ततस्तस्मिन् सुग्रीवः पवनात्मजे ॥	३९
लक्ष्मणः प्रीतिमान् प्रीतं बहुमानादवैक्षत । प्रीत्या च रममाणोऽथ राघवः परवीरहा ॥	४०
बहुमानेन महता हनुमन्तमवैक्षत ॥	

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे हनुमदाद्यागमनं नाम चतुःषष्टितमः सर्गः

पञ्चषष्टितमः सर्गः

चूडामणिप्रदानम्

ततः प्रस्रवणं शैलं ते गत्वा चित्रकाननम् । प्रणम्य शिरसा रामं लक्ष्मणं च महाबलम्	१
युवराजं पुरस्कृत्य सुग्रीवमभिवाद्य च । प्रवृत्तिमथ सीतायाः प्रवक्तुमुपचक्रमुः ॥	२
रावणान्तःपुरे रोधं राक्षसीभिश्च तर्जनम् । रामे समनुरागं च यश्चायं समयः कृतः ॥	३
एतदाख्यान्ति ते सर्वे हरयो रामसंनिधौ । वैदेहीमक्षतां श्रुत्वा रामस्तूत्तरमब्रवीत् ॥	४

१. अस्थानन्तरम्—अङ्गदस्य प्रहृष्टाच्च जानामि संगताः काननौकसः । नैषामकृतकार्याणामीदृशः
शुभदर्शन—इति पुना. स्यादुपक्रमः ॥ वनभङ्गेन जानामि मधूर्नां मक्षणेन

२. अस्थानन्तरम्—यदा हि दक्षिणोदप्राः च ।—इति पुना.

क सीता वर्तते देवी कथं च मयि वर्तते । एतन्मे सर्वमाख्यात वैदेहीं प्रति वानराः ॥	५
रामस्य गदितं श्रुत्वा हरयो रामसंनिधौ । चोदयन्ति हनूमन्तं सीतावृत्तान्तकोविदम् ॥	६
श्रुत्वा ते वचनं तेषां हनुमान् मारुतात्मजः । प्रणम्य शिरसा देव्यै सीतायै तां दिशं प्रति ॥	७
उवाच वाक्यं वाक्यज्ञः सीताया दर्शनं यथा ^१ । समुद्रं लङ्घयित्वाहं शतयोजनमायतम् ॥	८
अगच्छं जानकीं सीतां मार्गमाणो दिदृक्षया । तत्र लङ्घेति नगरी रावणस्य दुरात्मनः ॥	९
दक्षिणस्य समुद्रस्य तीरे वसति दक्षिणे । तत्र सीता मया दृष्टा रावणान्तःपुरे सती ॥	१०
संन्यस्य त्वयि जीवन्ती राम राम मनोरथम् । दृष्टा मे राक्षसीमध्ये तर्ज्यमाना मुहुर्मुहुः ॥	११
राक्षसीभिर्विरूपाभी रक्षिता प्रमदावने । दुःखमापद्यते देवी तवादुःखोचिता सती ॥	१२
रावणान्तःपुरे रुद्धा राक्षसीभिः सुरक्षिता । एकवेणीधरा दीना त्वयि चिन्तापरायणा ॥	१३
अधःशय्या विवर्णाङ्गी पद्मिनीव हिमागमे । राणाद्विनिवृत्तार्था मर्तव्यकृतनिश्चया ॥	१४
देवी कथंचित् काकुत्स्थ त्वन्मना मार्गिता मया । इक्ष्वाकुवंशविख्यातिं शनैः कीर्तयतानघ ॥	१५
सा मया नरशार्दूल विश्वासमुपपादिता । ततः संभाषिता देवी सर्वमर्थं च दर्शिता ॥	१६
रामसुग्रीवसख्यं च श्रुत्वा प्रीतिमुपागता । नियतः समुदाचारो भक्तिश्चास्यास्तथा त्वयि ॥	१७
एवं मया महाभागा दृष्टा जनकनन्दिनी । उभ्रेण तपसा युक्ता त्वद्भक्त्या पुरुषर्षभ ॥	१८
अभिज्ञानं च मे दत्तं यथावृत्तं तवान्तिके । चित्रकूटे महाप्राज्ञ वायसं प्रति राघव ॥	१९
विज्ञाप्यश्च नरव्याघ्रो रामो वायुसुत त्वया । अखिलेनेह यद्दृष्टमिति मामाह जानकी ॥	२०
अयं चास्मै प्रदातव्यो यन्नात् सुपरिरक्षितः । ब्रुवता वचनान्येवं सुग्रीवस्योपशृण्वतः ॥	२१
एष चूडामणिः श्रीमान् मया सुपरिरक्षितः । मनःशिलायास्तिलको गण्डपार्श्वे निवेशितः ॥	२२
त्वया प्रनष्टे तिलके तं किल स्मर्तुमर्हसि । एष निर्यातितः श्रीमान् मया ते वारिसंभवः ॥	२३
एवं दृष्ट्वा प्रमोदिष्ये व्यसने त्वामिवानघ । जीवितं धारयिष्यामि मासं दशरथात्मज ॥	२४
ऊर्ध्वं मासान्न जीवेयं रक्षसां वशमागता । इति मामब्रवीत् सीता कृशाङ्गी वरवर्णिनी ^२ ॥	२५
रावणान्तःपुरे रुद्धा मृगीवोत्फुल्लोचना । एतदेव मयाख्यातं सर्वं राघव यद्यथा ॥	२६
सर्वथा सागरजले संतारः प्रविधीयताम् ॥	

तौ जाताश्चासौ राजपुत्रौ विदित्वा तच्चाभिज्ञानं राघवाय प्रदाय ।

देव्या चाख्यातं सर्वमेवानुपूर्व्याद्वाचा संपूर्णं वायुपुत्रः शशंस ॥

२७

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे चूडामणिप्रदानं नाम पञ्चषष्टितमः सर्गः

१. अस्थानन्तम्—सं मणिं काञ्चनं दिव्यं प्राञ्जलिरब्रवीत् ॥—इति पुना.
दीप्यमानं स्वतेजसा । इत्वा रामाय हनुमास्ततः २. धर्मचारिणी च.

षट्षष्ठितमः सर्गः

सीताभाषितप्रश्नः

एवमुक्तो हनुमता रामो दशरथात्मजः । तं मणिं हृदये कृत्वा प्ररुरोद सलक्ष्मणः ॥	१
तं तु दृष्ट्वा मणिश्रेष्ठं राघवः शोककर्षितः । नेत्राभ्यामश्रुपूर्णान्यां सुग्रीवमिदमब्रवीत् ॥	२
यथैव धेनुः स्रवति स्नेहाद्वत्सस्य वत्सला । तथा ममापि हृदयं मणिरत्नस्य दर्शनात् ॥	३
मणिरत्नमिदं दत्तं वैदेह्याः श्वशुरेण मे । वधूकाले यथाबद्धमधिकं मूर्ध्नि शोभते ॥	४
अयं हि जलसंभूतो मणिः सज्जनपूजितः । यज्ञे परमतुष्टेन दत्तः शक्रेण धीमता ॥	५
इमं दृष्ट्वा मणिश्रेष्ठं यथा तातस्य दर्शनम् । अद्यास्म्यवगतः सौम्य वैदेहस्य तथा विभोः ॥	६
अयं हि शोभते तस्याः प्रियाया मूर्ध्नि मे मणिः । अद्यास्य दर्शनेनाहं प्राप्तं तामिव चिन्तये ॥	७
किमाह सीता वैदेही ब्रूहि सौम्य पुनः पुनः । पिपासुमिव ^१ तोयेन सिञ्चन्ती वाक्यवारिणा ॥	८
इतस्तु किं दुःखतरं यदिमं वारिसंभवम् । मणिं पश्यामि सौमित्रे वैदेहीमागतं ^२ विना ॥	९
चिरं जीवति वैदेही यदि मासं धरिष्यति । न जीवेयं क्षणमपि विना तामसितेक्षणाम् ॥	१०
नय मामपि तं देशं यत्र दृष्टा मम प्रिया । न तिष्ठेयं क्षणमपि प्रवृत्तिमुपलभ्य च ॥	११
कथं सा मम सुश्रोणी भीरुभीरुः सती सदा । भयावहानां घोरणां मध्ये तिष्ठति रक्षसाम् ॥	१२
शारदन्तिमिरोन्मुक्तो नूनं चन्द्र इवाम्बुदैः । आश्रुतं वदनं तस्या न विराजति राक्षसैः ॥	१३
किमाह सीता हनुमन्स्तन्वतः कथयाद्य मे । एतेन खलु जीविष्ये भेपजेनातुरो यथा ॥	१४
मधुरा मधुरालापा किमाह मम भामिनी । मद्विहीना वरारोहा हनुमन् कथयस्व मे ॥	१५

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायां
सुन्दरकाण्डे सीताभाषितप्रश्नो नाम षट्षष्ठितमः सर्गः

सप्तषष्ठितमः सर्गः

सीताभाषितानुवचनम्

एवमुक्तस्तु हनुमान् राघवेण महात्मना । सीताया भाषितं सर्वं न्यवेदयत् राघवे ॥	१
इदमुक्तवती देवी जानकी पुरुषर्षभ । पूर्ववृत्तमभिज्ञानं चित्रकूटे यथातथम् ॥	२
सुखसुप्ता त्वया सार्धं जानकी पूर्वमुत्थिता । वायसः सहस्रोत्पत्य विददार स्तनान्तरे ॥	३
पर्यायेण च सुप्तस्त्वं देव्यङ्गे भरताम्रज । पुनश्च किल पक्षी स देव्या जनयति व्यथाम् ॥	४
पुनः पुनरुपागम्य विरराद् भृशं किल । ततस्त्वं बोधितस्तस्याः शोणितेन समुक्षितः ॥	५

वायसेन च तेनैवं सततं बाध्यमानया । बोधितः किल देव्या त्वं सुखसुप्तः परंतप ॥	६
तां तु दृष्ट्वा महाबाहो दारितां च स्तनान्तरे । आशीविष इव क्रुद्धो निःश्वसन्नभ्यभाषथाः ॥	७
नखाप्रैः केन ते भीरु दारितं तु स्तनान्तरम् । कः क्रीडति सरोषेण पञ्चवक्त्रेण भोगिना ॥	८
निरीक्षमाणः सहसा वायसं समबैक्षथाः । नखैः सरुधिरैस्तीक्ष्णैस्तामेवाभिमुखं स्थितम् ॥	९
सुतः किल स शक्रस्य वायसः पततां वरः । धरान्तरचरः शीघ्रं पवनस्य गतौ समः ॥	१०
ततस्तस्मिन् महाबाहो कोपसंवर्तितेक्षणः । वायसे त्वं कृथाः क्रूरां मतिं मतिमतां वर ॥	११
स दर्भ संस्तराद्गृह्य ब्रह्मास्त्रेण ह्ययोजयः । स दीप्त इव कालमिर्जञ्ज्वालाभिमुखः खगम् ॥	१२
क्षिप्रवास्त्वं प्रदीप्तं हि दर्भं तं वायसं प्रति । ततस्तु वायसं दीप्तः स दर्भोऽनुजगाम ह ॥	१३
स पित्रा च परित्यक्तः सुरैश्च समहर्षिभिः । त्रीँलोकान् संपरिक्रम्य त्रातारं नाधिगच्छति ॥	१४
पुनरेवागतस्त्वत्सकाशमरिंदम । स तं निपतितं भूमौ शरण्यः शरणागतम् ॥	१५
वधार्हमपि काकुत्स्थ कृपया पर्यपालयः । मोघमन्त्रं न शक्यं तु कर्तुमित्येव राघव ॥	१६
भवांस्तस्याक्षि काकस्य हिनस्ति स्म स दक्षिणम् । राम त्वां स नमस्कृत्य राज्ञे दशरथाय च ॥	१७
विसृष्टस्तु तदा काकः प्रतिपेदे स्वमालयम् । एवमस्त्रविदां श्रेष्ठः सत्त्ववाब्शीलवानपि ॥	१८
किमर्थमन्त्रं रक्षःसु न योजयति राघवः । न नागा नापि गन्धर्वा नासुरा न मरुद्गणाः ॥	१९
न च सर्वे रणे शक्ता रामं प्रति समासितुम् । तस्य वीर्यवतः कश्चिद्यद्यस्ति मयि संभ्रमः ॥२०	२०
क्षिप्रं सुनिशितैर्बाणैर्हन्यतां युधि रावणः । भ्रातुरादेशमाज्ञाय लक्ष्मणो वा परंतपः ॥	२१
स किमर्थं नरवरो न मां रक्षति राघवः । शक्तौ तौ पुरुषव्याघ्रौ वाय्वग्निसमतेजसौ ॥	२२
सुराणामपि दुर्धर्षो किमर्थं मामुपेक्षतः । ममैव दुष्कृतं किञ्चिन्महदस्ति न संशयः ॥	२३
समर्थावपि तौ ^१ यन्मां नावेक्षेते परंतपौ । वैदेह्या वचनं श्रुत्वा करुणं साश्रु भाषितम् ॥	२४
पुनरप्यहमार्यां तामिदं वचनमब्रुवम् । त्वच्छोकविमुखो रामो देवि सत्येन ते शपे ॥	२५
रामे दुःखाभिभूते तु लक्ष्मणः परितप्यते । कथंचिद्भवती दृष्ट्वा न कालः परिशोचितुम् ॥	२६
इमं मुहूर्तं ^२ दुःखानामन्तं द्रक्ष्यसि भामिनि । तावुभौ नरशार्दूलौ राजपुत्रावनिन्दितौ ॥	२७
त्वदर्शनकृतोत्साहौ लङ्कां भस्मीकरिष्यतः । हत्वा च समरे रौद्रं रावणं सहबान्धवम् ॥	२८
राघवस्त्वां वरारोहे स्वां पुरीं नयिता ध्रुवम् । यतु रामो विजानीयादभिज्ञानमनिन्दिते ॥	२९
प्रीतिसंजननं तस्य प्रदातुं त्वमिहार्हसि । साभिवीक्ष्य दिशः सर्वा वेण्युद्धथनमुत्तमम् ॥	३०
मुक्त्वा वस्त्राद्दौ मङ्गं मणिमेतं महाबल । प्रतिगृह्य मणिं दिव्यं तव हेतो रघूद्वह ॥	३१
शिरसा तां प्रणम्यार्यामहमागमने त्वरे । गमने च कृतोत्साहमवेक्ष्य वरवर्णिनी ॥	३२
विवर्धमानं च हि मामुवाच जनकात्मजा । अश्रुपूर्णमुखी दीना बाष्पसंदिग्धभाषिणी ॥	३३

ममोत्पतनसंभ्रान्ता शोकवेगसमाहता^१ । हनुमन् सिंहसंकाशौ तावुभौ रामलक्ष्मणौ ॥ ३४
सुप्रीवं च सहामात्यं सर्वान् ब्रूया ह्यनामयम् । मामुवाच ततः सीता सभाग्योऽसि महाकपे ॥ ३५
यद्द्रक्ष्यसि महाबाहुं रामं कमललोचनम् । लक्ष्मणं च महाबाहुं देवरं मे यशस्विनम् ॥ ३६
सीतयाप्येवमुक्तोऽहमब्रुवं मैथिलीं तथा । पृष्ठमारोह मे देवि क्षिप्रं जनकनन्दिनि ॥ ३७
यावत्ते दर्शयाम्यद्य ससुप्रीवं सलक्ष्मणम् । राघवं च महाभागे भर्तारमसितेक्षणे ॥ ३८
साम्रवीन्मां ततो देवी नैष धर्मो महाकपे । यत्ते पृष्ठं सिधेवेऽहं स्ववशा हरिपुङ्गव ॥ ३९
पुरा च यदहं वीर स्पृष्टा गात्रेषु रक्षसा । तत्राहं किं करिष्यामि कालेनोपनिपीडिता ॥ ४०
गच्छ त्वं कपिशार्दूल यत्र तौ नृपतेः सुतौ । इत्येवं सा समाभाष्य भूयः संदेष्टुमास्थिता^२ ॥ ४१
यथा च स महाबाहुर्मा तारयति राघवः । अस्माद्दुःखाम्बुसंरोधात्त्वं समाधातुमर्हसि ॥ ४२

इमं च तीव्रं मम शोकवेगं रक्षोभिरेभिः परिभर्त्सनं च ।

ब्रूयास्तु रामस्य गतः समीपं शिवश्च तेऽध्वास्तु हरिप्रवीर ॥ ४३

एतत्तवार्या नृपराजसिंह सीता वचः प्राह विषादपूर्वम् ।

एतच्च बुद्ध्वा गदितं मया त्वं श्रद्धत्स्व सीतां कुशलां समग्राम् ॥ ४४

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकाया संहितायाम्
सुन्दरकाण्डे सीताभाषितानुवचन नाम सप्तषष्टितमः सर्गः

अष्टषष्टितमः सर्गः

हनूमत्समाश्वासवचनानुवादः

अथाहमुत्तरं देव्या पुनरुक्तः ससंभ्रमः । तव स्नेहान्नरव्याघ्र सौहार्दादनुमान्य वै ॥ १
एवं बहुविधं वाच्यो रामो दाशरथिस्त्वया । यथा मामापनुयाच्छीघ्रं हत्वा रावणमाहवे ॥ २
यदि वा मन्यसे वीर वसैकाहमरिंदम । कस्मिंश्चित् संवृते देशे विश्रान्तः श्वो गमिष्यसि ॥ ३
मम चाप्यल्पभाग्यायाः सांनिभ्यात्तव वानर । अस्य शोकविपाकस्य मुहूर्तं स्याद्विमोक्षणम् ॥ ४
गते हि त्वयि विक्रान्ते पुनरागमनाय वै । प्राणानामपि संदेहो मम स्यान्नात्र संशयः ॥ ५
तवादर्शनजः शोको भूयो मां परितापयेत् । दुःखाद्दुःखपराभूतां दुर्गतां दुःखभागिनीम् ॥ ६
अयं च वीर संदेहस्तिष्ठतीव ममाग्रतः । सुमहांस्त्वत्सहायेषु हर्यृक्षेषु हरीश्वर ॥ ७
कथं नु खलु दुष्पारं तरिष्यन्ति महोदधिम् । तानि हर्यृक्षसैन्यानि तौ वा नरवरात्मजौ ॥ ८

१. शोकवेगवशंगता छ. २. मामुवाचेत्यादि आरिभतेत्यन्तम् च. छ. झ. न. नास्ति ।

त्रयाणामेव भूतानां सागरस्यास्य लङ्घने । शक्तिः स्याद्वैनतेयस्य वायोर्वा तव वानर्यै ॥	९
तदस्मिन् कार्यनिर्योगे वीरैर्बं दुरतिक्रमे । किं पश्यसि समाधानं त्वं हि कार्यविदां वरः ॥	१०
काममस्य त्वमेवैकः कार्यस्य परिसाधने । पर्याप्तः परवीरघ्न यशस्यस्ते बलोदयः ॥	११
बलैः समप्रैर्यदि मां हत्वा रावणमाहवे । विजयी स्वां पुरीं रामो नयेत्तत् स्याद्यशस्करम् ॥	१२
यथाहं तस्य वीरस्य वनादुपधिना हता । रक्षसा तद्भयादेव तथा नार्हति राघवः ॥	१३
बलैस्तु संकुलां कृत्वा लङ्कां परबलार्दनः । मां नयेद्यदि काकुत्स्थस्तत्तस्य सदृशं भवेत् ॥	१४
तद्यथा तस्य विक्रान्तमनुरूपं महात्मनः । भवत्याहवशूरस्य तथा त्वमुपपादय ॥	१५
तदर्थोपहितं वाक्यं प्रश्रितं हेतुसंहितम् । निशम्याहं ततः शेषं वाक्यमुत्तरमब्रवम् ॥	१६
देवि हर्यृक्षसैन्यानामीश्वरः प्लवतां वरः ^१ । सुग्रीवः सत्त्वसपन्नस्तवार्थं कृतनिश्चयः ॥	१७
तस्य विक्रमसंपन्नाः सत्त्ववन्तो महाबलाः । मनःसंकल्पसंपाता निदेशे हरयः स्थिताः ॥	१८
येषां नोपरि नाधस्तान्न तिर्यक् सज्जते गतिः । न च कर्मसु सीदन्ति महत्स्वमिततेजसः ॥	१९
असकृत्तैर्महाभागैर्वानरैर्बलदर्पितैः ^२ । प्रदक्षिणीकृता भूमिर्वायुमार्गानुसारिभिः ॥	२०
मद्विशिष्टाश्च तुल्याश्च सन्ति तत्र वनौकसः । मत्तः प्रत्यवरः कश्चिन्नास्ति सुग्रीवसंनिधौ ॥	२१
अहं तावदिह प्राप्तः किं पुनस्ते महाबलाः । न हि प्रकृष्टाः प्रेष्यन्ते प्रेष्यन्ते हीतरे जनाः ॥	२२
तदलं परितापेन देवि मन्युर्व्यपैतु ते । एकोत्पातेन ते लङ्कामेष्यन्ति हरियूथपाः ॥	२३
मम पृष्ठगतौ तौ च चन्द्रसूर्याविवोदितौ । त्वत्सकाशं महाभागे नृसिहावागमिष्यतः ॥	२४
अरिभ्रं सिंहसंकाशं क्षिप्रं द्रक्ष्यसि राघवम् । लक्ष्मणं च धनुष्पाणिं लङ्काद्वारमुपस्थितम् ॥	२५
नखदंष्ट्रायुधान् वीरान् सिंहशार्दूलविक्रमान् । वानरान् वारणेन्द्राभान् क्षिप्रं द्रक्ष्यसि संगतान् ॥	२६
शैलाम्बुदनिकाशानां लङ्कामलयसानुपु । नर्दतां कपिमुख्यानामचिराच्छोष्यसि स्वनम् ॥	२७
निवृत्तवनवासं च त्वया सार्धमरिंदमम् । अभिषिक्तमयोष्यायां क्षिप्रं द्रक्ष्यसि राघवम् ॥	२८

ततो मया वाग्भिरदीनभाषिणा शिवाभिरिष्टाभिरभिप्रसादिता ।

जगाम शान्तिं मम मैथिल्यात्मजा तवापि शोकेन तदाभिपीडिता ॥ २९

इत्यार्षे श्रीमद्रामायणे वाल्मीकीये आदिकाव्ये चतुर्विंशतिसहस्रिकायां संहितायाम्
सुन्दरकाण्डे हनूमत्समाश्वासवचनानुवादो नाम अष्टषष्ठितमः सर्गः ।

श्रीमद्वाल्मीकिरामायणे सुन्दरकाण्डः संपूर्णः